

دہلی  
اور  
اُس کے اطراف

اِس سفر نامہ اور روزنامہ

**Nadvi Book Depot**

**P.O. Box No.93, Nadwatul Ulama**

**LUCKNOW.**

[www.abulhasanalinadwi.org](http://www.abulhasanalinadwi.org)



# دہلی اور اُس کے اطراف

ایک سفر نامہ اور روزنامہ

مصنف  
مولانا حکیم بی بی عبدالحی

مرتبہ  
صادقہ ذکی

اردو اکادمی، دہلی



سلسلہ مطبوعاتِ اردو اکادمی ۷۷۲

تحقیقی و اشاعتی کمیٹی کے اراکین

ڈاکٹر خلیق انجم (چیرمین)

حکیم عبدالحمید

خواجہ حسن ثانی تنظامی

بیگم ریحانہ فاروقی

سید شریف الحسن نقوی (سکریٹری)

DEHLI AUR USKAY ATRAF  
AIK SAFAR NAMA AUR ROZNAMCHA  
WRITER : HAKIM SYED ABDUL HAI

Ed. By

DR. SADIQA ZAKI

1988 Price Rs. 25/-

سنہ اشاعت: فوراً ۱۹۸۸ء

قیمت: ۲۵ روپے

یہ اتہام: ڈاکٹر انتظار مرزا

طباعت: ٹمرا فیسٹ پرنٹرز، دہلی

ناشر و تقسیم کار: اردو اکادمی، دہلی۔ گھٹا مسجد روڈ ویرا گنج، نئی دہلی ۲۔

ISBN 81-7121-026-0

# مندرجات

صفحہ نمبر

|     |                                                       |           |
|-----|-------------------------------------------------------|-----------|
| ۷   | سید شریف الحسن نقوی (سکٹیری)                          | حروف آغاز |
| ۸   | ڈاکٹر خلیق انجم                                       | پیش لفظ   |
| ۱۱  | ڈاکٹر صادقہ ذکی                                       | مقدمہ     |
| ۳۰  | متن : دہلی اور اس کے اطراف : ایک سفر نامہ اور روزنامہ |           |
| ۱۳۱ |                                                       | اشعار     |



## حرفِ آغاز

اروہ اکادمی، دہلی کی تحقیقی و اشاعتی کمیٹی نے فیصلہ کیا ہے کہ ان کتابوں کے نئے اڈیشن شائع کیے جائیں جو دہلی کی تہذیبی اور سماجی زندگی پر بہت پہلے لکھی گئی تھیں اور جو اب بالکل نایاب ہو چکی ہیں۔ ان کتابوں کی مدت سے ضرورت محسوس کی جا رہی تھی۔ اس سلسلہ میں تحقیقی و اشاعتی کمیٹی نے مختلف حضرات سے درخواست کی کہ وہ ان کتابوں کے نئے اڈیشن تیار کریں، مرتبین حضرات نے ان کتابوں پر خاص تفصیلی مقدمے لکھ کر ان کی اہمیت کو اجاگر کیا ہے۔ ہماری کوشش ہوگی کہ آئندہ بھی اسی طرح کی کتابوں کے نئے اڈیشن شائع کیے جاتے رہیں۔

سید شریف الحسن نقوی  
سکرٹری

## پیش لفظ

دلی کے نہ تھے کوچے، اور اراقِ مصور تھے  
جو شکل نظر آئی، تصویر نظر آئی

اُردو اکادمی، دہلی کی تحقیقی اور اساتذگی کمیٹی انہی اوراقِ مصور کی بازیافت کی کوشش کر رہی ہے۔ اکادمی اب تک دلی کے موضوع پر بیس بائیس کتابیں شائع کر چکی ہے۔ ان میں ایسی کتابیں بھی ہیں، جو موضوع دے کر لکھوائی گئی ہیں اور ایسی بھی، جو تقریباً نصف صدی قبل شائع ہوئی تھیں۔ ان میں سے کچھ کتابوں کے متن مرتب کر کے شائع کیے گئے ہیں اور کچھ کے متن آفسٹ کے ذریعے جوں کے توں چھاپ دیے گئے۔ اس سلسلے کی مزید دس بارہ کتابیں سال کے آخر تک شائع ہو جائیں گی۔

اب دلی کو دلی اور لکھنؤ کے ادبی اور تہذیبی مناقشوں کے پس منظر میں دیکھنا مناسب نہیں ہے۔ لکھنؤ، کلکتہ، پٹنہ، حیدرآباد، لاہور، رام پور کی طرح اور کبھی ہندوستان کے کئی ایسے شہر ہیں، جن کی تاریخی اہمیت سے انکار نہیں کیا جاسکتا۔ یہ تمام شہر تہذیب و تمدن کا گہوارہ اور علم و فن کا مرکز رہے ہیں۔ ان تمام شہروں نے ہند ایرانی تہذیب یعنی ہندوستان کے مشترک کچھ، ہند ایرانی فنونِ لطیفہ اور اُردو زبان و ادب کی ترقی و فروغ میں نمایاں حصہ لیا ہے، لیکن دلی کی حیثیت مختلف ہے۔ یہ پتھروں اور اینٹوں سے بنا ہوا ایک شہر ہی نہیں بلکہ پورے عہدِ وسطیٰ کی تاریخ ہے، برصغیر کے آٹھ سو سال پر مشتمل ماضی کی یادگار ہے۔ یہاں کی سیاسی، معاشرتی، تہذیبی، تمدنی، روحانی، علمی اور فنی زندگی کی بنیاد گزاری دلی والوں کے علاوہ ان لوگوں نے بھی کی تھی، جو ہندوستان کے مختلف علاقوں اور عرب و ایران سے دلی آئے تھے اور رہتے تھے منتخب ہی جہاں روزگار کے۔ یہ محض شاعرانہ خیال ہی نہیں، حقیقت ہے۔ بادشاہوں کی سرپرستی منتخب روزگار

عالموں اور مختلف فنون کے ماہروں کو اس سرزمین پر کھینچ لاتی تھی۔

”دہلی اور اس کے اطراف: ایک سفر نامہ اور روزنامہ کی اشاعت دہلی کے عظیم ماضی کی بازیافت کی ایک کڑی ہے۔ اس سفر نامے کی اہمیت یہ ہے کہ اس کے مصنف مولانا حکیم سید عبدالحی نے آج سے تیرانوے سال قبل ۱۸۹۴ء میں سفر کیا تھا۔ یہ سفر ہسودہ، فتح پور سے شروع ہوا تھا اور اس سفر میں حکیم صاحب دہلی، پانی پت، سرسبند، دیوبند، سہارن پور، انبہٹہ، گنگوہ، گینہ، بجنورد اور انگر اور گن گئے تھے۔

حکیم صاحب عالم تھے۔ انھوں نے سفر کے دوران علمی اور دینی شخصیتوں سے ملاقات کی اور ان کے بارے میں اپنے تاثرات بیان کیے ہیں اس طرح اس عہد کی بعض اہم شخصیتوں کے بارے میں اہم معلومات فراہم ہو گئی ہیں۔

حکیم صاحب نے دہلی کی بعض عمارتوں اور آثارِ قدیمہ کے بارے میں کچھ ایسی تفصیلات بیان کی ہیں، جو اس علم کے ماہرین کے لیے اہم ہیں۔ مثلاً میں نے چھٹاں کی سرے کا ذکر تو سنا تھا، یہ بھی اندازہ تھا کہ یہ سرے چاندنی چوک کے آس پاس تھی، لیکن مجھے اس کے اصل مقام کا پتا نہیں تھا۔ حکیم صاحب کے بیان سے معلوم ہوا کہ یہ سرے پرانی دہلی کے موجودہ ریلوے اسٹیشن کے سامنے تھی اور اس کے پاس سے نہر بہتی تھی۔ اس طرح بہیں پہلی باری علم ہوا کہ ۱۸۹۴ء میں دہلی کی جامع مسجد پر بجلی گری تھی، جس کی وجہ سے مسجد کا ایک مینار، ایک گنبد اور شرقی دروازے کو نقصان پہنچا تھا۔ جن دنوں حکیم عبدالحی کا دہلی میں قیام تھا، رئیس بھاؤل پور کے مالی تعاون سے مسجد کی مرمت ہو رہی تھی۔ اسی طرح حکیم صاحب نے خواجہ باقی باللہ، فہم شریف، مہندیان، درگاہ نظام الدین وغیرہ کے بارے میں کچھ اہم معلومات فراہم کی ہیں۔

درگاہ مجددیہ (جسے اب درگاہ شاہ ابوالخیر کہا جاتا ہے) اور اس کے سجادہ نشین حضرت ابوالخیر عبداللہ محی الدین نیر کے بارے میں حکیم صاحب نے جو اطلاعات فراہم کی ہیں، ان کا مجھے علم نہیں تھا۔ حکیم صاحب نے طلبہ کے لیے کتابوں کی نایابی کا جو واقعہ بیان کیا ہے، وہ حیرت انگیز ہے۔ حکیم صاحب جب دہلی آئے تھے، تو دہلی میں پریس کوراج ہوئے تقریباً سو سال ہو چکے تھے اور اس دوران میں بے شمار کتابیں شائع ہو چکی تھیں۔ لیکن نہ جانے کیا اسباب تھے کہ دہلی میں دینی کتابیں نایاب تھیں

بہ قول حکیم صاحب دلی میں بخاری کے کل اٹھارہ نسخے تھے۔ پوری دلی میں لال قلعے میں تفسیر کبیر کا صرف ایک نسخہ تھا۔ شاہ عبدالعزیز کو جب اس کتاب کی ضرورت پڑتی تو کسی کو بھیج کر قلعے سے منگوا لیتے۔ طالب علم کو یہ ایک وقت پوری کتاب کے مطالعہ کا موقع میسر نہیں آتا تھا۔ کتاب جزو جزو کر کے طالب علموں میں تقسیم کر دی جاتی تھی۔

غرض حکیم عبدالحئی نے جن شہروں کا سفر کیا تھا، ان کی دینی اور علمی شخصیتوں کے بارے میں اپنے تاثرات بیان کیے ہیں، علمی اور سماجی زندگی پر تبصرہ کیا ہے اور آثار قدیمہ کے بارے میں اہم معلومات فراہم کی ہیں، اور یہی اس سفر نامے کی اہمیت ہے۔

اُردو اکادمی کی تحقیقی اور شاعری کمیٹی نے اس کتاب کی ترتیب و تدوین کا کام صادقہ کی حسنا کو سونپا تھا، جنہوں نے اسے خوش اسلوبی سے انجام دیا ہے۔

خلیق انجم

## مقدمہ

دہلی اور اس کے اطراف، حکیم سید عبدالرحمنی کے سفر کا روزنامہ ہے، انھوں نے یہ سفر ۱۸۹۴ء میں دہلی اور اس کے نواحی علاقوں میں کیا تھا۔ ۱۹۳۹ء میں مولانا سید سلیمان ندوی نے اس پر حاشیے تحریر کر کے (جنوری تا جون ۱۹۳۹ء) اسے 'معارف' میں شائع کیا۔ اس وقت کے تعلیم یافتہ طبقہ نے اسے بہت پسند کیا تھا۔ چنانچہ یہ مقبولیت اور پسندیدگی ہی اس کی آئندہ اشاعت کا محرک ہوئی۔ ۱۹۵۸ء میں حکیم سید عبدالرحمنی کے فرزند مولانا سید ابوالحسن علی ندوی صاحب نے اسے پہلی مرتبہ کتابی صورت میں شائع کیا۔ اس کتاب کو اس وقت طباعت کی ضرورت اس لیے پیش آئی کہ اب یہ کتاب تقریباً نایاب ہے۔ کتب خانہ جامعہ ملیہ سے ایک نسخہ ملا ہے جو نہایت بوسیدہ حالت میں ہے۔ اٹھائیس<sup>۲</sup> انتیس<sup>۳</sup> سال کے اس عرصہ میں کاغذ کی اس درجہ پوسیدگی؟ اندازہ ہوا ہے کہ یہ بے شمار کتابتوں میں آئی ہے اور وقت سے زیادہ قارئین کی چشم شوق اس پر کام کر گئی ہے۔ لہذا ہر ۱۸۹۴ء کے اس سفر اور کتاب کی حستہ حالی میں ایک توازن کی قدر سی پیدا ہو گئی ہے۔ چنانچہ اردو اکادمی دہلی نے اس پر خاص توجہ کی۔ غالباً اس لیے بھی کہ یہ ہندیہ و ثقافت کا مرقع ہے۔ اس مخصوص ہندیہ کا جس نے اپنے اطراف کو مختلف سمتوں پر متاثر کیا تھا۔ اس گزشتہ ہندیہ

کی قدر و قیمت کا اندازہ لگانا سرزمینِ دہلی سے محبت رکھنے والوں کے لیے ایک اہم فریضے سے کم نہیں ہو سکتا۔

موجودہ سفر نامے کی نوعیت معلوم کرنے سے پیشتر ذہن ان بڑے سفر ناموں کی طرف مقل ہو جاتا ہے جن کی وجہ سے سفر نامے نے ایک باقاعدہ صنف کی شکل اختیار کی ہے۔ ان میں گیسٹریو مارکو پولو، سندباد جہازی ابن بطوطہ، کولمبس، واسکو ڈی گاما، البرونی اور دیگر سیاحوں کے نام لیے جاسکتے ہیں کہ جن کے سفر ناموں نے عالمی مقام پایا ہے۔

دراصل سفر نامہ ابتدائی سطح پر ان دلیر جاننازوں کی کوششوں کا نتیجہ ہے جن کی ہمسائی فطرتوں نے ان میں مقامات کو سر کرنے اور اپنی ہمت کو آزمانے کا شوق بیدار کیا تھا۔ ان کوششوں میں دنیا کو تسخیر کیے کی اندرونی قوت رونما ہوتی تھی، جغرافیائی معلومات اور خطرناک تجربات کا انبساط ان سفر ناموں کی روح رواں ہے۔ بعد میں جو سفر نامے لکھے گئے وہ مختلف مقاصد کے ترجمان ہوئے۔ انیسویں اور بیسویں صدی میں تعلیمی مقاصد اور سفر کی آسانیوں نے اس صنف میں زیادہ رنگارنگی پیدا کی۔

ابتدائی سفر ناموں کے علاوہ دوسری قسم کے سفر نامے وہ ہیں جو سیاحت عالم کی سجت نہیں رکھتے۔ لیکن وہ کسی خاص مقصد کے تحت تخلیقی توانائی اور علاقائی خصوصیات کے ترجمان ہیں۔ اور یہ مختلف زبانوں کے ادب میں بکھرے ہوئے ہیں۔ مصر، بابل، چین، یونان، روم اور عرب کی تاریخ خاص حد تک سفر ناموں میں سموی ہوئی ہے۔

اندازہ ہوتا ہے کہ شروع میں سفر نامے کسی سیاح کے روزنامے کی شکل میں قلم بند ہوئے ہوں گے۔ جو بعد میں باقاعدہ تصنیفی سطح پر تجربات و واردات کا پیرایہ اظہار بنے۔ اور غالباً ہماری داستان طرازی کا یہ بھی ایک محرک ہو سکتا ہے۔ حقیقی دنیا کی دریافت اور اس کے تسخیر کرنے کی فطری خواہش نے تخمیلی فضا قائم کی ہوگی۔ ان خواہشات نے دیوجن پر یوں کاروب لیا۔ اڑن کھٹوے، کاسفر اگر آج بلی کوپٹر فضائی طیارہ اور خلائی سیارہ کی شکل اختیار کر جاتا ہے تو اسے ہم زندگی کا ارتقائی سفر ہی کہیں گے۔ وقت کے ساتھ ساتھ سفر کے ذرائع بھی تبدیل ہوتے رہے۔ اس لحاظ سے سفر کی نوعیت بڑی، بحری فضائی یا خلائی ہو سکتی ہے۔ ویسے سیاحت

اور عام سفر میں خاصا فرق ہوتا ہے۔ ایک عام مسافر کا مقصد ایک جگہ سے دوسری جگہ جا کر زندگی کی کوئی ضرورت پوری کرنا ہو سکتا ہے اور اگر دورانِ سفر سیر کرنا بھی ہے تو اس کی حیثیت ثانوی ہوتی ہے۔ اور یہ تجربہ عموماً ضبطِ تحریر میں نہیں آتا۔ جب کہ کسی سفر نامہ کے سیاح کا مقصد بطور خاص کسی شے کو دریافت کرنا اس کے باطن میں اتر کر اپنے احساسات و جذبات کی ترجمانی کرنا ہوتا ہے جس میں واردات اور تخیل کی کارفرمائی بھی ہو سکتی ہے۔ یہ ضروری نہیں ہونا کہ ہر سیاح اپنے سفری تجربات کو تحریر کرے۔ لیکن جب بھی یہ تجربات ضبطِ تحریر میں آتے ہیں، انہیں عموماً سفر نامہ ہی کہا جاتا ہے۔

سیاحت کے مقاصد مختلف النوع ہو سکتے ہیں مثلاً تاریخی، سیاسی، علمی، ادبی اور مذہبی۔ لیکن سفر نامہ کی کامیابی یہ ہے کہ قارئین اس سفر کی اہمیت اور اس کی مقصدیت اور انبساط کو پوری طرح محسوس کریں۔ ان کے علم میں وسعت نظر میں گیرانی اور کسی حد تک ان دیکھی دنیا کو پانے کی فطری خواہش کی تسکین بھی سفر نامے عموماً جغرافیائی معلومات تاریخی شہادتوں اپنے مخصوص دور کے تہذیبی رویوں اور مصنف کے ذوق و ذہن کے ترجمان ہوتے ہیں۔

ضروری نہیں ہے کہ ہر سفر نامہ اسی معیار پر پورا اترے۔ لکھنے والے کی شخصیت یا اس کی علمی و ادبی ترقی و قیامت سے کسی سفر نامہ کی سطح اونچی نیچی ہو سکتی ہے۔ سیاحت کو سیاح کے فکر و نظر سے علیحدہ کر کے نہیں دیکھا جاسکتا۔ یہ تو نظر ہی فیصلہ کر سکتی ہے کہ کوئی قدیم عمارت کسی مخصوص عہد کی تاریخ و تہذیب بیان کر رہی ہے یا وہ شہر کی بے مزہ و برائی میں اضافہ کر رہی ہے۔ حقیقت یہ ہے کہ سفر نامہ میں دیجر کو الف کے ساتھ مصنف کی عزیز ترین قدریں اس کا مذاق اس کی آرزوئیں اور اس کے عہد کی جیتی جاگتی متحرک تصویریں، یہ سب کچھ مل سکتا ہے۔ سفر نامہ پر جس طرح مصنف کی شخصیت کا پرتو ہوتا ہے اسی طرح اس میں بے تکلفی اور بے ساختگی کی ڈھیلی ڈھالی ٹھنڈی آزادی کا لطف بھی شامل ہوتا ہے۔ سفر نامہ مکاتیب روزناموں اور یادداشتوں کی طرح بالکل آزاد صنفِ ادب ہے۔ مصنف اس کی بیعت کو چھوڑا جس طرح بٹھا سکتا ہے۔

بیسویں صدی سے پیشتر اردو میں کم سفر نامے لکھے گئے ہیں۔ ۱۸۴۷ء میں یوسف کمال پوٹ

تے عجائبات فرنگ کے نام سے اپنا سفر نامہ لکھا تھا۔ اسے اردو کا پہلا سفر نامہ کہا جاتا ہے۔ اس کے بعد ۱۸۶۳ء میں ایک سفر نامہ 'سفر اودھ' کے نام سے شائع ہوا جو مولوی مسیح الدین خاں کا سفر نامہ ہے۔ انھیں واجد علی شاہ کا خاص اعتماد حاصل تھا۔ تیسرا قابل ذکر سفر نامہ سر سید احمد خاں کا ہے جو ۱۸۶۹ء میں تہذیب الاخلاق میں قسط وار شائع ہوا۔ اس سفر نامہ میں سر سید کی تعلیمی سرگرمیوں کے علاوہ ہندوستان اور یورپ کے معاشرتی اور اخلاقی کوائف سامنے آتے ہیں۔ ۱۸۹۳ء میں نواب حامد علی خاں والی ریاست رام پور کا سفر نامہ لکھا گیا۔ انھوں نے اس دور کے انگریزوں کے حالات سفر نامہ میں پیش کیے ہیں۔ ۱۸۹۴ء میں شبلی کا سفر نامہ روم و مصر و شام شائع ہوا۔ یہ تمام سفر نامے تعلیمی سیاسی اور بدلتے ہوئے معاشرتی حالات کے ترجمان ہیں۔ کبھی غیر ملکی زبانوں کے سفر ناموں کا اردو میں ترجمہ بھی ہوا ہے۔ اردو ادب میں سفر ناموں کے ابتدائی نقوش ہمیں سوائی ادب اور خطوط میں مل جاتے ہیں۔ سفر کے ذکر اور روداد سفر پر مشتمل یہ حصے قابل غور ہیں۔ ان میں اپنے دور کی عام تہذیبی خصوصیات، سفر کی نوعیت اور لکھنے والے کے رفتار و رفتار کی خوبو بھی بسی ہوتی ہے۔ ان میں سر سید یا شبلی کا کوئی سفر ہو یا غالب کے 'رامپور دارالسرور' یا کلکتہ کے فسانے ہوں۔ یہ سب اپنے اندر بڑی جاذبیت اور سفر نامہ کا لطف رکھتے ہیں۔ دینی کتب میں اکثر دینی شخصیات کے مذہبی اور علمی نوعیتوں کے دوروں کا ذکر ہوتا ہے۔ یہ بھی دیکھنے میں آیا ہے کہ بعض اٹھارویں اور انیسویں صدی کی سرگرم سیاسی سماجی اور تبلیغی تحریکوں کے ذیل میں مختلف شخصیات کے سفروں کا ذکر تفصیلی طور پر کیا گیا ہے۔ یہ مواد اگرچہ سفر پر مشتمل ہوتا ہے لیکن پھر بھی ہم اسے صنف سفر نامہ کے ذیل میں نہیں رکھ سکتے۔ اس لیے کہ سفر نامہ

۱۔ ان میں ایک سفر نامہ انگریزی میں برطانیہ کے سفر پر مشتمل ہے۔ جسے عزیز مرزا نے گلگشت فرنگ میں ۱۸۸۹ء میں اردو میں منتقل کیا۔ یہ سفر نامہ مہدی حسن نے انگریزی میں لکھا تھا۔ دوسرا ترجمہ سیر روس کے نام سے ہے جو ۱۸۹۶ء میں اردو میں ترجمہ ہوا۔ یہ ایک انگریزی ترجمہ کا ترجمہ ہے۔ اصل سفر نامہ ایگزٹڈ روان ہیملٹ نے ڈینش میں لکھا تھا۔

میں مصنف کی خودنوشت سفری روداد ہوتی ہے لہ بہر صورت انیسویں صدی میں سائنس اور ٹیکنالوجی کی برکتوں نے کچھ ایسے اسباب پیدا کر دیئے تھے کہ اس صدی کے آخر اور خصوصاً بیسویں صدی کے شروع میں جو سفر کیے گئے وہ اچھی خاصی تعداد میں سفر ناموں کی شکل میں سامنے آئے۔ یہ سفر ہندوستان سے باہر روس، جاز، اور یورپ سے متعلق ہیں۔ بیسویں صدی میں جس قدر سفر نامے لکھے گئے ہیں۔ انھیں ”دہلی اور اس کے اطراف“ کے بعد کی کڑیوں میں شمار کیا جانا چاہیے کہ یہ ۱۸۹۴ء کا سفر ہے۔ اس سفر اور آج کے قارئین کے درمیان تقریباً ایک صدی کا فاصلہ ہو گیا ہے۔ آج وقت کی رفتار گزشتہ صدیوں کی نسبت کہیں زیادہ تیز ہو گئی ہے۔ سفر کی آسانیوں نے پوری دنیا کو آسانی کی حیثیت دے دی ہے تجارتی اور کاروباری قدروں نے فاصلوں کو سمیٹ لیا ہے اور اس لحاظ سے انسان کے مذاق اور مزاج میں بھی نمایاں تبدیلیاں واقع ہوئی ہیں۔ نئے علوم کے سامنے قدیم تعلیم برگ زدگی طرح گزر کر ایک تاریخی کہانی بن گئی ہے۔ پھر بھی تاریخ کی اپنی ایک اہمیت ہے اس کے دیکھنے اور پرکھنے والی نظر چاہے کتنی ترقی یافتہ ہو، تاریخی حقیقت اپنے پیمانوں پر ہی رکھی جاتی ہے۔

پس منظر

”دہلی اور اس کے اطراف“ کو پڑھنے سے بدلی ہوئی دنیا کا احساس ضرور ہوتا ہے۔ لیکن اگر ہم اسے گزشتہ عہد کی علمی اور دینی قدروں کے پس منظر میں دیکھیں تو اجنبیت کی گرد چھٹنے لگتی ہے اور گزشتہ زندگی کی بعض حقیقتوں کے نقوش ابھرنے لگتے ہیں۔ سب سے پہلے اگر اس سفر نامہ کے عنوان پر غور کیا جائے تو معلوم ہوگا کہ مصنف نے اس سفر کا عنوان ”ارغوان اجاب“ رکھا تھا جو بعد میں ”دہلی اور اس کے اطراف“ میں تبدیل کر دیا گیا۔ اور ایسا کرنا مناسب تھا۔ کیونکہ دہلی عظیم الشان سلطنتوں کا دارالخلافہ رہا ہے۔ اور اس اعتبار سے دہلی کی علمی ادبی اور ثقافتی اہمیت رہی ہے۔ دہلی

تہ ایسا بھی ہوا ہے کہ انیسویں صدی کے سفر کی داستانیں بیسویں صدی میں کسی اور کے قلم سے مرتب کی گئی جیسے کہ سر سید کا سفر نامہ پنجاب۔

کے علما فقرا اور اولیا اپنی علمی اور دینی سماجی خدمات کے لیے مشہور ہیں۔ یہ سرزمین ایسی  
 ہستیوں کا مڈن بے جنھوں نے سماج اور سیاست دونوں پر حکمرانی کی ہے، دہلی کے دارالسلطنت  
 ہونے کی بدولت یہاں قہرّم کے فکری رجحانات نے نشوونما پائی اور وہ اطراف کے قصبات  
 میں پھیل کر اداروں کی شکل اختیار کر گئے۔ اس میں حقیقت یہ ہے کہ سلاطین دہلی کی نشوونما  
 کوششوں کو دخل رہا ہے۔ تاریخ میں آتمش کا عہد ایک یادگار دور کہا جاتا ہے۔ وہ ملکی  
 اور غیر ملکی فنکاروں۔ اہل علم، عالی حوصلہ اور عالی مرتبہ اصحاب کو اپنے دارالخلافہ میں جمع  
 رکھتے تھے، خواجہ بختیار کاکیؒ نے اپنے فکر و عمل سے اس عہد میں دینی مرکز اور سماجی خدمات  
 کا سنگ بنیاد رکھا تھا نیز سلطان نعیات الدین بلبن کے متعلق شاہ عبدالعزیز کا یہ قول  
 مشہور ہے: "خراسان، عراق، آذربائیجان، فارس اور روم و شام کے لوگ اور شہزادے  
 چنگیزیوں کی دست برد اور ترک و تاز سے بھاگ کر بلبن کے زیر سایہ دہلی میں باعزت  
 زندگی بسر کرتے تھے"۔ ان کے اس قول سے دہلوی تہذیب کی وسعت اور رنگارنگی  
 کا اظہار ہوتا ہے۔ انھوں نے دہلی کے ضمن میں یہاں کی مسجدوں، مناروں، زندگی کے عام گوشوں  
 میں زیب و زینت۔ اہل دہلی کے ذوق یہاں کے فاضلوں، مدرسوں، اور درسگاہوں کی عربی  
 مدح کی ہے نیز مولانا عبید اللہ سندھی نے اپنی کتاب میں سلطان علاء الدین خلجی کے دور کے  
 حوالے سے حضرت امیر خسرو کی تعریف سے متعلق یہ شعر نقل کیے ہیں:-

|                             |                              |
|-----------------------------|------------------------------|
| خوشا ہندوستان و رونق دیں    | شہریت را کمال عز و تمکین     |
| ز علم با عمل دہلی بخارا     | ز شاہان گشتہ اسلام اشکارا    |
| مسلمانان بہ نعمانی روشن خاص | ز دل ہر چار آئیں را بہ اخلاص |

یہ چند اقوال دہلی کی تہذیب و ثقافت کی علامت ہیں۔ گو کہ اس دور میں سائنس  
 کی جاوگری نہیں تھی پھر بھی دہلوی ثقافت کی لہریں دور دراز علاقوں کو متاثر کر رہی تھیں  
 دہلوی اثرات نے دوسرے شہروں اور قصبوں کو بھی بارونق اور مفید خاص و عام بنایا۔

یہ دہلوی اثرات اور ان کی خصوصیات کسی ایک دور حکومت کی کوششوں کا نتیجہ نہ تھے بلکہ مسائل ان کی آبیاری کی گئی تھی۔ اس عمل کے لیے طویل عرصہ درکار ہوتا ہے۔ ویسے سلاطین دہلی کو بھی اس آبیاری کے لیے اچھا خاصا وقفہ ملا تھا۔ غالباً ایسے ہی ثقافتی حالات کے پیش نظر مولانا عبید اللہ سندھی نے لکھا ہے کہ — شاہ ولی اللہ کے عہد کی دہلی میں ذہنی طور پر یہ استعداد تھی کہ وہ ایک ایسی عالمگیر تعلیم کا ذریعہ بنتی جو ساری دنیا کو دی جاتی۔ لیکن جب یہ قدریں ایسے ارتقائی مدارج پر پہنچیں تو سیاسی مرکز ہی کمزور ہو گیا۔ اس دور کے اہل دانش و نیش کے لیے یہ اندازہ لگانا مشکل نہ تھا کہ مرکز کی کمزوری کی وجہ سے صوبائی طاقتیں سر اٹھائیں گی اور ان کا دست و گریبان ہونا بھی لازمی ہے۔ پھر ایٹھ انڈیا کمپنی کے ذریعے انگریز حکومت کے اثرات ہندوستانی معاشرہ پر رفتہ رفتہ اثر انداز ہو رہے تھے۔ ان کا مقابلہ کرنا ایسا آسان نہ تھا۔ یہ وہ زمانہ تھا جب یورپ میں لبرل ازم کو فروغ ہو رہا تھا۔ روسو، کانٹ، نطشے انسانی نصب العین کو انسانی آزادی کے چوکھٹے میں رکھ کر دیکھ رہے تھے۔ اس فلسفے نے وہاں کے علم و ادب کو بھی متاثر کیا تھا۔ سیاست میں جمہوری تقاضوں اور شہنشاہیت کی کش مکش کو یورپ کے علاوہ بھی دور دراز علاقوں میں محسوس کیا جا رہا تھا۔ گویا اس دور کا تقاضا ہی یہ تھا کہ مذہب ادب اور فلسفہ کو سیاست سے علیحدہ نہ رہنے دیا جائے۔

ہندوستان میں انگریزی اقتدار سے نجات پانے کے لیے لازم تھا کہ عوام کو بیدار کیا جائے۔ ایک طاقتور حکومت سے اپنی آزادی کو بچانے کے لیے ضروری تھا کہ نہ صرف دینی اداروں کی اصلاح کی جائے بلکہ سیاسی مرکز بھی تبدیل کر دیا جائے۔ اس دور تک فقرا اور اولیا سیاست سے علیحدہ رہتے تھے۔ (دینی خلافت ایک علیحدہ ادارہ تھا، لیکن اب دینی حالات بھی انقلاب چاہتے تھے، دراصل اسلام کے حرکی پہلو پر تو ہم پرستی اور رسم و رواج کا غلبہ ہو گیا تھا۔ اٹھارویں صدی میں ہندوستانی معاشرت کے مصنف نے لکھا ہے: "اس عہد میں مسجدیں ویران اور سنسان پڑی تھیں۔ اور مزاروں پر لوگوں کے ہجوم نظر آتے تھے۔ مذہب سے دوری اور برہمن پرستی اور انفعال شرک سے قربت، اس زمانے کی خصوصیات تھیں

دور دور سے قوالوں کی چوکیاں آتی تھیں۔ لوگ مرادیں مانگتے۔ نذریں چڑھاتے اور خوب سیر و تفریح کرتے تھے۔

محمد شاہی دور میں جیسا کہ ذکر آچکا ہے، سیاسی حالت خستہ تھی۔ چنانچہ شاہ ولی اللہ نے دینی سیاسی اور سماجی سطح پر انقلاب لانے کے لیے ایک تحریک پیدا کرنے اور اسے ہمہ گیر بنانے کا منصوبہ تیار کیا۔ انھوں نے دہلی اور اس کے اطراف کے ارباب نکر کو اپنی دعوت کا مخاطب بنایا۔ اور وہ اپنے فکر و عمل کے ذریعے علاقے کو متاثر کرنے میں بڑی حد تک کامیاب بھی رہے۔ لیکن اس کا مطلب یہ نہیں تھا کہ یہ تحریک خواص کے لیے تھی۔ بنیادی طور پر یہ عوامی تحریک تھی جو آئندہ کئی صدیوں پر پھیل جاتی ہے۔ اسی تحریک کے متعلق ڈاکٹر عابد حسین نے لکھا ہے: "ہندوستانی مسلمانوں کی گرتی ہوئی حالت کا جو کچھ تو سلطنت مغلیہ کے زوال کا نتیجہ تھی اور کچھ اس کا سبب بھی.... ان کی مذہبی اخلاقی معاشرتی اصلاح اقتصادی اور سیاسی ترقی کا ہر جہتی منصوبہ (شاہ ولی اللہ نے) سوچا۔"

شاہ ولی اللہ کا یہ منصوبہ ہمہ گیر تحریک میں تبدیل ہوا۔ اس تحریک کو ہم سماجی بیداری کے اولین نقوش سے بھی تعبیر کر سکتے ہیں۔ اس کا مرکز محض دہلی۔ دیوبند۔ علی گڑھ۔ نجیب آباد اور رائے بریلی ہی نہ تھا بلکہ اس کی جدوجہد کا میدان پوری مشرق وسطیٰ کی اسلامی دنیا تھی۔ تحریک کی دوسرے اور تیسری صدی میں اس کا ایک حصہ جنگ آزادی میں ضم ہو گیا۔ یہی وجہ بھی ہے کہ جنگ آزادی میں دینی اداروں نے نمایاں حصہ لیا۔ اگر یہ تحریک اس طرح نہ اٹھتی اور پھیلتی تو یہ مشکل تھا کہ علما سیاسی آزادی کے سرگرم کارکنان بنتے۔ کیونکہ ماضی میں بادشاہ وقت سے انھیں کوئی سروکار نہ ہوتا تھا۔ لیکن ولی اللہ تحریک نے اس دینی سلسلے میں بھی ایک انقلاب پیدا کیا۔

شاہ ولی اللہ نے اپنے پروگرام کی تدوین کے لیے اپنے ساتھیوں کی ایک باقاعدہ مرکزی جماعت تشکیل کی تھی جو تعلیم و ارشاد کے ذریعے ایک ظرف صوفیا اور علما میں اور

دوسری جانب امرا و اراکین سلطنت میں کام کرتی رہی۔ ان میں مولانا محمد عاشق - مولانا نور اللہ بڑھانوی اور مولانا محمد امین کشمیری قابل ذکر ہیں انھوں نے مرکزی جمعیت کی شاخیں مختلف علاقوں میں قائم کیں۔ نجیب آباد کا مدرسہ اور رائے پٹی میں دائرہ (تکلیف) شاہ علم اللہ شاہ صاحب کی تحریک کے مراکز رہے۔ شاہ ولی اللہ کے بعد ان کے فرزند شاہ عبدالعزیز نے اس تحریک کی ذمہ داریاں سنبھالیں۔ اس تحریک کے متعلق تاریخی کتابوں سے معلوم ہوتا ہے کہ امام عبدالعزیز کے دور میں یہ انقلابیوں کا عام جذبہ بن چکا تھا۔ سید احمد شہید اور مولانا شاہ اسماعیل شہید (شاہ ولی اللہ صاحب کے پوتے) نے ان نوجوانوں کو منظم کیا، اور ایک ایسی حکومت کی بنیاد ڈالی جس کا مقصد دولت جمع کرنا نہیں تھا بلکہ انگریزوں کو وطن سے نکال دینا تھا۔ سید احمد شہید نے سلطنت کا سربراہ ہونے کے بعد متعدد مہاراجوں اور سکھ حکومت کے ذمہ داروں کو جو مخطوط لکھے تھے ان میں یہ مضمون دہرایا گیا ہے (سفر نامہ دہلی اور اس کے اطراف) میں ان شخصیات سے مصنف کی انتہائی عقیدت مندی کا اظہار ہوتا ہے)

۱۸۵۷ء میں جب دہلی میں مغلیہ سلطنت کی آخری نشانی بھی مٹ گئی تو اس کے دو سال بعد شاہ محمد اسحاق کی مرکزی جمعیت جو اب حجاز میں مقیم تھی اس نے اور ہندوستانی جماعت نے جو کہ امیر اماد اللہ کی راہ نمائی میں کام کر رہی تھی، فیصلہ کیا کہ اطراف دہلی میں امام عبدالعزیز کے نمونہ پر ایک مدرسہ بنایا جائے۔ چنانچہ مولانا ابوالقاسم کی مسلسل کوششوں سے مدرسہ دیوبند کی بنیاد ڈالی گئی۔ اور اس کے بعد ایک مدرسہ سہانپور اور ایک مراد آباد میں قائم ہوا۔ جنہیں مدرسہ دیوبند کی شناختیں کہا جاسکتا ہے۔ مدرسہ دیوبند کی مرکزی فکر اور اس کے سیاسی مصلحت کے اصول امیر اماد اللہ اور ان کے رفقا مولانا محمد قاسم نانوی - مولانا رشید احمد گلگوتی اور مولانا محمد یعقوب دیوبند کی جماعت نے معین کیے تھے۔ (سفر نامہ میں دارالعلوم دیوبند کے اس نوعیت سے متعلق کئی جگہ اشارہ کیے گئے ہیں) مذکورہ تحریک کا ایک بڑا مقصد یہ بھی تھا کہ مختلف علاقوں کے مدارس سے جو علما فارغ ہوں وہ متعدد مدارس اور مساجد میں کام

کرنے کے لیے پوری استعداد رکھتے ہوں۔ درسی کتب سے فراغت کے بعد وہ متعدد بڑے علماء کی صحبت میں رہیں اور ان سے شاہ ولی الہی تحریک کی حکمت سے واقف ہوں اور اس طرح جماعت کے سربراہوں کی بیعت کے ذریعے وہ اس جماعت سے وابستہ ہو سکتے تھے۔

مدرسہ دیوبند کی تاریخ کا پہلا دور مولانا رشید گنگوہی کی وفات پر ختم ہو گیا۔ اس دور میں اس تحریک میں وسعت پیدا ہوئی۔ اور شاہ صاحب کی فکر کی اشاعت کی گئی۔ یہ تحریک اس دور میں اطراف ہند سے نکل کر افغانستان، ترکستان، حجاز اور تازان تک پہنچ گئی تھی۔ دیوبند تحریک مختلف النوع مقاصد کی ترجمان رہی۔ مشرقی تہذیب کا احیاء، سماجی سیدھی اقتصادی انصاف مذہب میں مقبولیت پسندی۔ بنیادی دینی قدروں کی تبلیغ اور تعلیمی تدریسی مقاصد کے لیے علمی جدوجہد اس طرز فکر کی مختلف جہتیں تھیں۔ ہندوستان میں علمی گڑھ تحریک کے تحت جو مذہبی اصلاح کی کوششیں کی گئیں ان کا سلسلہ بھی کم و بیش اسی تحریک سے جا ملتا ہے۔ جیسا کہ ڈاکٹر عابد حسین نے بھی لکھا ہے۔ "علی گڑھ تحریک کے وسیلے سے جو مذہبی اصلاح کی کوششیں کیں ان کے بنیادی خیالات وہی ہیں جن کا اظہار شاہ ولی اللہ صاحب بہت پہلے کر چکے تھے"۔ اس تحریک کی مختلف کڑیاں اور متعدد نقوش علمی دینی تمدنی اور سیاسی و سماجی کتابوں میں بکھرے ہوئے مل جاتے ہیں۔

سفر نامہ دہلی اور اس کے اطراف" میں مولانا سید حکیم عبدالحی نے اپنے سفر کی مختلف ٹھنڈوں پر علمی درسگاہوں کی سیر کرتے ہوئے ایسی شخصیات کا بار بار ذکر کیا ہے جو مذکورہ تحریک کی علمبردار رہی ہیں۔ اور جن کے ذکر کے ساتھ تقریباً دو صدیوں پر پھیلی ہوئی ولی الہی تحریک کا پس منظر سامنے آجاتا ہے۔ دہلی اور اس کے اطراف میں پھیلی ہوئی دینی اور علمی درسگاہیں اور ان کے گرد مصنف کا یہ سفر اس تحریک کی ایک نئی کڑی

۱۔ ہندوستانی مسلمان آئینہ ایام میں ص ۴۳

۲۔ یہ سفر نبسواہ فعلع فچور سے دہلی۔ دیوبند۔ نجیب آباد۔ سہارنپور۔ نانوتہ۔ ایہٹہ۔ گنگوہہ رڑکی کی سیاحت پر مشتمل ہے۔

معلوم ہوتا ہے۔ دہلی۔ دیوبند۔ نانوتہ۔ سہارنپور۔ گنگوہ۔ رڑکی اور نجیب آباد کے قیام کے دوران متعدد اصحاب سے ملاقات کرتے ہوئے مصنف نے امام عبدالعزیز شاہ اسماعیل شہید اور مخصوص طور پر سید احمد شہید کا بیشتر مواقع پر ذکر کیا ہے۔ ان سے متعلق واقعات کو سننا اور سننا چاہا ہے۔ غالباً یہی وجہ تھی جب مولانا سید ابوالحسن علی ندوی صاحب نے ۱۹۳۹ء میں سیرت سید احمد شہید لکھنے کا ارادہ کیا تو انھیں اور سلیمان ندوی صاحب کو اس علمی مسودے کو بغور دیکھنے کی ضرورت پیش آئی۔ جیسا کہ انھوں نے لکھا ہے۔

”حسن اتفاق سے ایک روز مولانا سید سلیمان ندوی مرحوم گھر پر تشریف

لائے تھے اور سیرت سید احمد شہید کا مسودہ ملاحظہ فرما رہے تھے کہ اس کتاب

کا عنوان دیکھ کر اس کے مطالعے کی خواہش ظاہر فرمائی۔“ لہ

اس سفر نامہ کو لکھے ہوئے تقریباً نوے سال ہو چکے ہیں۔ اگر آج بھی اس پر نظر کی جائے تو گزشتہ تہذیب سے سرسری واقفیت رکھنے والا قاری بھی اس سفر کو لطف و بصیرت سے خالی نہ پائے گا۔ اس لیے کہ یہ کہانی بہت دور کی نہیں ہے۔ تاریخ میں ایک صدی کا فاصلہ بہت بڑا فاصلہ نہیں ہوتا۔ یوں انقلابات تو لمحہ بھر میں آسکتے ہیں اور پوری تہذیبی بساط الٹ سکتی ہے۔ لیکن ہر ارتقائی منزل اپنی پہلی کڑی سے جڑی ہوتی ہے۔ اس کل کی بات کو پرانی قدریں کہہ کر نظر انداز نہیں کیا جانا چاہیے۔ سفر نامہ میں لطف و بصیرت کا پہلو اس لیے بھی ہے کہ سفر کرنے والے سیاح کو علم کی سچی لگن ہے۔ اپنی تہذیب سے محبت ہے۔ اپنے بزرگوں کے کارناموں کے لیے عقیدت اور احترام کا پہلو ہے۔ اور اپنے ہم عمروں سے ملنے کی تڑپ ہے۔ سیاح درگاہوں کی سیر کرتا ہے اور ان سے پورا حظ اٹھاتا ہے۔ اس لیے کہ وہ پوری اسلامی تاریخ سے واقف ہے اور ان سے متعلق معیاری کتابوں کی باقاعدہ تعلیم حاصل کر چکا ہے۔ اس کو چہ میں پیش آنے والی مشکلات سے گزر چکا ہے علم اور لاعلمی کی سیاحتوں میں بڑا فرق ہوتا ہے۔ یہ وہ سیاحت ہوتی ہے جہاں

تحقیق و تنقید کے دروازے کھلتے ہیں اور تجربات کے کائناتوں سے گزرنے کے بعد بصیرت حاصل ہوتی ہے۔ اس سفر میں جا بجا مسجدوں اور درسوں میں ہونے والے احادیث کے درس اور تفسیروں میں مصنف نے شرکت کی ہے۔ ہمدن گوش ہو کر درس کو سنا ہے۔ اب ان ہی کو اس دور کے سینار۔ سمپوزیم۔ ورکشاپ کانفرنسیں چاہے جو کہہ لیجے۔ علم حاصل کرنے اور تبادلہ خیالات کرنے کے مواقع انہیں جگہوں پر حاصل ہوتے تھے۔ نماز ظہر مغرب عشاء یا فجر کے بعد یہ دینی نشستیں ہوا کرتی تھیں۔ دور دراز جگہوں سے لوگ آ کر فیض اٹھاتے تھے۔ فقہ دینی اور دوسرے مسائل پر بے تکلف گفتگو ہوتی تھی۔ واقعات کی یہ کاغذی تصویریں اس سفر نامہ کا خاصہ ہیں۔ ہر قسم کے مبالغے سے بری بے تکلف انداز سے سیاح نے اپنی ڈائری کے اوراق میں یہ واقعات رقم کیے ہیں۔ ایک موقع پر اپنے خیالات کا اس طرح اظہار کرتے ہیں۔

”اس وقت بھی اربو باد ہے اور راستہ بالکل خراب ہے۔ لیکن میں مولانا ممدوح کے پاس جانے کو تیار ہوں۔ سات بجے مولوی صاحب کی درگاہ سے بہت قریب ہے۔ گیا۔ راستہ ایسا خراب ہے کہ چار قدم چلنا مشکل معلوم ہوتا ہے۔ وہاں پہنچا تو معلوم ہوا کہ بخاری شریف کا درس شروع ہو گیا ہے، اس میں شریک ہو گیا اس کے بعد مقدمہ صبح مسلم ہوا۔ بالکل سادہ سادہ درس ہے اس کے بعد بیضاوی کا سبق شروع ہوا مولوی صاحب کے بھتیجے مولوی عبدالغنیٹ پڑھتے ہیں۔ اس کا سبق بالکل خراب ہوتا ہے۔ پڑھنے والے قطعاً نہیں سمجھتے۔ عبارت بالکل غلط پڑھتے ہیں جس سے سننے والا بھی صحیح مطلب اخذ نہیں کر سکتا مولوی صاحب کی نسبت سؤ فہم کا گمان سوظن ہے کیا عجب ہے کہ کبر سنی کی وجہ سے اخذ مطلب کے متحمل نہ ہو سکتے ہوں۔“

لہ سفر نامہ۔ مولوی سید زبیر حسین کا درس (قیام دہلی)

مصنف نے اپنی ہم عصر شخصیتوں سے مل کر جا بجا دینی اور سماجی کاموں کے طریقوں کے بارے میں معلومات حاصل کی ہیں۔ سفرنامہ سے اندازہ کیا جاسکتا ہے کہ مصنف جہاں کہیں جاتے ہیں اس مقام اور شخصیات سے متعلق قیمتی معلومات قلم بند کرتے جاتے ہیں معلوم ہوتا ہے کہ لکھنے والا علمی جامعیت کا مالک ہے۔ اپنی تاریخ اور اپنے دور سے پوری طرح باخبر ہے۔ مندرجہ ذیل اقباس سے اس سفرنامہ کی افادیت کا اندازہ کیا جاسکتا ہے۔

"شاہ عبدالرحیم مہندیوں میں رہتے تھے۔ پہلے وہاں آبادی تھی جہاں ان کے مزار ہیں۔ یہ خاص حجرہ شاہ عبدالرحیم صاحب کا تھا وہاں مدرسہ بھی تھا اور مسجد بھی وہ سب منہدم ہو گئی۔ یہ مسجد جواب ہے یہ شاہ اسحاق صاحب کے وقت میں کسی ارادت مند نے بنوادی ہے۔ احاطہ مزاروں کا بالکل شکستہ ہو گیا ہے۔ شاہ عبدالرحیم صاحب کے بعد شاہ ولی اللہ نے شہر میں تشریف لائے۔ یہ مدرسہ ان کو دیا گیا۔ اور یہیں رہ پڑے۔ ان حضرات کے حالات بہت دیر تک مولوی صاحب بیان کرتے رہے..... اس کے بعد میں نے خدا حافظ کہا۔ مولوی صاحب باوجود میرے انکار کے گلی کے نکرنگ مشایعت میں آئے، وہاں اپنا آدمی لالین لے کر ساتھ کر دیا..... جامع مسجد کے قریب میں ان کے آدمی کو رخصت کیا۔ کیونکہ لالینیں شکر پر روشن تھیں اور رات بھی مجھ کو معلوم تھا۔" (قیام دہلی)

اس سفرنامہ کا ایک نمایاں حصہ مدرسوں کے ساتھ مزاروں کی زیارت کے بیان پر مشتمل ہے۔ دہلی اور اس کے اطراف میں بزرگان دین اور تاریخی جگہوں کے بے شمار مقبرے ہیں۔ ان پر جاکر مصنف نے فاتحہ خوانی کی ہے اور سفرنامے میں مرجوین کے کا ناموں کی اہمیت تاریخی شہادتوں کے ساتھ بیان کی ہے۔ یہ معلوماتی حصہ اس سفرنامہ کی اہم کڑی ہے۔ مزارات کی زیارت ہماری تہذیبی اور دینی زندگی کا ضروری عنصر رہی ہے لیکن سفرنامہ کی تحریر سے اندازہ ہوتا ہے کہ مصنف اس سلسلے کے روایتی طریقہ کار کو پسند نہیں کرتے۔ اس روایتی انداز کے خلاف انھوں نے مزارات پر صرف فاتحہ خوانی کی ہے۔ نہ مزاروں پر پھول چڑھانے

نہ سجدہ کیا۔ منتیں مانگیں اور نہ وہاں پر تبر کا پانی پیا۔ اس کے عکس غیر ضروری باتیں ہماری تہذیبی زندگی کا حصہ بن گئی تھیں۔ مصنف جب دہلی میں قدم شریف پر پہنچے تو مجاور نے قدم رسولؐ کے اوپر بھرا ہوا پانی تبر کا دینا چاہا۔ لیکن انھوں نے اعتنا نہیں کیا۔ کسی مذہبی عقیدے سے انحراف کی شکل میں عموماً لوگوں کے رویے بید مذہباتی ہو جاتے ہیں۔ وہ یکلخت ایک دوسرے کو برا بھلا کہنے لگتے ہیں۔ یہاں تک کہ ”دوزخی“ ہونے کا فتویٰ بھی صادر فرمادیتے ہیں۔ موصوف جن دنوں دہلی میں قیام پذیر تھے یہ اس وقت کا واقعہ ہے۔ جامع مسجد میں عموماً وعظ ہوا کرتے تھے۔ مصنف نے بھی ان وعظوں میں شرکت کی۔ انھوں نے لکھا ہے کہ جو لوگ حنفی فقہ کے خلاف ہیں وہ بے تامل دوسروں کو جنہمی قرار دیتے تھے۔ اس واقعہ پر مصنف نے ”مسجد جامع میں واعظوں کا ڈنگل“ کا دلچسپ عنوان تحریر کیا ہے۔ اور بڑے لطف کے ساتھ وہ چند فقرے دہلے ہیں جو کسی واعظ نے دوسروں کے لیے استعمال کیے ہوں گے۔ ایسے واقعات دو ایک جگہ آئے ہیں ورنہ پورے سفر پر علمی وقار اور سنجیدگی محیط ہے۔ لیکن سادہ گفتگو میں معلومات کی دلچسپی قائم رہتی ہے۔

تاریخ اسلام اور تاریخ و تہذیب کے موضوع پر تحقیق کرنے والوں کے لیے بھی یہ ایک قابل قدر سرمایہ ہے۔ اس میں انیسویں صدی کے اواخر کی کچھ ایسی شخصیات کا ذکر بھی آیا ہے کہ جن کے بارے میں سرسید احمد خاں نے ”آثار الصنادید“ میں اختصار کے ساتھ ذکر کیا ہے تاہم یہاں سفر کا کینیوس مختلف ہے۔ روزنامہ کی تمام تر نوعیت دینی اور علمی ہے۔ دہلی کی سیر کرنے والے تیاروں کے لیے یہ ضروری ہوتا ہے کہ وہ تاریخی آثار کو اپنی نگاہ سے دیکھیں۔ چنانچہ سفر نامہ کے سیاح نے جب ایسے قدیم آثار پر نگاہ کی تو ان کی قلبی کیفیات کو خود ان کی زبانی سنئے :

”ناظرین مجھ کو معاف کیجیے گا، ان مکانوں کے دیکھنے سے میرا دل ایسا

بے قابو ہوتا ہے کہ میں ان کے حالات بیان کرنے سے بھی قاصر ہوں۔ بلکہ جو شخص ان درباروں کی ہٹری اور قلہ کی جاگرفی سے باہر ہے وہ کیا ممکن ہے کہ ان کو دیکھ کر آٹھ آٹھ آنسو نہ روئے اس کا دل بے چین نہ ہو جائے، اہل کے

بدن پر رونگلے زکھرے ہو جائیں۔ اس کی آنکھ کے سامنے خدا کی سچی عظمت و  
ہیبت نمودار نہ ہو جائے۔ ذرا تھوڑی دیر کے واسطے آپ حدیقہ الاقاہم میں  
محمد شاہی دور کا سماں دیکھ لیجیے پھر عالم شاہی دبار کا نثرنزل ملاحظہ فرمائیے۔ پھر ان  
ٹوٹی پھوٹی دیواروں میں کرو فر شاہی کے آثار دیکھیے۔ اللہ اللہ ولا موجود اللہ  
(دہلی میں لال قلعہ پر)

دہلی کے علاوہ دیگر مقامات پر مصنف نے جیسا کہ ذکر آچکا ہے مختلف درسگاہوں  
کی سیر کی ہے۔ وہاں کے عام دینی حالات کا اندازہ لگایا ہے اکابر علماء کی نشستوں سے فیض  
اٹھایا ہے۔ اور پچھلے واقعات معلوم کیے ہیں۔ مختلف ضلعوں، وہاں کے شہر اور قصبات پر  
تقابلی نظر بھی ڈالی ہے۔ اپنے سفر نامہ میں ایک موقع پر لکھتے ہیں:

”اس وقت سہانپور کے جس قدر قصبوں میں جانے کا اتفاق ہوا ہے۔

وہاں ہر فرد بشر کو سید صاحب کا دم بھرتے پایا جو ہے ان کی محبت میں چور  
ہے۔ اور باتفاق کہتے ہیں کہ ہم کو ایمان و اسلام کی سیدھی راہ انہی سے ملی ہے  
برائے نام ہم مسلمان تھے۔ جتنے مشائخ ہیں وہ سب اسی سلسلے کو مقدم جاتے  
ہیں۔ اسی طرف کی مساجد عموماً آباد ہیں۔ ہر مسجد میں حمام گرم ہو رہے ہیں ہر مسلمان  
کم از کم نماز و تلاوت کا فرور شائق ہے۔ میرے گمان میں ضلع سہانپور کے اثرار  
ہماری طرف کے اختیار سے لچھے ہیں۔“

اس سفر نامہ سے تاریخی آثار کی سیر کے علاوہ منتقدین کی کتب اسلامی تصوف کے سلسلے

خالقا ہیں، احادیث کی کتب، درسگاہیں مسجدیں، مغربی یورپی کے شہر اور قصبات، برگزیدہ  
دینی علمی شخصیات سے گفتگو، ان کے درس اور جاہلجا عربی فارسی کے اشعار جیسا قیمتی  
مواد مل سکتا ہے۔ ہر قسم کے تکلف یا مبالغہ آرائی کے خلافت سادگی اور بے ساختگی اور اس  
کے ساتھ اختصار اور جامعیت سفر نامہ کی اہم خصوصیات ہیں۔ کسی دینی عالم کی تحریر میں عموماً  
سادگی و سلاست کا وصف اس لیے کم ہوتا ہے کہ عبارت میں علمی اصطلاحیں اور عربی  
فارسی کی تراکیب زیادہ ہوتی ہیں۔ لیکن حیرت ہے کہ اس سفر نامے کی عبارت میں یہ اصطلاحیں

اس طرح رچی بسی ہیں کہ ان کے علم پر وجود کا احساس نہیں ہوتا۔

اسی طرح عربی و فارسی کے اشعار کی عبارت کا ضروری حصہ معلوم ہوتے ہیں۔ اردو میں سادہ نثر کی روایت شروع انیسویں صدی سے ملتی ہے۔ موجودہ سفر نامہ بھی اردو اسالیب نثر کے ارتقا کی ایک نئی کڑی معلوم ہوتی ہے۔

**تعارف** — دہلی اور اس کے اطراف کے مصنف مولانا عبدالحئی سابق ناظم ندوۃ العلماء اور خزانہ نویس کی ایسی علمی و ادبی شخصیت ہیں کہ جن کے علمی و ادبی کاموں کا دائرہ نہایت وسیع ہے۔ ان کی پیدائش ۱۲۸۶ھ میں دائرۃ شاہ علم اللہ رائے بریلی میں ہوئی۔ مجدد وقت (امام الہند) سید احمد بریلوی سے ان کا خاندانی تعلق ہے۔ اس خاندان میں بڑے بڑے مشائخ صلحا علما اور مجاہد پیدا ہوئے۔ جن میں سے بارہویں صدی ہجری میں شاہ علم اللہ اور تیسریوں صدی ہجری کے حضرت سید احمد شہید قابل ذکر بستیاں ہیں۔ سید احمد بریلوی کے نام کے ساتھ شاہ اسماعیل شہید کا نام بھی قدرتی طور پر سامنے آتا ہے کہ دونوں ولی اللہی تحریک کے مضبوط رشتے سے منسک تھے۔

عبدالحئی صاحب کے والد سید فخر الدین خیالی شاعر ہونے کے علاوہ مختلف معیاری اور ضخیم کتابوں کے مصنف تھے۔ یہ فارسی زبان کے ادیب اور ارباب نثر میں خاص مقام رکھتے ہیں۔ ان کی فارسی کی کتاب "بہر جہاں تاب" مشہور ہے۔ جس کو علوم و فنون و مذہبی علمی تاریخ کا انسائیکلو پیڈیا کہہ سکتے ہیں۔ یہ کتاب بڑی تقطیع کی دو ضخیم جلدوں میں ہے۔ پہلی جلد فل اسکیپ سائنس کے تیرہ موضوعات میں ختم ہوئی ہے۔ اردو اور فارسی کا ضخیم مجموعہ کلام بھی یادگار چھوڑا۔ اور انساب و تاریخ پر تصنیفات کا ایک وسیع ذخیرہ جس کا بڑا حصہ غیر مطبوع ہے۔

مولانا عبدالحئی نے اس دینی اور علمی روایت کو اپنی دادیہاں اور نانہاں دونوں سے

لے تفصیل کے لیے ملاحظہ فرمائیں سیرت سید احمد شہید (پہلا باب - اجداد و کرام) ص ۲۴ تا ۵۷

لکھ مولانا ابوالحسن علی ندوی

پایا۔ کچھ شعر و ادب کا ذوق اس وقت کی ایک عام فضا بھی تھی۔ لہذا یہ تمام اثرات شعوری اور غیر شعوری طور پر ان کی نمونہ شخصیت میں رچ بس گئے۔ ہنسوہ (ضلع فتحپور) اور رائے بریلی میں فارسی عربی کی ابتدائی کتابیں پڑھ کر آپ الہ آباد چلے گئے۔ یہاں مولانا عبدالحمید لکھنوی حاجی اماد اللہ مہاجر مکی اور دوسرے علما کی خدمت میں تعلیم حاصل کی۔ اس کے بعد تعلیم بھوپال سے حاصل کی۔ یہ نواب صدیقی حسن خاں کا دور تھا۔ اور اس وقت بھوپال فضل کمال کا مرکز بنا ہوا تھا۔ دو سال کے بعد پھر لکھنؤ جا کر اس دور کے اکابر علماء سے کتب درسیہ پڑھیں اس زمانے میں آپ کا بیشتر قیام مسجد نوازی واقع بازار جھاؤلال کے حجرہ میں رہا طالب علمی کے بعد کے دور میں بھی آپ نے اسی محلہ میں سکونت اختیار کی۔

لکھنؤ سے فراغت کے بعد مولانا موصوف نے دوبارہ اعلیٰ تعلیم کے لیے بھوپال میں قیام کیا۔ اور اس دور میں آپ نے مولانا قاضی عبدالحمید الحق.... مولانا سید احمد دہلوی مولانا شیخ حسین بن حسن الیمانی سے کتب درسیہ۔ ریاضی۔ ادب اور علم حدیث حاصل کیا۔ کہا جاتا ہے مولانا شیخ حسین (بن حسن الیمانی) کو آپ کی طرف خصوصی توجہ تھی۔ اسی زمانے میں آپ نے لکھنؤ کے مشہور حکیم عبدالعلی صاحب سے طب کی کتابیں پڑھیں۔ اور اسی دور میں (۱۳۱۱ھ) حکیم عبدالعزیز سے قانون کی تعلیم حاصل کی مولانا عبدالحمید مولانا فضل الرحمن گنج مراد آبادی سے بیعت تھے۔ لیکن وفات کے بعد مولانا ابوالحسن علی ندوی کے خیال کے مطابق سلوک کے منازل انھوں نے حضرت سید احمد شہید کے سلسلے میں مولانا شاہ ضیاء الدین مولوی حکیم سید فخر الدین اور شاہ عبدالسلام صاحب ہنسوی کی توجہات میں طے فرمائے۔ تینوں عبدالحمیدی صاحب کے قریبی خاندانی بزرگ تھے۔

مولانا عبدالحمیدی نے انتہائی حساس اور دردمند طبیعت پائی تھی شکل اور طول طویل کا کرنے اور انھیں مکمل تک پہنچانے کی آرزو۔ عملی جدوجہد کے لیے ایثار، انتظامی امور سے دلچسپی اور ایماندارانہ روش ہی تھی کہ جس کی بنا پر وہ مددگار ناظم ندوۃ العلماء اور کچھ عرصہ بعد ۱۹۱۵ء میں آپ ناظم ندوۃ العلماء منتخب ہوئے۔ اور پھر تاجیات اسی منصب پر فائز رہے۔ ابھی طب کی تعلیم اور طب تکمیل کو پہنچے نہیں تھے کہ درمیان میں ندوۃ العلماء کا قیام عمل میں آ گیا تھا۔ چنانچہ موصوف اس

سے متعلق ہو گئے۔ طالب علمی کے دور ہی میں آپ نے اس ادارہ کے جلسوں میں شرکت کی تھی۔ اس کے بعد انتظامی امور میں مدد فرماتے رہے۔ اس سے اندازہ ہوتا ہے آپ کو اس ادارہ کے اصول اور نظریات سے طبعاً مناسبت تھی۔ ممکن ہے کہ آپ نے اسے مختلف سمتوں میں اپنی جدوجہد کا میدان بنا لیا۔ چاہا ہو یہ نہیں کہا جاسکتا کہ اس دور میں آپ کس حد تک دینی اور تہافتی طور پر انقلاب پسند تھے۔

لیکن نئے انقلاب کے اثرات آپ کے ذہن اور تحریر پر مرتب ہوتے ہوئے محسوس ہوتے ہیں۔ معقولیت پسندی، نئے تقاضوں کا شعور، دینی و سماجی خدمات کا جذبہ اور اصلاحی جدوجہد۔ یہ اس دور کی انقلاب پسندی تھی اور یہ سفر نامہ اس طرز فکر کی نمائندگی کرتا ہے۔ اتنا مولانا علی ندوی صاحب نے بھی لکھا ہے کہ ادارہ ندوۃ العلماء کے مقاصد و عزائم آپ کی افتاد طبع اور مذاق و ذہن سے حاصل نسبت رکھتے تھے۔ مولانا کی معاملہ فہمی اور استقلال مشہور تھا۔ آپ کی سیرت نوکل کا منظر تھی۔ طبیعت میں وسعت اور فیاضی تھی۔ ان کا دسترخوان وسیع ہوتا اور مہمان مہتمم رہتے تھے۔

کتاب بینی اور تصنیف و تالیف آپ کے مشاغل رہے۔ ان مشاغل میں شہرت پسندی کو دخل نہ تھا۔ بلکہ یہ مشاغل ان کی طبیعت کا تقاضا تھے۔ اردو، فارسی اور عربی زبانوں پر انھیں قدرت حاصل تھی۔ آپ نے اردو میں جو

کچھ لکھا وہ قابل قدر ہے۔ لیکن عربی اور فارسی میں آپ نے بڑے پایہ کی علمی تحقیق انجام دی۔ زہرہ بنت الخواطر (۸ جلدیں) عربی میں ہے۔ جس میں پانچ ہزار اعیان ہندوستان کا تذکرہ ہے۔ حکیم عبدالحی صاحب کو اسلامی عہد کی تاریخ سے خصوصی دلچسپی رہی۔ آپ نے جس علمی ماحول میں تربیت پائی اور جس انداز سے علوم کا اکتساب کیا اور جس طرح ایک دینی و علمی ادارہ کی رہنمائی کی غالباً اس متوازن فضا کا تقاضا تھا کہ آپ اسلامی تاریخ کے مختلف پہلوؤں پر تحقیقی نظر ڈالیں۔ چنانچہ تاریخ تمدن تاریخ ملوک، تاریخ علوم و فنون، تاریخ سلاسل تصوف اور خاندان و انساب جیسے موضوعات کو انھوں نے مرتب کیا۔ عبدالحی صاحب کی ایک بڑی خصوصیت یہ تھی کہ وہ تنہا بڑے بڑے کام انجام دیتے تھے۔ اس نوعیت کے کام عموماً ادارے پر وجیکٹ کی شکل میں انجام پاتے ہیں۔ ان کی ایک اور کتاب "جنت المشرق" ہندوستان کے اسلامی عہد کا ایک چھوٹا سا انسائیکلو پیڈیا ہے۔ جو جہاں آباد سے شائع ہو چکا ہے اور معارف العوارف ہندوستان میں

علم و تعلیم کی تاریخ اور ہزار سالہ اسلامی عہد کے مصنفین اور تصنیفات کی ڈائریکٹری ہے۔ جو ہندوستان کے متعلق مستند معلومات کا بہترین ماخذ اور ذخیرہ ہے۔ اور عالم اسلام کو ہندستان کی علمی اور دینی خدمات سے واقف کرانے کا ایک ذریعہ ہے۔ اسے دمشق کی ایک مشہور اکادمی نے شائع بھی کیا ہے۔ اردو میں یاد ایام (تاریخِ مجلات، گلِ رعنا، دہلی اور اس کے اطراف قابل ذکر کتابیں ہیں۔ انہوں نے تاریخی موضوعات پر اردو مضامین بھی لکھے ہیں۔ مولانا حکیم سید عبدالحئی کے علمی کاموں کی اچھی خاصی تعداد غیر مطبوعہ ہے۔

سفر نامہ دہلی اور اس کے اطراف، مخصوص علمی اور تہذیبی قدروں کا ترجمان ہے۔ اس میں مصنف نے اپنے عہد کی دینی شخصیات ان کے چشم دید واقعات اور بعض تاریخی آثار اور ان سے متعلق اہم تاریخی نکات بیان کیے ہیں۔ جو تحقیق کرنے والوں کے لیے قیمتی ماخذ ثابت ہو سکتے ہیں۔ توقع ہے کہ اپنی تاریخ و تہذیب سے دلچسپی رکھنے والوں کے لیے یہ کتاب مفید مقصد ہوگی۔

میں مولانا ابوالحسن علی ندوی صاحب کی شکر گزار ہوں کہ ان کے اور سید سلیمان ندوی صاحب مرحوم کے پیش کردہ حواشی سے میں نے اس کتاب کا اشاریہ ترتیب دینے میں بڑی حد تک استفادہ کیا ہے۔

آخر میں اردو اکادمی کی تحقیقی و شاعری کیٹی کے چیرمین جناب ڈاکٹر خلیق انجم اور اردو اکادمی کے سکریٹری جناب شریف الحسن نقوی صاحب کا تہیہ دل سے شکر یہ ادا کرتی ہوں جنہوں نے ایسی دلچسپ ذمہ داری نبھے سوچی۔ میں خلوص کے ساتھ تحقیقی جہت کی اس ذمہ داری کو محسوس کرتی ہوں۔ میں نے کوشش بھی کی ہے کہ کسی حد تک اس نوعیت کی ذمہ داریوں سے عہدہ برآ ہو سکوں لیکن "اے بسا آرزو کہ خاک شدہ" یہ جو کچھ بھی ہے محض ایک ابتدائی کوشش ہے۔ اس کے سوا کچھ نہیں۔

صادقہ ذکی

# دہلی اور اس کے اطراف

ایک سفرنامہ اور روزنامہ

بِسْمِ اللّٰهِ الرَّحْمٰنِ الرَّحِیْمِ

آج خدا کے فضل و کرم کے بھروسہ پر میں اپنے سفر کو شروع کرتا ہوں،  
روزِ شنبہ ۱۲۔ رجب ۱۳۱۲ھ | یہ سفر بھی میرا خدا کے فضل و کرم سے علمِ دینی کے طلب کی غرض  
سے ہے، اسٹیشن تک اعزہ وطن مشالیت میں میرے ساتھ آئے اور تین بج کر بارہ منٹ پر میں  
پنجر پر سوار ہوا۔ لہجہ دہلی تک حصولِ پڑا، فتح پور پہنچ کر مولوی ٹھہور الاسلام صاحب سے ملاقات  
ہوئی وہ شیخ محمد حسین صاحب کو پہنچانے آئے تھے۔ شیخ محمد حسین صاحب حج کو روانہ ہوئے۔ مولوی  
نور محمد صاحب بھی آئے تھے، ان سے بھی ملاقات ہوئی۔

دہلی | روزِ یک شنبہ ۱۵۔ رجب۔ ۱۰ بجے میں دہلی پہنچا، دہلی کو دور سے دیکھ کر بڑی عبرت ہوئی۔ یہ شہر  
تقریباً پانسو برس تک مسلمانوں کا دارالسلطنت رہا ہے، اب انگریزی قبضہ میں ہے  
صدق اللہ تعالیٰ تلک الایام ند اولہا بین الناس فان اللہ وانا الیہ راجعون ہ  
اسٹیشن سے بخود مستقیم چٹانل کی سرائے آیا، یہ سرائے بہت قریب ہے، بلکہ اسٹیشن ہی شہر سے منقل  
ہے۔ سرائے میں بھائی جی (مولوی خلیل الدین) بیٹھے تھے، ان سے ملاقات ہوئی، اب میں یہاں ٹھہرا ہوں  
سرائے کے دروازے نہر بہتی ہے جس کا عرض تقریباً ۱۲ باتھ ہو گا۔ اس کے اوپر سرائے  
سے تھوڑے فاصلے پر مسجد ہے۔ یہ مسجد غازی الدین خاں کی بنوائی ہوئی ہے۔ نہر کو پل کے  
طور پر پائٹ کر مسجد بنائی ہے، نہر کی نماز میں نے اس میں پڑھی نماز پڑھ کر میں اور بھائی جی خراماں خراماں

کمپنی باغ دیکھنے گئے، یہ باغ ایٹشن کے محاذی اور سرائے کے بہت ہی قریب ہے۔ باغ بڑا بے لیکن معمولی ہے۔ باغ سے آکر میں مدرسہ طیبہ حکیم فضل اللہ پسر حکیم عماد الحسن صاحب صنفی پوری سے مدرسہ طیبہ ملنے کی غرض سے گیا یہ مدرسہ طیبہ کی جماعت اول میں پڑھتے ہیں، ان کھل بوجہ قرب امتحان کے آیام تعطیل میں کتابیں یاد کرتے ہیں، ان سے مدرسہ طیبہ کے کم و بیش حالات معلوم ہوئے۔ فن تشریح ڈاکٹری قاعدہ کے موافق خوب ہوتا ہے ایک ڈاکٹر اسی غرض سے مدرسہ میں مقرر ہے۔ جماعت اول کے طلبہ مطب میں شریک ہوتے ہیں، ہیند میں دو ہفتہ حکیم عبد المجید خاں صاحب کے پاس مطب میں نسخہ تولی کرتے ہیں اور دو ہفتہ سول سرجن کے یہاں شفا خانہ میں طریقِ علان دیکھتے ہیں۔ جماعت اول کے طلبہ امتحان کے بعد بھی ایک سال تک مطب کرتے ہیں، اس وقت ان کو سند دی جاتی ہے۔ ہر جماعت کی خواندگی ایک سال میں ختم ہوتی ہے۔ چار جماعتیں ہیں، خواندگی ہر جماعت کی علیحدہ علیحدہ ہے دو سازی میں بھی امتحان ہوتا ہے۔

طرزِ تعلیم اس مدرسہ کا بہت اچھا ہے، مگر طرزِ مطب جہاں تک میں خیال کرتا ہوں، نا کافی ہے، کیونکہ بیشتر مرقبات کا استعمال ہوتا ہے، علاج الامراض کے نسخے مطب میں معمول بہا ہیں۔ بطورِ جو طلبہ ان کو یاد کر لیتے ہیں، تاہم کشتہ جات کے نسخے نہیں معلوم ہوتے، قرینہ سے معلوم ہوتا ہے کہ جو طلبہ یہاں سے تعلیم چھوڑ کر لکھنؤ چلے جاتے ہیں وہ پست ہمتی سے تعلیم کی محنت کو گوارا نہیں کرتے اور نہ طرزِ تعلیم میں بظاہر کوئی نقص نہیں ہے۔

عصرتک مولوی فضل اللہ کے پاس میں رہا، وہاں سے آکر فتحپوری مسجد میں شہر کی نماز پڑھی، یہ مسجد نہایت عالی شان مسجد ہے، وسط کا درجہ بہت وسیع ہے اس کے دونوں طرف بقدر ایک ایک صنف کے چار چار درجے ہیں۔ ان درجوں کے وسط کے درجے میں محرابوں کے اوپر خط نسخ و کوفی میں آیتیں اور اسماء الہی اور کلمہ طیب بہت خوب تحریر ہیں۔ درجہ وسطانی کے آگے زینہ پر منبر کے محاذی میز نہ بہت خوب صورت اور نہایت سبک سنگ خارا کا بنا ہے، اس پر نقش و نگار بہت خوب بنائے گئے ہیں۔ صحن مسجد کا بہت وسیع ہے، صحن کے کنارے حوض بہت وسیع بنا ہوا ہے، کئی زینے اتر کر پانی تک پہنچا ہے، مسجد کے چاروں طرف غلام گردش بہت وسیع ہے، مکانات بہت بڑے بڑے بنے ہیں، اور ان کے باہر سڑک کی طرف دوکانیں ہیں۔

مولوی سید نذیر حسین صاحب کی مجلس | یہاں سے میں مولوی نذیر حسین صاحب سے

ملنے کی غرض سے جیش خاں کے چھاٹک کے اندر گیا۔ اتفاق سے راہ میں مولوی صاحب مل گئے، ان کے ساتھ مسجد گیا۔ بعد تعارف کے میں نے مسائل بالاولیہ کی درخواست کی مگر مولوی صاحب نے تبسم فرما کر دوسرے شخص سے مخاطب ہو کر کہا کہ ہمارے حضرات کے یہاں یہ کچھ باتیں یہ تھیں، اس کے بعد اور لوگوں سے باتیں کرنے لگے۔

اسی آثار میں طلبہ نے فتوے پیش کئے، ان کو سنتے رہے، ایک استفسار طلاق کے مسئلے میں تھا سوال یہ تھا کہ زید نے اپنے خسر کو لکھ بھیجا کہ آپ کی بیٹی زینب النساء کو میں نے علی الاصال ایک سال تک تین طلاق دی، اس سوال پر طالب علم نے کہا کہ طلاق نہیں ہوئی، کیونکہ اس میں مخاطب شرط ہے، یہاں مخاطب نہیں ہے مولوی صاحب نے کہا کہ مخاطب کئی طرح کا ہوتا ہے، ایک مخاطب بالتسمیہ، دوسرا مخاطب بالخطاب، تیسرا مخاطب بالاشارہ، یہاں مخاطب بالتسمیہ ہے، اس کے بعد اس کو نصیحت کی کہ خوب غور و فکر سے مسئلہ کو دیکھا کرو، اس کے مناسب یہ حکایت بیان کی کہ مصنف "بحر الرائق" دو بھائی تھے، بڑے بھائی بحر الرائق کے مصنف ہیں، دوسرے ابن شجیم، بڑے بھائی کے متعلق افاقتا، دوسرے کے متعلق تدریس، ایک مرتبہ بڑے بھائی بیمار ہوئے، ان کی جگہ پر چھوٹے بھائی وہ کام کرنے لگے ایک مرتبہ ایک رئیس نے یہ سوال بھیجا کہ میں حاتم میں جاؤں ہوں، میرے ساتھ حواری بھی ہوتی ہے ہم سب کا برزہ بونا جائز ہے یا نا جائز انھوں نے لکھ دیا کہ جائز ہے، لکھ کر بھیج دیا، اس کے بعد بڑے بھائی سے ذکر کیا، انھوں نے کہا کہ تم نے بالکل غلط جواب دیا، گوسائل کو ان حواری کا برزہ دیکھنا جائز ہے لیکن ان کو باہم ایک دوسرے کو برزہ دیکھنا نادرست ہے۔

دوسری حکایت یہ بیان کی کہ مفتی یوسف صاحب لکھنؤی کے پاس یہ سوال آیا کہ آیا شخص نے اپنی زوجہ کی حقیقی بہن سے نکاح کر لیا اور اس سے اولاد ہوئی، آیا نسب صحیح ہے اور وہ ترکہ کا مستحق ہے یا نہیں۔ انھوں نے جواب لکھا نسب صحیح ہے اور جب نسب صحیح ہے تو ترکہ بھی پاسکتا ہے، یہ جواب مفتی صدر الدین خاں صاحب کے پاس آیا، تو میں نے کہا کہ یہ غلط ہے، نکاح فاسد کی صورت میں نسب مستحق ہوتا ہے۔ مگر ترکہ کا استحقاق حاصل نہیں ہوتا، مفتی صاحب کو بہت استعجاب ہوا۔ میں نے کہا اقا اور چیز ہے اور تدریس اور چیز نکل فن مجال ان باتوں کے بعد مغرب

کا وقت آگیا۔ میں نے بھی نمازوں میں پڑھی، نماز میں اکثر بلکہ کل غیر متعلقہ تھے۔ نماز کے بعد رفع یدیں فی اللہ غار کا دستور نہیں ہے، نماز کے بعد مولوی صاحب اپنی صاحبزادی کے گھر گئے۔ رات کے کھانے کا شاید یہیں معمول ہے، اور میں ایک طالب علم سے درس کے اوقات پوچھ کر سرائے واپس آیا۔

رفر دو شنبہ ۱۶۔ رجب حوانج ضروری سے فارغ

ہو کر ایسے مولوی نذیر حسین صاحب کے مدرسہ

مولوی سید نذیر حسین صاحب کا درس

گیا، بخاری شریف کا درس ہو رہا تھا، شریک ہو گیا، اسی کے تک متعدد کتابوں کے درس ہوئے، سب میں شریک رہا، ابتداء میں معمولی طریقہ تھا، لیکن ٹھوڑی دیر کے بعد معمول سے زیادہ مولوی صاحب ممدوح موشگافیاں فرمانے لگے، میرا گمان یہ ہے، وان بعض النسخ اٹھ کر پیشتر مولوی صاحب نے درس کی مشغولی کی وجہ سے مجھ کو نہیں دیکھا، جب انھوں نے مجھ کو دیکھا، تو اس کے بعد ہی انھوں نے طرز بدل دیا، اسی کے اٹھے، میں بھی ساتھ ہی ساتھ اٹھا، مجھ سے فرمایا کیسے چلے؟ میں نے عرض کیا کہ صرف ساعت کی غرض سے حاضر ہوا تھا، کہنے لگے میاں تم پڑھے لکھے ہو جوان صالح ہو، کہیں بیٹھ کر خود پڑھاؤ، میں بوڑھا آدمی، کثیر الامراض، ہوش و حواس باختہ، سترہ بتیرا میوں، میرا پڑھنا پڑھانا کیا، از سترہ پانچ عوارض میں مبتلا ہوں، اس کا جواب میں نے مناسب الفاظ میں دیا، جیسا ایک ارادت مند کو زیبا ہے، اس پر مولوی صاحب نے فرمایا کہ پھر صبح سے آیا کرو تا کہ سب سبقوں میں شریک ہو سکو، میں سلام کر کے واپس آیا۔

راستہ میں معلوم ہوا کہ آج دو شنبہ کا دن ہے،

مولوی حفیظ اللہ صاحب داعظ دہلی غازی الدین

مولوی حفیظ اللہ صاحب داعظ

خال کی مسجد میں اس دن ہمیشہ صبح سے وعظ فرماتے ہیں۔ میں بھی جا کر وعظ میں شریک ہوا۔ سورہ یونس کا بیان تھا، وعظ سن کر سرائے واپس آیا۔

ظہر کی نماز سے فارغ ہو کر پھر میں گیا۔ درس

ہو رہا تھا، بخاری شریف کے درس کے بعد

مولوی سید نذیر حسین صاحب کا درس

ہدایہ کا درس شروع ہوا، یہ بالکل معمولی تھا۔ قاری ترجمہ بھی نہیں کرتے تھے، کہیں کہیں حاصل ترجمہ مولوی صاحب بیان کر دیتے تھے، کہیں پر قاری صاحب، اس کے بعد اور سبق حدیث کے

ہوئے، پھر عصر کی اذان ہوئی، نماز میں بھی شریک ہوا، ایک مثل کے بعد ہی نماز ہوئی، نماز کے بعد لوگوں نے دعائے مانگی، میراجیال غلط تھا، رفع ایدی کے ساتھ بعض بعض لوگوں نے دعا کی، اور بعض قبل دعا کے اٹھ گئے، مولوی صاحب بھی سلام پھرتے ہی قبل دعا کے اٹھ کر بائے درس پر جا کر بیٹھ گئے، نماز دوسرا شخص پڑھتا ہے نماز کے بعد بھی دو ایک سبق ہوئے۔

اس سے فارغ ہو کر مجھے کعبہ مولوی صاحب مکان گئے اور چاندنی چوک ادر جامع مسجد میں بھی واپس آیا، وہاں سے آکر دیکھا تو بھائی جی نہ تھے، لفریجا کہیں چلے گئے تھے، میں بھی چاندنی چوک کی طرف لفریجا چلا، دل میں آگیا کہ چاندنی چوک کی پوری سیر کر لینی چاہیے، اس خیال میں قلعہ تک چلا گیا، واقعی اس میں شک نہیں کہ یہ شہر اپنے حسن لطافت میں بے نظیر ہے، قلعہ تک پہنچ کر واپس ہوا، تھوڑے ہی فاصلے سے جامع مسجد کو شکر جاتی تھی اس پر بولیو۔ جامع مسجد پہنچ کر اس کی حسن و خوبی کے لحاظ سے حیرت ہو گئی، اس میں دیر تک شکر اس کے نقش و نگار کو دیکھتا رہا۔ مجھ میں واقعی اتنی قدرت نہیں کہ اس کی واقعی تعریف کر سکوں، اور اس کے واسطے ایک دفتر درکار ہے:

زفرق تا بقدم ہر کج کہ فی نگریم  
کرشہ دامن دل می کشد کہ جاں باست

وہ ایک خدا کی عظمت کا نمونہ ہے، گویا فرشتوں نے اپنے پاک ہاتھوں سے اس کی تعمیر کی ہے یا شاہجہاں انسا اللہ بوجھانہ کی نیک نیتی کی مجسم تصویر ہے جب تک ربا محو حیرت رہا۔ یورپین مرد و عورت بوق جوق دیکھنے کو آتے ہیں اور جوتے پہنے ہوئے تمام مسجد میں گشت کرتے ہیں، مغرب کا وقت آگیا اور میں نے مغرب کی نماز جماعت کے ساتھ وہیں ادا کی۔ نماز کے بعد میرے دل سے بے اختیار کچھ کو آمادہ کیا کہ بانی مسجد کے واسطے دل سے دعا کروں، چنانچہ میں نے دعا کی، اس کے بعد وہاں سے سرانے واپس آیا۔

اب تک مجھ کو اجنبیت کی وجہ سے اوزیر مولانا سید نذیر حسین کے یہاں دونوں وقت حاضر ہونے کی وجہ سے اس بات کا موقع نہیں ملا کہ شہر خوشاں کی سیر کروں اور مشائخ کی ارواح کو فاتحہ پینچاؤں یہ بات یاد سے جاتی رہی کہ مولانا محمد وح نے مجھ سے فرمایا تھا کہ تم سرانے میں ٹھہرے ہو، بے سود خرچ

کثیر کے کب تک قتل ہو سکو گے، یہاں اٹھ آؤ، میں نے عرض کیا کہ میرے بھائی پیشتر سے علاج کی غرض سے وہاں ٹھہرے ہوئے ہیں، انہی کے پاس آکر ٹھہر گیا، اگر تنہا ہوتا تو بیشک یہاں اٹھ آتا۔ رات بھر بارش خوب ہوئی، راستہ خراب ہو گیا ہے، چلنے کے قابل نہیں۔

روزہ شنبہ، ۱۰ رجب۔ اس وقت بھی ابرو باد

ہے، اور راتہ بالکل خراب ہے۔ لیکن میں مولانا

مولوی سید تذیب حسین صاحب کا درس

مدوح کے پاس جانے کو تیار ہوں، بیچے مولوی صاحب کی درسگاہ جو میرے قیام گاہ سے بہت قریب ہے، گیا، راستہ ایسا خراب ہے کہ چار قدم چلنا مشکل معلوم ہوتا ہے، وہاں پہنچا تو معلوم ہوا کہ بخاری تالیف کا سبق شروع ہو گیا ہے، اس میں شریک ہو گیا، اس کے بعد مقدمہ صحیح مسلم ہوا۔ بالکل سادہ سادہ درس ہے مالہ و مالعیہ سے بحث نہیں ہوتی، اس کے بعد بیضاوی کا سبق شروع ہوا، مولوی صاحب کے ہتھیے مولوی عبدالحفیظ ہیں، اس کا سبق بالکل خراب ہوتا ہے، پڑھنے والے قطعاً نہیں سمجھتے، عبارت بالکل غلط پڑھتے ہیں، جس سے سننے والا بھی صحیح مطلب اندز نہیں کر سکتا، مولوی صاحب کی نسبت سو فہم کا گمان سونظر میں ہے، کیا عجیب ہے کہ کبر شی کی وجہ سے اندز مطلب کے تحمل نہ ہو سکتے ہوں، شواہد میں غشی کا ایک شعر آیا، اس میں دیر تک فارسی اور سانس متوجہ رہے مگر پھر بھی ناکامیاب ہوئے۔ مولوی صاحب نے فرمایا کہ حل الایات ہمارے پاس ہے، اس میں خوب حل کر دیئے۔ میرے دل میں بار بار آتا تھا کہ میں کچھ بولوں، مگر مولوی صاحب کی دھمکی کی وجہ سے نہیں بولا، وہ جلد خفا ہو جاتے ہیں اور طالب علموں کو انفاظ سخت و درشت کہتے ہیں..... یہ نضرع بہت پڑھتے ہیں۔

عیسیٰ کے اصطبل میں کوئی خرکھی چاہیے

اور طالب العلم ان کا سنا بھی فخر و سعادت سمجھتے ہیں، یہ رویہ ان باتوں کے سننے کو لبیب اجنبیت کے گوارا نہیں کر سکا، افسوس ہے کہ بیضاوی بالکل نام ہی کے واسطے پڑھی جاتی ہے، کاش اس کی جگہ پر حدیث کا سبق ہوتا، تو گو وہ نہ سمجھیں، لیکن الفاظ نبوی کے ادا ہونے سے ثواب میں داخل ہوتے۔ مولوی صاحب نے اٹھائے سبق میں بیضاوی کی نسبت بھی الفاظ ناملائم کہے، کہ وہ غلطی تھا، کچھ نہیں سمجھا آیات بنیات کو اپنی قابلیت جتانے کے واسطے مشکل کر دیا ہے۔ شاہ ولی اللہ صاحب کبھی اس کو نہیں دیکھتے تھے، ان کو اس کی طرف بالکل اعتناء نہ تھا۔ الی آخرہ

اس کے بعد اور سبق ہوتے رہے، میں نہایت خاموشی کے ساتھ سنتا رہا، طالب العلم اکثر مسجد دار بھی ہیں، لیکن مستصحب اور بیباک حنفیہ کے اقوال کی طرف بالکل اعتنا نہیں کرتے، بلکہ کبھی کبھی نام لگتے ہی، ناک بھول چڑھاتے ہیں، ایسے ہی وہاں سے واپس آیا، ظہر کی نماز پڑھ کر کچھ مولوی صاحب مہرح کے یہاں گیا۔ کچھ میں سویرے گیا تھا، کچھ مولوی صاحب کے آنے میں دیر ہوئی، اس اثنا میں مولوی ابو ان صاحب ممدوح کے پوتے نے مجھ سے کہا کہ آپ کو اگر سہ لینا ہوتو میاں صاحب سے کہیے۔ میں نے کہا کہ بیشک اراد ہے، ایک دو روز میں عرض کروں گا۔ تھوڑی دیر میں مولوی صاحب تشریف لائے، بخاری کا سبق شروع ہوا، اس کے بعد ہدایہ کا سبق ہوا، سبق اسی طور پر معمولی تھا۔ اس کے بعد اور سبق ہوتے رہے، یہاں تک کہ عصر کی نماز ہوئی، میں نماز پڑھتے ہی چلا آیا، کیونکہ آج مجھ کو حکیم صاحب کے یہاں جانا تھا۔ وہاں سے آکر بھائی جی کے ساتھ حکیم صاحب کے یہاں گیا، حکیم صاحب نہ تھے، بھائی جی ان کے انتظار میں بیٹھے رہے، میں مولوی فضل اللہ سے ملنے چلا گیا، اتفاق سے وہ بھی نہ ملے، وہاں سے لوٹ کر میں نے قمر الدین برادرزادہ قاضی امیر علی کو مدرسہ میں تلاش کیا، وہ وہاں نہ تھے۔ دوسری جگہ تلاش کرنے سے ملے۔ ان سے میں نے کہا کہ ایک کلام خمیدہ تمہارا میں لایا ہوں، کل ایسے آکر لے لو، غالباً وہ کل آویں۔

میں وہاں سے چاندنی چوک آیا، قصد تھا کہ جامع مسجد جا کر وہاں کسی سے تعارف پیدا کر کے یہاں کے مقامات کے حالات پوچھوں، مگر راستہ میں ایک پادری اور دوسرے مسلمان مولوی سے مناظرہ ہو رہا تھا، اس کو سننے لگا، اتنے میں مغرب کا وقت آگیا۔ میں فتح عزیمت کیے کے لوٹا، کیونکہ جامع مسجد دور تھی، اثنائے راہ میں مسجد فتحپوری میں نماز پڑھ کر اس وقت قیام گاہ پر واپس آیا ہوں۔ افسوس ہے کہ مولانا ندیر حسین صاحب کے یہاں دونوں وقت حاضر ہونے کی وجہ سے اب تک یہاں کے دوسرے امجد و نیز مقامات متبرکہ کی سیر کا موقع نہیں ملا، اگر مغرب کے قریب کچھ وقت ملتا ہے تو وہ اس قابل نہیں ہوتا کہ دو روز مقامات کی سیر ہو سکے، راستہ ایسا خراب ہے کہ چار قدم چلنا بھی مشکل ہے۔ یہ بات بھی یاد رکھنے کی ہے کہ مولوی ندیر حسین صاحب بہت خوش مزاج ہیں، مطالبہ بہت کرتے ہیں، ان کو اشعار بہت یاد ہیں۔ سبق میں اکثر اشعار خواجہ حازن وغیرہ کے اور اردو کی مثلیں اور محاورات استعمال کرتے ہیں طالب العلموں کو اس طور پر ڈالتے ہیں کہ

ان کو ناگوار نہیں ہوتا، گو سخت الفاظ میں ہو، غصہ در کبھی معلوم ہوتے ہیں، اپنے خلاف بات سننے کے متحمل نہیں ہیں، حنفیہ کے ساتھ تعصب کبھی بہت ہے۔ مولوی صاحب کی ڈانٹ ڈپٹ کے بعض انداز ہمارے مولانا افضل رحمٰن سلمہم اللہ تعالیٰ سے بہت ملتے ہیں، مزاح میں سادگی بہت ہے۔

صبح کو حواجِ ضروری سے فارغ ہو کر درسگاہ گیا۔ آج یہ نسبت اور دنوں کے سویرے آیا ہوں۔ تزییہ کلام مجید کا سبق مور با ہے، اس

روز چہار شنبہ ۱۸۔ رجب

سبق میں اس قدر لوگ شریک ہیں جن سے مسجد اندر اور باہر بھری ہوئی ہے۔ تقریباً چالیس پچاس آدمی ہوں گے۔ کل طالب علم بعض بعض شائقینِ حلقہ درس میں بیٹھے ہیں، صبح کی نماز کے بعد ہر روز سب سے پیشتر تزییہ کا سبق ہوتا ہے۔ مولوی صاحب کا معمول ہے کہ اثنائے سبق میں اکثر تمثیلیں اور حکایات و اشعار بیان کرتے ہیں، اس سبق کا بھی وہی دستور ہے، ایک شخص پڑھتا جاتا ہے اور خود حاصل مطلب بیان کرتے جاتے ہیں۔

اس سبق کے بعد مقدمہ صبح مسلم شروع ہوا، لوگ متفرق ہو گئے  
علمائے دہلی کی حکایات | طالب العلم رہ گئے، اثنائے سبق میں مولوی فضل حق مفتی

صدر الدین صاحب مرحوم کے قصبے بیان کیے کہ یہ ارباب دنیا تھے، اسی وجہ سے دنیا میں بھی بختیت مدین کے ان کی وقعت کم تھی۔ یہ قصہ بھی بیان کیا کہ مولوی اسماعیل صاحب رحمۃ اللہ علیہ بلی ماران کی مسجد میں وعظ کہتے تھے، چونکہ مولوی فضل حق کو ان سے تعصب تھا اور وہ شریعت دارِ حکمہ فوجداری میں تھے، اس واسطے انھوں نے کو تو ال کو وعظ سے روکنے کے واسطے بھیجا، کو تو ال مولوی صاحب کے وعظ سے ایسا متاثر تھا کہ روتا ہوا مولوی صاحب کے سامنے آیا اور کہا کہ میری کیا طاقت جو وعظ سے منع کروں، لیکن افسوس یہ ہے کہ وہ یہ حکم دیتے ہیں۔ میں مجبور ہوں، یہاں سے نکل کر آپ بیان کریں تو مناسب ہے۔

اس کا انجام دیکھتے کہ مولوی صاحب ایک شادی میں شریک تھے، گرمیوں کے دن تھے۔ پلاؤ کھیا ہو گا۔ نچ رنگ بوتل با جس مکان کے بالافانہ پر یہ جلتا تھا وہاں جتنے خلاف پانی کے تھے سب میں کسی نے جمال ڈٹ ملا دیا اور آمد و شد کا راستہ بند کر دیا، یعنی زنیہ کے دروازے میں باہر سے تھل لگا دیا۔ وہاں پلاؤ کھانے کی وجہ سے پیاس کی شدت میں لوگ خوب پانی پینے رہے، اور دست آنے

شروع ہوئے، حاضرین واریاب نشاط سب اس مصیبت میں مبتلا ہو گئے۔ راستہ بند ہونے سے اور پریشانی پھیلی، وہیں سب اپنی اپنی حالت میں تھے، اور شدت گرمی سے پانی پیتے جاتے تھے، کسی کو یہ خبر نہ تھی کہ اس پانی میں زہر گھسلا ہوا ہے۔ رات کو جو پولیس کے جوان روند میں ادھر آنکے تو شوغل سن کر لوپو چڑھے، دروازہ توڑا تو لوگوں کی یہ حالت دیکھی، ان میں مولوی صاحب بھی تھے، جیسی کچھ حضرت ان کو ہوئی وہ ظاہر ہے، کسی کو یہ بات نہ سوجھی تھی کہ پانی ہی میں یہ بلا ہے، پیتے تھے اور دست پر دست آتے تھے، آخر الامر کسی کو یہ بات سوجھ گئی اس نے کہا یارو کہیں پانی میں کسی نے کچھ شہ نہ کیا ہو، اس کے سنتے وہ لوگ رک گئے۔

اٹناے سبق میں اس بات کا بھی ذکر ہوا کہ بعض بڑے عابد زاہد ہوتے تھے، لیکن حدیث میں معتبر نہیں، اس پر فرمایا کہ مثلاً خواجہ معین الدین، قطب صاحب فرید شکر گنج، سلطان جی وغیرہ یہ سب اپنے واسطے سب کچھ سہی، لیکن وہ محدث نہ تھے، خواجہ صاحب کی کتاب ہے، تو یہ تو ہر اس اس کو دیکھ کر ہم ایسوں کو وسوسہ ہونے لگتا ہے۔ سلطان جی البتہ جانتے بوجھتے تھے، ہاں البتہ پیران پر (حضرت شیخ عبدالقادر جیلانی) اور مجدد (مولانا شیخ احمد سہندی مجدد الف ثانی) صاحب بڑے عالم تھے، اب جاہلوں کو بزرگوں کی شہ لانام حقاقت ہے، وہ اپنے واسطے عابد و زاہد سہی، لیکن ان کو علم سے کیا نسبت، اس سبق کے بعد صحیح بخاری کا سبق ہوا، پھر مشکوٰۃ المصابیح کا، پھر صحیح بخاری کا، پھر جلسہ برخواست ہوا۔

میں قیام گاہ پر واپس آیا، کھانا کھانے کے بعد قبیلور کے واسطے لیٹ گیا، نیند آگئی اور آنکھ دیر میں کھلی اٹھ کر نماز پڑھی، اس کے بعد میں نے خیال کیا کہ آج دیر ہو گئی ہے۔ جائے درس میں اب جانا فضول ہے، آج چلو زیارت ہی کر آئیں اس تہیتہ سے جو میں اٹھا تو بھائی جی بھی ساتھ ہو گئے۔ اجنبیت کی وجہ سے راستہ دریافت کرنے کی ہر جگہ ضرورت ہوئی، اور کہیں کہیں چکر بھی کھا گئے۔ تاہم لاہوری دروازہ گئے۔ وہاں سے فیصل پر پہنچ کر فراس خانہ کی کھڑکی تک برابر فیصل فیصل گئے وہاں سے شہر کے باہر نکل کر اولاً خواجہ باقی باللہ کے مزار پر فاتحہ پڑھ کر خواجہ کلان خلف الرشید خواجہ صاحب ممدوح کے مزار پر گئے، وہاں سے خواجہ زرد کے مزار پر آئے جو خواجہ باقی باللہ صاحب کے مزار کے قریب ہی ہے۔ ان بزرگوں کے مزاروں پر فاتحہ

خواجہ باقی باللہ کا مزار

پڑھ کر مسجد آئے، یہ بالکل متصل ہے، اُن کے مزار پر انوار کی مسجد کے ایک جانب ان کا مزار ہے، دوسری جانب اخوند شاہ عبدالعزیز صاحب کا مزار ہے، اُن کے مزار پر فاتحہ پڑھ کر واپس ہوئے۔ اس جگہ ایک ٹھہر خوشاں ہے، جدھر نگاہ جاتی ہے مزار ہی مزار ہیں، خواجہ صاحب کے مزار سے آتے ہوئے عین راستہ پر ایک قبر ملتی ہے اس پر رکھاپے کہ لکھنا اس پر بھی فاتحہ پڑھتے جاؤ۔ اس کو دیکھ کر میں کٹھن گیا اور خاصتہ اس مزار بھی فاتحہ پڑھا۔

وہاں سے نزدیک قدم شریف ہے، آبادی کے اندر یہ آبادی بہت پرانی معلوم ہوتی ہے، ایک قلعہ ہے، اس قلعہ کا نشان مسلمانوں کی غلداری سے پیشتر

### قدم شریف

تک معلوم ہوتا ہے، بہت قدیم اور پرانا اور بوسیدہ قلعہ ہے، اس کے اندر جا کر کچھ ایک کوٹ ملتا ہے، وہ قدم شریف کے نام سے موسوم ہے، اندر ایک مسجد ہے اور مسجد کے متصل صحن کے برابر بہت سی قبریں ہیں۔ یہ قبریں شاہزادوں اور نواب زادوں کی ہیں، ان قبروں سے نکل کر ایک بلند مکان قبہ دار ہے، جس میں متعدد درجے ہیں، بیچ میں ایک تابوت جالدار رکھاپے۔ اس پر ایک پتھر غالباً سنگِ خار کا لکڑا ہے، اس پر قدم رسول کا نشان بتایا جاتا ہے، اس میں پانی بھر لے، جب ٹھمایا جاتا ہے تو وہ نشان نظر آتا ہے، میں نے غور سے دیکھا لیکن پانی کی وجہ سے مجھے نظر نہیں آیا۔ وہی پانی تبرکاً مجاور لوگوں کو دیتا ہے، وہ لوگ تبرکاً اس کو چہرہ پر ملتے ہیں، اور کچھ پی بھی جلتے ہیں، مجھ سے بھی اس نے کہا، لیکن میں نے اعتنا نہیں کیا۔ گمان کیا جاتا ہے کہ وہ قدم شریف حضرت مخدوم جہانیاں جہاں گشت اپنے فرقہ مبارک پر رکھ کر عرب سے لائے، اس وقت اس کے واسطے یہ علم تیں بنائی گئیں اور جب ہی سے یہاں رکھاپے، پچھانک پر ایک دوکان عطار کی ہے، وہ بزرگ ایک ٹوڑی میں گلاب کے پھول رکھے ہوئے ہیں، جو اندر جاتا ہے یہیں سے پھول چڑھانے کو لے جاتا ہے۔

وہاں سے نکل کر پھر شہر کی طرف آئے، شہر میں فرانشخانہ شاہ ولی اللہ صاحب کے، خاندان کے مزار

فرانشخانہ کے پچھانک تک جو شہر کے اندر بازار کی طرف ہے وہاں ایک بچہ کر کے ہندیوں کی طرف چلے، یہاں سے یکہ کر کے جامع مسجد کی پشت پر ہوتے ہوئے دہلی دروازہ سے نکل کر کوٹلا پہنچے وہاں معلوم ہوا کہ ہندیوں دوسری جانب ہے، دریافت کر کے اُس طرف چلے، جیل خانہ کے پشت پر ہندیوں ہیں۔

لیکن کوسٹریک چھوڑ کر پیادہ پاؤں گئے، ایک مسجد ہے اور مسجد کے احاطہ میں اور اس کے باہر قبرستان ہے پہلے عصر کی نماز پڑھی، اس کے بعد مزاروں کی تفتیش کی، کوئی شخص نجار کی قسم سے یہاں نہ تھا جس سے معلوم ہوا، اکثر مزاروں پر لوح نہ تھی، اور حین پختی وہ قریب الہد معلوم ہوتی تھی، مسجد کے دلہنے جانب مزارات پرانے معام ہوتے تھے، ان پر گمان ہوا کہ شاید یہ ہوں لیکن کوئی وہ قاطع نہ تھی، اور طبیعت بھی پیچھے کو ہٹتی تھی، میں نے دل میں خیال کیا کہ جو ارتباط مجھ سے اور ان بزرگوں سے ہے وہ خود راہبری کرے گا، اسی فکر میں وہاں سے ایوس ہو کر لوٹا، اور سخت حلیجان تھا کہ جس واسطے آیا وہ بات نہ حاصل ہوئی جیسے ہی منہ پھیرا مسجد کے بائیں طرف دو تین مزاروں پر کچھ تحریر نظر آئی۔ دیکھا نوشتہ عبد الرحیمؒ اور شاہ ولی اللہؒ لکھا تھا، ان مزاروں پر سچ کر فاتحہ پڑھا، ان کے پاتھی شاہ عبدالقادرؒ اور شاہ رفیع الدینؒ صاحب کا مزار تھا، ان دونوں پر فاتحہ پڑھا اور شاہ عبدالعزیز صاحب کا مزار پر انوار حوشاہ ولی اللہ صاحب کے مزار کے پاس مغرب کے جانب تھا اس پر فاتحہ پڑھا، اور سورہ قرآنی مثل المہاکمہ انکاثر و سورہ یسین وغیرہ کو پڑھ کر ایصالِ ثواب کیا، طبیعت کو اس قدر دلنگی ہوئی کہ ویرانک وہاں بیٹھا رہا اور خدا سے ان لوگوں پر رحمت نازل فرماتے اور اپنے لیے حصولِ علم کی دعا کرتا رہا، قبل مغرب وہاں سے اٹھ کر پھر شہر کی طرف روانہ ہوا، مغرب کی نماز قیام گاہ کے قریب جو مسجد ہے، وہاں آکر پڑھی۔

روزِ پنجشنبہ ۱۹ رجب۔ آج صبح کو اٹھ کر حوائجِ ضروری سے فراغت

درسِ حدیث

کر کے درس گاہ گیا۔ ترجمہ کا سبق ہو رہا تھا، اس کے بعد مقدمہ صحیح مسلم شروع ہوا، اس کے بعد صحیح بخاری کا سبق ہوا، اتنا سبق میں کتاب الخیض میں اس کا ذکر تھا کہ اقل مدت طہر کی امام صاحب کے نزدیک ۱۵ دن ہیں، اس پر مولوی صاحب بہت برہم ہوئے کہا خانہ ساز بات ہے، کوئی حدیث ان کے پاس نہیں ہے، طہر کی کوئی مدت نہیں، حانفہ کی رائے پر ہے، حدیث میں کوئی تحدید نہیں ملی۔

آج کل مولوی صاحب کے یہاں صحیح بخاری، صحیح مسلم، جامع ترمذی، مشکوٰۃ المصابیح ہدایہ اور بیضاوی ہوتی ہیں، بخاری شریف چار پارچہ جلد جلد ہوتی ہے، اور صحیح مسلم صرف دو جلد اور اکثر ان کے یہاں صحاح میں صحیحین اور جامع ترمذی ہوتی رہتی ہیں، اپنی داد و۔۔۔ ابن ماجہ، نسائی وغیرہ نہیں

ہوتیں، میں نے دریافت کیا کہ ابی داؤد بہت مشکل کتاب ہے یہ کیوں نہیں ہوتی، تو معلوم ہوا کہ اس کا کوئی صحیح نسخہ نہیں ملتا، اس وجہ سے متروک ہے۔

اوقات چار بجے تک۔ اس عرصے میں سب کے قریب عصر کی نماز بھی ہو جاتی ہے، چار بجے

گھر چلے جاتے ہیں۔ پھر قبل مغرب آتے ہیں، اس وقت جس کو جو پوچھنا ہوتا ہے وہ پوچھتا ہے جس کو ملاقات کرنا ہوتا ہے وہ ملاقات کی غرض سے آتا ہے، مغرب کے بعد گھر چلے جاتے ہیں، عشا اور صبح کی نماز گھر میں پڑھتے ہیں، کھانا دونوں وقت اپنی بیٹی کے گھر میں کھاتے ہیں، اور رات کو پوتوں کے یہاں سوتے ہیں، دوپوتے ہیں، ایک کا نام عبدالسلام ہے اور دوسرے کا نام ابوالحسن، آج کل عبدالسلام مقدم صبح مسلم پڑھتے ہیں، صبح کو ترجمہ کے بعد ان کا سبق ہے، اور افتاء کا کام انہی کے متعلق ہے، انھوں نے قطبی تک درسیات پڑھی ہیں، ہدایہ وغیرہ بھی پڑھا ہے، صحاح ایک مرتبہ پڑھ چکے ہیں، اور ابوالحسن کے دوسبق ہیں ایک صبح مسلم کا اور دوسرا صبح بخاری کا، ایک مولوی صاحب کے بھتیجے ہیں عبدالحمید وہ آج کل ہدایہ اور بیضاوی پڑھتے ہیں۔ انھوں نے بھی درسیات میں صرف محضرات پڑھی ہیں۔

شاہ محمد عمر صاحب حسب معمول گیار بجے کے قریب قیام گاہ پر ہیں واپس آیا، کھانا کھا کر قیلو لے کے بعد ظہر کی نماز مسجد میں پڑھی، اس کے بعد ارادہ ہوا کہ شاہ محمد

عمر سے جو اخوند صاحب کے نواسہ مشہور ہیں، ملاقات کرنے کو جاؤں، وہ فرانس خانہ کی کھڑکی کے پاس رہتے ہیں، اور اخوند صاحب کے سجادہ نشین ہیں، وہاں گیا تو معلوم ہوا کہ خلوت خانہ میں ہیں۔ یہ کبھی معام ہوا کہ یہ مولوی فرید الدین صاحب کے بیٹے اور حافظ اکرام الدین صاحب مصنف تفسیر سورہ فاتحہ کے پوتے ہیں، اور اخوند صاحب جردتھے، ان کے بھائی کے نواسہ ہیں، یہ بھی جرد ہیں، عمر چالیس کے قریب ہے، اوقات کے بہت پابند ہیں، شب کو خلوت خانہ میں آرام کرتے ہیں، دو ڈھائی بجے سے اٹھ کر اذکار و اشغال میں مصروف رہتے ہیں، صبح کی نماز پڑھ کر پھر حجرہ میں چلے جاتے ہیں، اور دس بجے تک کنڈی بند رہتی ہے، اس کے بعد نکلتے ہیں، واردین و صادرین سے ملتے ہیں، پھر اندر چلے جاتے ہیں۔ ظہر کی نماز کے واسطے نکلتے ہیں۔

میں بیٹھا تھا کہ وہ اندر سے نکل کر لمصلے پر کھڑے ہو گئے، میں بھی نفل کی نیت سے شریک ہو گیا۔ نماز کے بعد معمولاً ختم خواجگان کے واسطے بیٹھے۔ میں بھی جا کر بیٹھا، معمولی تعارف مجھ سے ہوا۔ اثنائے گفتگو میں مجھ سے کہا کہ آپ کہاں بیعت ہیں، میں نے کہا اپنے ہی خاندان میں، اس کے بعد میرے خاندان کے سلسلہ کا حال پوچھنے لگے، میں نے سب بیان کیا، پھر میں نے کہا کہ رسالہ فخر الحسن کے دیکھنے کا مجھ کو بہت شوق ہے، آپ کے یہاں ہونو غنایت فرمائیے کہا میرے یہاں نہیں ہے، مگر میں نے دیکھا ہے، وہ عربی میں ہے، اس کی ایک شرح ہے۔ القول المستحسن، وہ بھی عربی میں ہے، میں نے کہا کہ خاندان نقشبندیہ کے سلسلے میں بھی انقطاع بیان کیا جاتا ہے، کہنے لگے کہ شیخ ابوالحسن خرقانی اور حضرت بایزید بسطامی کا تقابلیت نہیں ہے، میں نے کہا دوسرے طور کا اور کبھی ہے، یعنی قاسم اور حضرت سلمان کے تقابلیت میں گفتگو ہے، کہنے لگے یہ مجھ کو معلوم نہ تھا، آج معلوم ہوا پھر مجھ سے کہا یہ کہاں سے معلوم ہوا، میں نے کہا کتب طبقات سے، کہنے لگے، آپ نے دیکھی ہیں؟ میں نے دوچار کتابوں کے نام لے، پھر پوچھا آپ نے تحصیل کہاں کی ہے، میں نے کہا لکھنؤ میں، کہاں بیعت کس سے پڑھی ہے؟ میں نے کہا شیخ حسین صاحب محدث مینی سے، اور سلسلہ بالا ولیہ کی روایت شاہ ابوالحسن صاحب ماربروی سے بھی حاصل کی ہے، اس کے بعد پوچھتے رہے کہ شاہ صاحب سے کہاں ملاقات ہوئی، میں نے سب حال بیان کیا، یہ بھی کہا کہ مجھ کو شیخ عبدالحق صاحب محدث دہلوی سے سند حاصل کرنے کا بہت شوق تھا، اس وجہ سے زیادہ تر میں نے ان سے سن لی، پھر پوچھا کہ یہاں کیوں کر تشریف لائے؟ میں نے کہا کہ زیارت قبور مشائخ و ملاقات اکابر وقت کے لیے، اور آپ کی خدمت میں اس لئے کہ زیارت بزرگوں کی باعث کفارہ گناہ ہے، اور یہ بھی خیال ہے کہ اپنی استعداد کے موافق کچھ استفادہ حاصل کروں، اس کو سن کر نہایت ہی نواضع و انحسار کی راہ سے کہنے لگے کہ حضرت میں تو آپ ہی بزرگوں کا حوش چین ہوں، نہ پڑھا نہ لکھا، نکلتا ہوں ستاں کچھ پڑھ لی ہے، بدنام کنندہ بزرگان ہوں، اور انہی کی جوتیاں اٹھانا ہوں، اور اسی کو باعث نجات جانتا ہوں، میری شکل و صورت دیکھ کر لوگوں کو دھوکا ہو جاتا ہوگا، ورنہ میں کچھ بھی نہیں ہوں، آپ میرے واسطے دعایا کیجئے، آپ کی دعا کی برکت سے خدا میری مغفرت فرمائے۔ میں اس کا جواب مناسب الفاظ سے دیتا رہا۔ اس کے بعد رخصت ہوا۔ رخصت کے وقت نصف قد تعظیم

کے واسطے آٹھے میں چلا آیا۔

بیرنگ نہایت نجدہ ہمیدہ خوش رو خوش پوشاک و خوش خلق ہیں، تکبیر و رقیعت میں اُن کو بہت دخل ہے، اخوند عبدالعزیز صاحب کے صاحب سجادہ ہیں، وہ حضرت اچھے میاں مار بروی کے خلیفہ تھے۔

ان کے یہاں سے آٹھ کر عصر کی نماز پڑھی، اس کے بعد میاں صاحب کی کتابوں کی نایابی

خدمت میں گیا، دیر تک صحبت رہی، مختلف قسم کی باتیں کرتے رہے، کتابوں کا کچھ ذکر آیا، کہنے لگے، اب اللہ تعالیٰ نے اپنا فضل کیلئے کہ افراط کے ساتھ کتابیں ملتی ہیں، جو کتابیں خواب و خیال میں نہ تھیں وہ اب کوٹریوں کے مول ملتی ہیں۔ عالمگیری عزیر الوجود تھی، گورنمنٹ نے کلکتہ میں غدر سے پہلے چھپوائی، وہ تو بے روپے کو ملتی تھی، تفسیر کبیر تین سو روپے کی، ایک نسخہ بادشاہ کے یہاں تھا، جب شاہ عبدالعزیز صاحب کو ضرورت ہوتی تھی تو بادشاہ کے یہاں سے منگوا کر دیکھتے تھے، فتح الباری کو کوئی جانتا بھی نہ تھا، دہلی بھر میں صرف تین جگہ چند چند اجزار اس کے تھے، تمام دہلی میں تجارتی کے صرف اٹھارہ نسخے تھے، بعض بعض فیاض لوگوں نے تجارتی کے پارے پارے الگ کر لیے تھے، کسی طالب علم کو پہلا پارہ دے دیا، کسی کو دوسرا، یوں طالب علموں کو پڑھنا میسر آتا تھا، میں جب ترمذی میاں صاحب مولانا شاہ محمد اسلمیؒ کے یہاں پڑھنا تھا، اس وقت ترمذی کے ایک نسخے میں ہم تین آدمی شریک تھے، اور تینوں جدا جدا رہتے تھے۔ ایک شہر کے اس کنارے، ایک دوسرے کنارے، میں ریل کے اسٹیشن کے پاس رہتا تھا۔ ایک آدمی دو تین گھنٹہ لاکر مطالعہ کرتا تھا، پھر دوسرے آجاتا تھا، اسی طور پر دن بھر وہ گنت کرتا رہتا تھا، کوئی کتاب پوری پڑھنی کسی کو نصیب نہیں ہوتی تھی، ہدایہ کے جزو جزو کر کے طلبہ پر تقسیم ہو جاتے تھے، کوئی یہاں سے پڑھ رہا ہے، کوئی وہاں سے، جب جزو ختم ہوتا تھا تو چار سطریں رہ جاتی تھیں بسبب فقہ سیاق و بے ربط ہونے کے، اسی طور پر ہر کتاب ناقص رہتی تھی، کسی کے پاس اگر غلط نسخہ بھی پورا ہوا تو وہ نعمت کبری سمجھتا تھا، اور وہ شخص بڑا دولت مند خیال کیا جاتا تھا، اسی اشار میں آتھتے پیش ہوئے، ایک فتویٰ اس بارے میں نکلا کہ آیا نماز عید کی عید گاہ میں ہونی چاہیے یا مسجد میں، اس بارے میں پینڈہ میں بڑا مناظرہ ہو رہا ہے۔ طالب علم نے جواب پڑھ کر سنایا کہ عید گاہ میں پڑھنا چاہیے۔ اگر کوئی

عذر ہوتا البتہ مسجد میں ہو سکتی ہے، اس کے دلائل اس نے کئی ورق میں لکھے تھے۔ سب سنتے سنتے مغرب کا وقت آگیا، میں نے بھی مغرب کی نماز وہیں پڑھی، بعد نماز مغرب کے میں قیام گاہ پر واپس آیا۔

روز جمعہ ۲۰۔ رجب۔ آج چونکہ مولوی نذیر حسین صاحب کے یہاں درس مولوی محمد بن تقیر

نہیں ہوتا، اس واسطے میرا قصد یہ ہے کہ مولوی محمد حسین صاحب تقیر سے ملاقات کر آؤں، اور اگر ممکن ہو تو خانقاہ شریف میں فاتحہ خوانی سے مشرف ہوں، اس ارادے سے میں چاندنی چوک ہوتا ہوا ان کے مکان کی تلاش میں چلا، جامع مسجد کے راستہ معبود کو چھوڑ دیا، دوسری سڑک گھنٹہ گھر کے سامنے داہنے ہاتھ کو تھپی، اس طرف ہویا، تاکہ فتنابہر حصہ شہر کی سیر ہو جائے۔ بہت دور جا کر جامع مسجد کی جنوبی بیڑھیوں پر پہنچا، ان بیڑھیوں کے سامنے ایک گلی ملتی ہے اس کا نام ہے امام کی گلی، اس کے اندر ہو کر نوکری والوں میں پہنچا، وہاں مولوی محمد حسین صاحب کا مکان تلاش کر کے دروازہ پر آؤر دی معلوم ہوا کہ مولوی صاحب سفر میں گئے ہیں، ایک مہینہ میں آئیں گے، ناکام واپس ہوا۔

اور ایک گلی میں ہو کر ختلی قبر کو پوچھنا ہوا آگے بڑھا، ختلی قبر میں دو راستے ہیں ایک خانقاہِ بڑی

راستہ دلنے ہاتھ کو بے وہ سیدھا خانقاہ شریف کو گیا ہے، جب خانقاہ کے دروازے پر پہنچا تو پچھانک بند تھا، معلوم ہوا کہ یہ پچھانک کبھی نہیں کھلتا، دو برس سے صاحبزادے صاحب کسی سے نہیں ملتے، امر اغربا، علماء فقرا، مریدین مخلصین، واردین، صادرین کسی سے ملاقات نہیں کرتے، آگے جمعہ اور عیدین کی نماز کے واسطے عام اجازت تھی، اب وہ بھی بند کر دی گئی ہے، دو چار خادم و لاتی ہیں، ان کو کسی وقت حضوری نصیب ہوتی ہے، ورنہ وہ بھی محروم ہیں، غیر تو کیا ان خادموں کی کبھی مجال نہیں کہ اجازت پچھانک کے اندر قدم رکھیں، شفا، دھوبی، بھنگی کوئی نہیں جانے پاتا، کوئی ماما بھی صاحبزادہ صاحب کے یہاں ملازم نہیں ہے، ایک خود ہیں اور ایک ان کی بیوی صاحب۔ ایک ولایتی اپنے ہاتھ سے پانی بھر لاتا ہے، وہی پیتے ہیں۔ جب کبھی علیل ہوتے ہیں تو صرف حکیم عبدالحمید خاں صاحب کو اجازت ہوتی ہے، وہ جاتے ہیں، ورنہ شہر کے لوگوں میں سے بھی کوئی شخص جانے نہیں پاتا، خادم صرف خانقاہ کی ڈیوڑھی تک جلنے پاتے ہیں، خطوط جو کبھی رسال لاتا ہے اس کے واسطے یہ قاعدہ ہے کہ پچھانک کے بائیں جانب ایک کھڑکی ہے، اس میں ایک کپڑا لگایا ہے، اس کے اندر ایک لیٹر کیس کے طور پر کیس رکھلے، اس میں نفل لگایا ہے، اس کے اندر کبھی رسال خط ڈال دیتا ہے، جب حکم ہوتا ہے تو ایک

خاص خادم ان خطوں کو نکال کر حضور میں لے جاتا ہے، یا جس کا جی چاہے کچھ لکھ کر ڈال دے، وہ پہنچ جاتا ہے، اور جواب بھی مل جاتا ہے، مگر اس کے واسطے کوئی خاص دن مقرر نہیں ہے، جب ان کا جی چاہتا ہے اس دن حکم ہو جاتا ہے، ایک دلائی خادم پچانگ کے باہر ایک پھوس کے دالان میں رہتا ہے، اس کے معرفت جواب مل جاتا ہے، گویا وہ قلعہ دار ہے، میں نے یہ حالت دیکھ کر ایک خط پنسل سے وین لکھ کر اس کے اندر ڈال دیا ہے جس کا مضمون یہ ہے کہ میں عرصہ سے آستانہ بوی کا مشاق تھا اب اس کی توفیق پائی ہے، آئیہ بے کرم واپس نہ کیا جاؤں اپنا نام اور پتہ اس پر صاف لکھ دیا ہے، اس دلائی خادم نے کہا کہ جب ڈاک کھولی جائے گی اس وقت جیسا جواب ملے گا، میں تم سے کہہ دوں گا، کسی روز پھر آجانا۔

اس کارروائی کے بعد میں واپس آیا، آتے ہی کھانا کھا کر نماز جمعہ کے واسطے جامع مسجد میں نماز جمعہ

جامع مسجد میں گیا، یہ عجیب و غریب مسجد ہے جس کی تعریف و توصیف کرنا غیر ممکن ہے، اس سال جللی کے گرنے سے ایک مینار ایک گنبد اور مشرقی دروازہ پر صدر منہ بچا ہے، اس کی حرمت ہو رہی ہے، رئیس بہاول پور اس کے مسافرت کے منگفل ہوئے ہیں۔ اس مسجد کے شمالی گوشہ میں مشرقی گوشہ پر ایک نہایت آراستہ دالان میں ایک بہت بڑی ضریح رکھی ہے، یہ ضریح ہیٹ ہی مکلف ہے، اس کے اندر قدم شریف رسول اللہ صلی اللہ علیہ وسلم کا نشان بتایا جاتا ہے، جمعہ کی نماز میں اس مسجد کی وسعت کے موافق لوگ نہ تھے، تاہم بہت بڑی جماعت تھی۔

شاہجہاں یاد شاہ مرحوم نے جس کو امامت کے واسطے عرب سے بلایا تھا انہی کی اولاد میں یہ حد چلی جاتی ہے، یہ بزرگ قوم کے سید ہیں، ایک نقرنی عصالے کے خطبہ پڑھتے ہیں، اس عصالے کے اوپر لٹائی تکیہ ہے، متعدد کبر ہیں، بعد نماز کے تین جگہ وعظ ہوا کبھی کبھی اس سے زیادہ وعظ ہوتا ہے، ایک حساب منبر پر بیٹھ کر کہتے ہیں، دوسرے میدان کے قریب تیسرے حوض پر لوگوں کا ہجوم بھی بہت ہوتا ہے۔

مسجد کے باہر کے مزارات

مسجد کے مشرقی دروازہ کے قریب سرد کا مزار ہے، اسی کے پاس ہرے بھرے مزار کا اور تھوڑے فاصلے پر قلعہ کے جانب حضرت شیخ کلیم اللہ جہاں آبادی کا مزار ہے، مزار کے گرد کپڑا بنا ہوا ہے، یہ بزرگ بڑے عارف کامل تھے۔ لال قلعہ آج بیشتر سے ہم نے لال قلعہ کی سیر کا ارادہ کر لیا تھا، اس واسطے کالے خاں کو قبل نماز کے

کہہ دیا تھا کہ ٹکٹ لے رکھنا، جب ہم نماز سے فارغ ہوئے تو انہوں نے ٹکٹ پیش کیا، یہ ٹکٹ چہار آدمیوں کے واسطے کافی تھا، ڈھائی آنے اس کے دھول میں صرف ہوئے، مسجد سے براہ راست قلعہ گئے یہ قلعہ بالکل سنگِ سرخ کا بنا ہوا ہے، اپنی لطافت اور سبکی میں بے نظیر ہے، دروازہ پر ایک گورا ٹہل رہا تھا، اُس نے ٹکٹ لے لیا اور ہم اندر روانہ ہوئے، قلعہ کے اندر جانے کے بعد متعدد دروازے اور ڈیوڑھیوں کی مسلسل ملتی ہیں، ان میں اب آج کل گورا بازار ہے، اس سے نکل کر پھر بالکل ویران اور غیر آباد ہے۔ کہیں کہیں انگریزی عمارتیں اور بارکیں تہی ہوئی ہیں، شاہی عمارتیں بالکل متناصل کر دی گئی ہیں۔ ان کے نشانات اب صرف دربارِ عام کے ایک درجہ سے اور دربارِ خاص و حمام و مسجد و مٹمن برج سے معلوم ہوتے ہیں۔ جن کے دیکھنے سے ایسی عبرت و ترقت ہوتی ہے جو کسی طرح بیان میں نہیں آسکتی۔ سبحان اللہ یہ وہ مکانات ہیں جن میں ہر کس و ناکس کے پہنچنے کی مجال نہ تھی۔ بڑے بڑے امرا، ہفت ہزاری و پنج ہزاری دربارِ عام تک پہنچنے کو نخر و سعادت سمجھتے تھے، وہی تخت جس کے سامنے دربارِ اکبری و جہانگیری میں سجدہ کرتے تھے، اور دربارِ شاہجہانی و عالمگیری میں اُس کے پائے کو بوسہ دینے کو نخر سمجھتے تھے، آج ادنیٰ ادنیٰ گورا جو تہ پہنچتے ہوئے اس کو روندتا ہے۔

فاعتبر و یا اولی الابصار

املك لله والاهر لله والارض لله يورثها من يشاء

آں شاہ کہ خویش را ہلا کو می گفت و ز کبیر و منی سخن بہ ابرو می گفت

یرکنگرہ سرائے او فاختہ امروز نشستہ بود کو کو می گفت

ناظرین! مجھ کو معاف کیجئے گا، ان مکانوں کے دیکھنے سے میرا دل ایسے قابو ہے کہ میں ان کے

حالات بیان کرنے سے بھی قاصر ہوں، بلکہ جو شخص ان درباروں کی ہسٹری اور قلعہ کی جاگرفی سے ماہر ہے وہ کیا ممکن ہے کہ ان کو دیکھ کر اٹھ آٹھ آنسو نہ روئے، اس کا دل بے چین نہ ہو جائے، اس کے بدن پر روئی لگے نہ کھڑے ہو جاویں، اس کی آنکھوں کے سامنے خدا کی سچی عظمت و وسیت نمودار نہ ہو جائے، دنیا کے فانی ہونے کا پردہ نہ اٹھ جائے، ذرا تھوڑی دیر کے واسطے آپ صدیقہ الاقاہیم میں محمد شاہی دربار کا سماں دیکھ لیجئے، پھر عالم شاہی دربار کا تہنل ملاحظہ فرمائیے، پھر ان ٹوٹی بھوٹی دیواروں میں کز و فرشتہ شاہی کے آثار دیکھئے۔ اللہ اللہ ولا موجود الا اللہ۔

از نقش و نگارِ درو دیوار شکستہ آثار پدید است صنایعِ عمر را

اب نہ وہ زمانہ ہے، نہ وہ لوگ ہیں، نہ بادشاہ ہیں، نہ ان کے درباری، یہ ٹوٹی پھوٹی عمارتیں باقی ہیں،  
جزبانِ حال سے مسلمانوں کے اقبال و ادب ارتقی و تنزل کا بیان کر رہی ہیں۔ بڑا سنگدل ہے وہ شخص جو ان کو  
دیکھ کر نہ رو اٹھے، بڑا فاسق القلب ہے وہ مرد جو ان کو دیکھ کر متاثر نہ ہو، بڑا بے حیثیت ہے وہ مسلمان جو  
مسلمانوں کے اقبال و ادب کی ان حقیقی تصویروں کو دیکھ کر خاوش رہے، بڑا بے غیرت ہے وہ نچری جو کارخانہ  
قدرت کی ان نیرنگیوں کو دیکھ کر اپنے عقیدہ پر نام نہ ہو۔

خیلی ہل ہاتان داسرۃ حبائل و داسرۃ سلمیٰ فی قفای عققنقل

کیا یہ وہی دربارِ خاص ہے جن میں بڑے بڑے سلاطین بند علی قدر مرتب کھڑے ہونے کو فخر  
سمجھتے تھے، کیا یہ وہی تخت ہے جس کے سامنے بڑے بڑے مہاراجہ سر جھکانے کو اپنا دین و ایمان جانتے  
تھے یہ سب کارخانہ قدرت کی نیرنگیاں ہیں؟ فانی ہے اور زائل تمام کائنات، اور باقی ہے وہ ذات جس کے  
قبضہ قدرت میں تمام عالم کی موت و حیات ہے، جس کی قدرت اور بقا پر عالم کے نشیب و فراز گرم و سرد  
تلخ و شیریں، تغیرات و حوادث با داز بندہ گواہی دے رہے ہیں۔ کھل شیء صالک الا وجہ۔

بہر کر ایسٹم دریں عبرت سرائے

بہر مردن زندگانی می کند (نظائی)

میں ان باقی ماندہ عمارتوں کی بعینہ حالت کیا دکھا سکتا ہوں، اس کی واقعی کیفیت بھی کیا

بیان کر سکتا ہوں، البتہ یہ بتانا چاہتا ہوں کہ اب کیا کیا عمارتیں باقی ہیں، گویا بقول شاعر۔

آمدہ گشتہ ام دگر اینک نظارہا پیوند کردہ ام جگر پارہ پارہ را

ہر چند کہ جو جو عمارتوں کے بقیتہ النہب در ہے باقی ہیں، ان سے یہ بھی پتہ نہیں چل سکتا کہ پوری

پوری عمارتوں کا گذشتہ زمانہ میں کیا انداز تھا، تاہم بنجوا کے البعدۃ تدل علی البعید و نقش القدم علی المسید

پرانی عظمت و جلال کا نمونہ دکھاتی ہیں، ان مسلسل ڈیوڑھیوں سے شکل کر ایک پر تاب تیر کے فاصلے

پر بچھ ایک ڈیوڑھی ملتی ہے، لیکن صرف ڈیوڑھی ہی ڈیوڑھی ہے، چار دیواری قائم نہیں ہے، نہ یہ معلوم

ہوتا ہے کہ کسی مکان کی ڈیوڑھی ہے لیکن گمان غالب یہ ہے کہ شاہی محلات کی ڈیوڑھی ہے، کیونکہ

اس کے محاذی کچھ دور پر دربارِ عام کا ایک درجہ ملتا ہے، یہ سنگِ سرخ کی عمارت ہے، بہت بڑے

بڑے دالان اور بہت مضبوط کھنبوں پر قائم ہیں، غالباً یہ وہی ستون ہیں، جن کے پاس ہر سیراب اور امیر علی قدر مراتب کھڑا ہوتا تھا، کنارے پر تخت ہے سنگ مرمر کا، اس پر سنگِ موسیٰ اور عقیق و نیلم کے نقش و نگار متعلق بدیدہ ہیں نہ شنیدہ، اس تخت کے گرد لوہے کا کٹہرہ ہے، شاید حفاظت کی غرض سے اب بنادیا گیا ہے، اس سے آگے بڑھ کر کچھ دور جا کر ان عمارتوں کے نشان ملتے ہیں جن کا نظیر چاردانگ عالم میں نہیں بنایا جاتا، یعنی دربارِ خاص و مشن برون و حمام، وہاں جا کر عقل دنگ ہو جاتی ہے، اور جگہ جگہ سے آنکھوں کو چکا چوند ہونے لگتی ہے، اے اللہ! صلح کائنات! یہ انسانی کارِ بگری کا نمونہ ہے، یا بہشت بریں کا نمونہ، اگر بہشت بریں کا نمونہ ہے تو اس کے رہنے والے کون ہیں، کیا جنت میں جانے کے بعد نکال بھی دئے جاتے ہیں، وہ کہاں گئے؟ یہ کیوں غیر آباد ہے؟ پھر ان کے ساتھ اتنا نشان بھی کیوں باقی رکھا گیا؟ کیا ہم لوگوں کے رونے کے واسطے؛ عبرت کے واسطے، لے کاش اب بھی عبرت حاصل کریں، بڑے ظرف تھے، ان کے جو اس میں رہتے تھے اور پانچ وقت خدا کے سامنے سجد کرتے تھے، نف ہے فرعون پر جس نے صرف مصر کی ان گڑھ بے جوڑ عمارتوں پر صدائی کا دعویٰ کیا، آفریقہ شاہ جہاں پر جس نے تخت طاؤس پر چار کروڑ روپیہ صرف کر کے بنایا، اور اس پر بیٹھے ہی خدا کے سامنے نہایت عاجزی و فروتنی کی راہ سے سر جھکا دیا، یعنی دو رکعت نماز ادا کی، یہ ہے۔

تواضع زگردن فرازاں نکواست گداگر تواضع کند رخوے اوست

اے ناظرین، عبرت، عبرت!! کھل شئی ھا لاک الا وجھہ، یہ عمارتیں بالکل سنگِ مرمر کی ہیں، چھت اور ستونوں پر نقش و نگار ہیں جن پر نگاہ نہیں ٹھہرتی، آنکھوں کے سامنے چکا چوند آ جاتی ہے، معلوم ہوتا ہے کہ کاریگروں نے اس وقت اس کی تعمیر سے فرصت پائی ہے۔ فرش پر مختلف قسموں کے پتھروں کی مینا کاری قابلِ دید ہے۔ شنیدہ، وہ لطافت و پاکیزگی، وہ باریکی، وہ سادگی ہے جو کسی طرح بیان نہیں کی جاسکتی، دربارِ خاص میں کنارے پر سنگِ مرمر کی ایک چوکی ہے، غالباً اسی پر تختِ طاؤس رہتا ہوگا، اب خالی پڑے ہے، نہ تختِ طاؤس ہے، نہ تختِ نشین، نہ وہ مکان ہے نہ لیکن، عبرت کے واسطے ایک نمونہ اس کا باقی چھوڑ دیا گیا ہے جس کو دیکھ کر سیاہان گیتی نورد کے ہوش اڑتے ہیں،

ایھا الناس اعتبروا بالقیاس، کہاں میں شاہ جہاں اور عالم گیر کہہ رہیں ابر اور جہانگیر کہاں میں وہ نہت ہزاری امراء کہہ رہیں مشائخ اور علماء، کہاں ہیں وہ چاؤ ستوں کی آوازیں، کہہ رہیں نقیبوں کی صدائیں، کہاں ہیں

وہ نگاہ رو برو کہنے والے، کدھر ہیں وہ نظر بر قدم رکھنے والے کہاں ہے شعر ارکی قصیدہ خوانی، کدھر ہے وہ امر کی لہن ترانی، کہاں ہے وہ لال پردہ، کدھر ہے وہ تقرنی طلالی کٹہر، پتہ یہ ہے کہ جو کچھ ان لوگوں نے دیکھا وہ خواب تھا، جو کچھ ہم سنتے ہیں وہ افسانہ ہے۔ بقول خواجہ میر درد۔

وائے نادانی کہ بعد از مرگ یہ ثابت ہوا

خواب تھا جو کچھ کہ دیکھا جو سنا افسانہ تھا

روز شنبہ ۲۱ رجب۔ حواج ضروری سے فراغت کر کے درس گاہ گیا۔ مقدمہ صبح چاندنی چوک | مسلم اور بخاری شریف کا سبق سن کر قیام گاہ پر واپس آیا، آج دن بھر طبیعت متعزز رہی، چار بجے تک کہیں جانے کا اتفاق نہیں ہوا، چار بجے کے بعد چاندنی چوک تفریحاً خزانہ نما گیا کہ طبیعت کچھ بہلے۔

یہ چوک نہایت ہی خوب صورت ہے، اس میں تین سڑکیں ہیں، دورویہ مکانات اور دوکانوں کی قطار قابل دید ہے، بیچ کی سڑک کسی قدر بلند ہے، نہریاٹ کرنیالی گئی ہے، اسی وجہ سے نہر بند ہے اس کے اندر پانی ہر وقت جاری رہتا ہے، دورویہ اس سڑک کے درخت سایہ دار ہیں، اس پر سایہ پانچلتے ہیں، اس کے دائیں اور بائیں جانب کی سڑکوں پر گھوڑے بگھی کی آمد و رفت رہتی ہے، بیچ چوک میں گھنٹہ گھر ہے، گھنٹہ گھر کے سامنے ملکہ کے باغ کا دروازہ ہے، اس میں گھنٹے ہی ایک بہت بڑی عمارت ملتی ہے، اس میں عجائب خانہ ہے، میں نے ابھی عجائب خانہ کی سیر نہیں کی۔ یہ بلاغ اسٹیشن تک برابر چلا گیا ہے، وہاں سے آکر قیام گاہ پر رہا، کہیں نہیں گیا، کیونکہ بھائی جی تنہا تھے۔

بروز یک شنبہ ۲۲ رجب۔ آج صبح کو اٹھ کر نماز و تلاوت و حواج ضروری سے فارغ ہو کر درس گاہ گیا۔ کسی وجہ سے آج سبق نہیں ہوئے، مولوی صاحب مدوح

پھر خانقاہ | کو کچھ ضرورت تھی، ترجمہ کے بعد گھر چلے گئے۔ میں وہاں سے میدھا خانقاہ شریف گیا، وہاں وہ ولایتی خادم اس وقت ز تھا، وہاں سے آگے بڑھ کر شاہ ترخان کے قبرستان گیا، یہیں خواجہ میر درد کا مزار ہے، ایک مسجد نبی ہوئی ہے اس کے سامنے ایک دالان ہے، دالان کے اندر ہو کر دوسرا کھلا ہوا درجہ ملتا ہے، اس میں مزار ہے، میں نے فاتحہ پڑھا، اس کے بعد ان کے والد ماجد خواجہ محمد ناصر عندلیب کی قبر پر فاتحہ پڑھا۔ وہاں سے نکل کر اور بزرگوں کے مزارات میں، ان پر فاتحہ پڑھتا ہوا پھر

خانقاہ شریف واپس آیا، اس وقت وہ ولایتی خادم موجود تھے ان سے معلوم ہوا کہ اب تک خطوط نکالنے کا حکم نہیں آیا، آج میں اجازت حاصل کر کے نکالوں گا، پھر جیسا جواب ملے گا کل یا برسوں جب آؤ گے تو تم سے کہہ دوں گا، وہاں سے میں واپس آیا، وہاں سے قریب ہی ایک مسجد ہے، اس میں ایک بنگالی مولوی صاحب رہتے ہیں، انھوں نے کہا مولانا صاحب کسی سے نہیں ملتے، کابل و نجار کے بڑے بڑے عمائد و درویش و مشائخ ملنے آیا کرتے ہیں، مگر ناکام واپس جاتے ہیں۔

مولانا عبدالحق حقانی | پھر میں قیام گاہ واپس آیا، ظہر کی نماز پڑھ کر مولوی صاحب مضافہ تفسیر حقانی سے ملنے کے لئے محلہ علی مارا گیا، مولوی صاحب مدوح حکیم عبدالجلی خاں کے مکان کے آگے مطیع فاروقی کے سامنے رہتے ہیں، وہاں جلنے پر معلوم ہوا کہ مولوی صاحب نہیں ہیں کسی سے ملنے گئے ہیں تھوڑی دیر بیٹھ کر وہاں سے مولوی فضل اللہ صاحب کے پاس گیا، ڈپٹی ہادی حسین خاں کے مکان کے سامنے متصل مدرسہ طیبہ کے ایک کمرہ پر کرایہ رہتے ہیں وہ، ملے، ان کے پاس غریب تک بیٹھا رہا، وہاں سے پھر قیام گاہ پر واپس آیا۔

روزہ دو شنبہ ۲۳ رجب۔ آج شب ہی سے پانی برس رہا ہے، ترشح کی وجہ سے کہیں جانے کا موقع نہیں ہے۔ سڑکیں بہت خراب ہو رہی ہیں، اس بجے ترشح موقوف ہوا،

اس وقت میں خانقاہ کی فکر میں بیٹھا، خانقاہ کے دروازے پر امرائے پنجاب کھڑے ہوئے تھے، ان کو پروا تھی نہیں دی گئی، فاتحہ بابر سے پڑھ کر واپس گئے۔ محمد علی خاں ولایتی خادم کے انتظار میں بٹھہرا رہا، اس اثنا میں ایک پر مردائے۔ مجھ سے معمولی تعارف ہوا، خانقاہ شریف کے مخاڑی دوسرے جانب سڑک کے ایک نہایت عمدہ حویلی ہے، اس کے دروازے کو کھول کر اندر گئے۔ تھوڑی دیر کے بعد ایک خادم نکلا، مجھ سے کہا اندر بلاتے ہیں، میں اندر گیا، انھوں نے نہایت عزت و توقیر کے ساتھ اپنے سجادہ کے قریب ایک رومی غلیچہ پر مجھ کو بٹھایا، اس کے بعد مجھ سے پوچھا، کہ آپ کہاں سے تشریف لائے ہیں نے بیان کیا، پھر پوچھا کہ کیوں تشریف کی، میں نے کہا بزرگوں کی زیارت اور مشائخ کرام کے مزاروں پر فاتحہ خوانی کی غرض سے، پھر انھوں نے سلسلہ بیعت کو پوچھا، میں نے اپنے سب سلاسل بیان کئے، مولانا صاحب مرحوم مغفور کا نام سن کر انھوں نے کہا کہ وہ میرے پیر بھائی تھے، مجھ سے ان سے ظاہری ملاقات نہیں ہے، لیکن میں ان سے خوب واقف ہوں۔ ان کے انتقال کے بعد ان کے مریدوں میں کچھ جھگڑا ہو گیا تھا، وہ لوگ یہاں آئے تھے، پھر کہنے لگے کہ آج کل زمانہ کے فتنہ آشوب کی وجہ سے حقانیت جاتی رہی ہے، لہذا اس کی جگہ نفاست نے دلوں میں گھر کر لیا ہے، لوگ جو

کچھ کرتے ہیں وہ خدا کے واسطے نہیں کرتے، طلب جاہ و مفاخرت ملاحظہ ہوتا ہے، اصل یہ ہے کہ کتابیں قاصد ہیں، جب نوکری چاکری کے قابل نہ ہوئے تو اس طریقہ کو اختیار کرتے ہیں، اور فی زعمہ سمجھتے ہیں کہ یہ طریقہ سہل ہے حالانکہ یہ بہت دشوار گزار راستہ ہے، آن کل جہان تک دیکھا جاتا ہے ایسے مشائخ بہت ملیں گے جو ظاہر داری درست کیے ہیں، وظیفے و وظائف کے بھی پابند ہیں، لیکن ایسے لوگ جو ظاہر داری کے ساتھ دل میں خدا کی محبت بھی رکھتے ہیں، ان کی صحبت سے لوگوں کو فیض بھی حاصل ہوتا ہے، باوجود تعلقات کے ان کی طبیعتیں پابند علائق نہیں ہیں، بہت کیاب ہیں، بلکہ دیکھا سنا نہیں جاتا، اس کے پونہ میں نے پوچھا کہ مولانا ابوالخیر صاحب نے خانقاہ شریف کی آمد و شد بالکل مسدود کر دی ہے، اس کی کیا وجہ ہے، اس کے جواب میں کہا کہ یوں تو لوگوں کے طرح طرح کے خیالات ہیں، جتنے لوگ اپنی تینی رائیں ہیں، لیکن ان کے دل کا حال کس کو معلوم ہے، یہ سنا جاتا ہے کہ بعض لوگوں سے انھوں نے یہ میاں کیا کہ کوئی ملنے کے لائق نہیں ہے، بعض سے یہ بھی کہا کہ جو ملنے کے لائق ہیں وہ ہم سے ملنے آتے نہیں، جو ملنے کے لائق نہیں ہیں وہ اگر گھیرتے ہیں، کوئی اپنی حاجت روائی چاہتا ہے، خیر کوئی سبب ہوں، لیکن افسوس یہ ہے کہ اس سے عام ناراضگی پھیلی ہوئی ہے، تمام شہر بڑا کتا ہے، وہ کسی کو مسلمان ہی نہیں سمجھتے، لوگ دُور دُور سے فاتحہ کو آتے تھے، وہ تہذیب نماز کو مسجد میں جاتے تھے وہ بند ہو، کتنے مسرت کی بات ہے کہ ان کے آنے سے آئندہ بھی کہ خانقاہ آباد ہوگی، اب پہلے سے زیادہ ویران ہے، مسجد میں اذان تک نہیں ہوتی میں نے کہا کہ اذان کب سے موقوف ہوئی اور کیوں موقوف ہے، کہنے لگے دو برس سے تو پھانگ بند ہے، لیکن اذان مسجد میں ہوتی تھی، اس پر کسی طالب العلم نے لکھ کر اڑھائی کیس میں ڈال دیا کہ جب نماز کو کوئی آنے نہیں پاتا تو بلایا کیوں جاتا ہے، اس وقت سے جس کو آٹھ مہینہ کا عرصہ ہوا، اذان بھی بند کر دی۔ میں نے کہا جمعہ و اعیاد کی نمازیں جماعت کے ساتھ مشروط ہیں، وہ کیوں کرا داتا ہوتی ہیں، کہنے لگے، شاید وہ کہتے ہیں کہ جماعت مسلمانوں کی اور آدمیوں کی ہوتی ہے، جب کوئی آدمی ہی نہیں تو کس کے ساتھ جماعت کی جائے، کہنے لگے صاحبزادہ ہیں سمجھتے نہیں، نماز وغیرہ بند نہیں ہو سکتیں، لیکن ان کے ساتھ کسی نے اب تک شتر نہیں کیا، ورنہ کس کی مجال ہے کہ وہ بند کر دے، ان کو ایسے کسی سے نہیں ملنا ہے تو گھر کے دروازے بند کر لیں، مسجد سے کیا تعلق، افسوس ہے کہ وہ خانقاہ جہاں کثرت و مجوم طالبین سے رہنے کی گنجائش نہ تھی، اب بالکل غیر آباد اور خالی پڑی ہے، لیکن ان کو تائب و فزاکون سمجھا۔

ایسے لوگ جو کہہ سکیں ان کے یہاں جاتے نہیں، جو جاتے ہیں وہ کہہ سکتے نہیں، مسجدیں قریب قریب یہاں بہت ہیں، اس وجہ سے ہم لوگ چسپ ہیں، لوگوں نے تکفیر کے فتوے لکھ لکھ کر بکس بن ڈال دئے مگر ان کو کچھ متنبہ نہیں ہوتا، غربا سے تو ملتے ہی نہیں، کسی کسی سے جن کو وہ کچھ سمجھتے ہیں مل لیتے ہیں۔ جب بیمار ہوتے ہیں تو آخر حکیم کو بلاتے ہیں، اکثر خود ان کی طبیعت ناساز رہتی ہے، ان کی دو بیماریاں ہیں، بیوی ہیں، وہ علیل ہوتی رہتی ہیں، حکیم کو بلاتے ہیں، حکیم کو بلانے کے واسطے اور کسی شخص کو بلاتے ہیں۔ تاہم عام طور پر نہیں ملتے۔ اس کی ابتدا تو چار برس سے پڑ چکی تھی، لیکن اب انتہا ہو گئی۔ ان بزرگ کا نام عبد الرحیم ہے۔ ۱۲۴۱ھ میں دہلی آئے، جب سے یہیں رہتے ہیں۔ چلتے وقت مجھ سے کہنے لگے، میں آپ کی کیا توضیح کروں، کچھ نقل چروخی، دانہ کشش رکھی تھیں وہ لا کر دیں اور کہا کہ یہ فاتحہ کے تبرک ہیں ان کے پاس سے اٹھ کر پھر میں باہر آیا، محمد علی خاں نہ تھے ایک مسجد وہاں سے قریب ہے، وہاں جا کر لیٹ رہا، وہی تبرک کھا کر پانی پیا، کچھ تسکین ہوئی۔ میرا خیال تھا کہ آج جواب بہت نیست کامل جائے تو روز روز کی دوا دوش سے نجات ہو، خانقاہ شریف میرے قیام گاہ سے بہت دور ہے، وہ شہر کے اس کنارے ہے اور میں شہر کے اُس کنارے، اسٹیشن کے پاس ٹھہرا ہوں، ظہر کی نماز اسی مسجد میں پڑھی، اس کی تھوڑی دیر کے بعد محمد علی خاں وہی پرچہ میرا لے کر آئے مجھ کو دیا، میں سمجھا جواب ہے، اس کو کھول کر دیکھنے لگا، اتنے میں وہ پھر غائب ہو گئے۔ میں نے خیال کیا کہ صاحبزادہ صاحب نے جواب لکھنا مناسب نہیں جانا، وہی پرچہ پھر دیا ہے، یہ اشارہ اس بات کا ہے کہ لمانا غیر ممکن ہے، واپس جاؤ، میں جواب لےنے ہی کو غنیمت سمجھ کر باہر سے مرزا صاحب رحمہ حضرت شاہ غلام علی صاحب کی شیح پُرفتوح پر فاتحہ پڑھ کر واپس آیا، دو بجے قیام گاہ پر پہنچا، آتے ہی کھانا کھایا، اب پانی اس شدت کا برس رہا ہے کہ تار ہی نہیں ٹوٹتا، گویا ساون بھادوں کا سامینہ ہے۔ جھڑی لگ گئی ہے، خلائیر کرے، اگر یہی حال رہا تو کوئی کام پورا نہ ہو سکے گا۔

روز سنبھہ ۲۴ رجب۔ آج بارش کے آثار نہیں ہیں۔ صبح

کو حوائج ضروری سے فارغ ہو کر مولوی نذیر حسین صاحب

کی درسگاہ گیا، حسب معمول گیارہ بجے تک شریک درس رہا، اس کے بعد قیام گاہ پر واپس آیا، دو بجے بازار گیا، کچھ چیزیں یعنی تھیں وہ چیزیں لیں، عصر کی نماز فتح پوری میں پڑھی، اس کے بعد مولوی

نذیر حسین صاحب کی مسجد پر آیا۔ مولوی صاحب آئے نہ تھے۔ تھوڑی دیر کے بعد وہ آئے، میں نے ذکر کیا کہ میرا ارادہ جانے کا بہت جلد ہے، میں چاہتا ہوں کہ مجھ کو اجازت آپ بھی عنایت کریں، سن کر فرمایا بہت اچھا بہت بہتر ہے، آپ نے جو جو کتا میں حدیث کی پڑھی ہیں۔ وہ سب لکھ لائیے، میں لکھ دوں گا۔ اس کو بہت خوشی کے ساتھ کئی بار کہا، ”بہت اچھا“ بہت بہتر، میں ضرور لکھ دوں گا۔ اس وقت مجھ کو اس بات کا بہت ہی افسوس ہوا کہ میں اپنی سند حدیث کی لیتا نہ آیا، ورنہ وہی دکھا دیتا، اسی پر وہ بھی لکھ دیتے، مجھ کو اس بات کا بہت ہی افسوس ہے، میں اُن کے پاس مغرب تک بیٹھا رہا، باتیں کرتے رہے، میں نے پوچھا کہ آپ نے سید صاحب (سید احمد بریلویؒ) کو دیکھا ہے، کہنے لگے، ہاں دیکھا ہے، جب وہ سفر کلکتہ سے لوٹے تھے اس وقت میں نے پٹنہ میں اُن کو دیکھا ہے، اس زمانہ میں، میں یوسف زینبی پڑھتا تھا اس کے بعد سید صاحب دہلی آئے، یہاں بہت کم ٹھہرے، مولانا محمد اسماعیل صاحب (مولانا شاہ اسماعیلؒ) ٹھہر گئے تھے، قریب پانچ چھ مہینے کے یہاں رہے، جب مرگاف صاحب کلکتہ سے آئے تو وہ یہاں سے استعجالاً چلے گئے۔ کیونکہ کلکتہ میں اس سے اور مولانا سے کچھ بحث ہو گئی تھی، معلوم ہوا کہ مولوی صاحب (مولوی سید نذیر حسین صاحب) دہلی کے اصل باشندہ نہیں ہیں، صوبہ بہار کے رہنے والے ہیں۔ مغرب کی نماز میں نے وہیں پڑھی، اس کے بعد قیام گاہ پر واپس آیا۔

روز چہار شنبہ ۲۵۔ رجب۔ صبح کو اٹھ کر نماز و تلاوت و حواج ضروری  
شیخ احمد پانی کی سرانے سے فراغت کر کے درس گاہ گیا۔ معلوم ہوا کہ آج میاں صاحب کی  
 کہیں دعوت ہے، اس وجہ سے نہیں آئے، درس نہ ہو گا۔ وہاں سے واپس ہوتے ہوئے شیخ احمد  
 پانی کی سرانے دیکھی، نہایت صاف و دل کشا ہے، اس سے ملحق ایک مسجد ہے، اس میں پیر جی عبدالرزاق  
 صاحب، مولانا رشید احمد صاحب کے مریدوں میں ہیں، ان سے ملنے گیا، وہ نہ تھے، وہاں سے واپس آیا۔  
 ارادہ ہوا کہ آج مولوی سلیم الدین خاں صاحب  
مولوی سلیم الدین خاں بن مولوی رشید الدین خاں سے مل آؤں، یہ مولوی رشید الدین خاں  
 صاحب مرحوم کے صاحبزادے ہیں، اُن کے یہاں پرانا کتب خانہ اچھلے ہے، اور شاید جدا بھی کرتے ہیں،  
 ان کا مکان دریافت کیا تو معلوم ہوا کہ ملیں خانہ، چٹائی قبر سے آگے کالی مسجد کے قریب ہے، یہ بھی

دیانت ہوا کہ مولوی سلیم الدین صاحب کا دو بیٹے ہوئے انتقال ہو گیا، ان کے ایک صاحبزادے تھے رضی الدین خاں، ان کا مولوی صاحب مرحوم کے سامنے ہی انتقال ہو چکا تھا، ان کی اولاد خردسال ہے، مجھ کو نہایت ہی افسوس ہے۔

اب وہاں جانا بے لطف سمجھ کر یہ ارادہ کیا کہ شیخ حسین بخش صاحب کے مدرسے کی سیر کرنی چاہیے، یہ مدرسہ جامع مسجد بازار میں بنجا ورخاں کی چوٹی کے آگے ہے، وہیں سے روشن الدولہ کے کفرہ ہوتا ہوا سیرھا جامع مسجد کے پاس آ نکلا، اور جامع مسجد کی پشت پر ہو کر جامع مسجد بازار پہنچا مدرسہ نہایت پرتکلف ہے، مسجد بے اور مسجد کے گرد اسی سے ملحق مکانات و حجرے خوب صورتی کے ساتھ بنے ہوئے ہیں، ان میں مدرسین و طلبہ رہتے ہیں، مدرسہ کا خرچ دو سو روپے ماہوار ہے، آدنی کا کوئی کافی ذریعہ نہیں ہے، چندہ سے چلتا ہے، کچھ محمد و آدنی مقرر بھی ہے، چار مدرس ہیں اور پانچ مددگار۔

مولوی عبدالعلی صاحب مدرس اول مولوی عبدالعلی صاحب ہیں، یہ مسجد کے شرقی و جنوبی گوشہ کے مکان میں رہتے ہیں، وہیں درس دیتے ہیں، ذوی الحجہ سنہ ۱۲۸۰ سے یہاں آئے ہیں، پیشتر مراد آباد و سہارن پور میں مدرس تھے۔ مولوی فیض الحسن و مولانا قاسم و مولانا احمد علی صاحب مرحومین کے شاگرد ہیں، مولانا محمد قاسم صاحب سے زیادہ تر تلمذ ہے۔ انہی کی صحبت میں زیادہ رہے ہیں، انہی سے ارادت ہے، آدنی خلیق سنجیدہ بے تکلف سادہ مزاج ہیں۔ خود داری و پندار سے بالکل کنارہ کش، صورت سے علمائے دین کی شان معلوم ہوتی تھی، جب میں گیا تو صبح مسلم کا سبق ہو چکا تھا، طلبہ سے باتیں کر رہے تھے، مجھ سے نہایت شگفتہ پشانی کے ساتھ ملے، تعارف بعد مجھ سے کہا، اگر اجازت ہو تو میں ایک سبق اور پڑھا دوں، اس کے بعد سنن ابن ماجہ کا سبق شروع ہوا، دیر تک پڑھاتے رہے، اس آثار میں میں اٹھا، مجھ سے کہا کہ آپ تھوڑی تکلیف اور کیجئے، میں بیٹھ گیا، تھوڑی دیر میں سبق ختم کیا اور طالب علموں سے کہہ دیا کہ باقی سبق سہ پہر کو ہوں گے، پھر مجھ سے نہایت لطف اور بے تکلفی سے باتیں کرنے لگے۔ میرے واسطے چائے بنوائی اور اصرار کے ساتھ پلاتے رہے، پان خود نہیں کھاتے، مگر میرے واسطے خاص کر منگوائے، باوجود اس کے کہ میں منع کرتا رہا، ان کے اس توافع اور اکرام کی وجہ سے میں زیادہ بیٹھا، بارہ مجھ کو دین بج گئے۔

## سید صاحب کے لوگوں کے حالات

دبیر تک حضرت سید صاحب کے حالات ذکر کرتے رہے، مولانا قاسم صاحب کے حالات بیان کرتے رہے، یہ بھی

کہا کہ اگر مولانا قاسم صاحب کے حالات اور ان کے علم کا مشاہدہ میں نے خود نہ کیا ہوتا تو انگلہ زمانے کے اکابر کے حالات افشاء معلوم ہوتے، مولانا رشید احمد صاحب کے نسبت کہنے لگے کہ ایسے لوگ اب روئے زمین پر ڈھونڈنے سے نہیں ملیں گے، یہ بھی قصہ انھوں نے بیان کیا کہ مولوی سید الدین ایک معمولی استعراؤ کے آدمی سید صاحب کے دیکھنے والوں میں ان کے قافلہ کے تھے، سہارن پور میں رہتے تھے، وہ بھی جیسا سید صاحب غفران مآب کے علی العموم مریدوں کا حال ہے، نہایت باخدا اور پچے مسلمان تھے، ان کے بیٹے سے کسی دوسرے شخص سے جھگڑا ہو گیا، اور نوبت بدالت سہنی، فریق ثنائی نے مولوی صاحب کو گواہی میں لکھ دیا، مولوی صاحب کو جانا پڑا، اور بلا لحاظ واسطہ پداری کے اپنے بیٹے کے مخالف گواہی دی، وہ آخر میں نابینا ہو گئے تھے، اور باوجود پیرانہ سالی کے ہر روز کسی بچہ کو ساتھ لے کر مدرسہ پڑھتے آیا کرتے تھے، کچھ سنتے تھے، کچھ پڑھتے تھے، ہمیشہ ان کا شیغل رہا، میں نے ایسے وقت میں دیکھا ہے کہ نابینا ہوجانے کے بعد ان کی آنکھیں روشن ہو چکی تھیں، اور خود بلا واسطہ کسی کے پھرتے تھے، اس کا قصہ مولوی ثابت علی صاحب عجیب بیان کرتے تھے، وہ سہارن پور میں مدرس ہیں، اور میرے دوستوں میں ہیں۔ وہ کہتے تھے کہ مولوی صاحب مرحوم اکثر کلام مجید پڑھا کرتے تھے اور رویا کرتے تھے، ایک مرتبہ میں دیکھتا کیا ہوں کہ وہ خود نمود چلے آ رہے ہیں، ان کی آنکھیں روشن ہیں، میں نے پوچھا حضرت یہ کیا بات ہے، معلوم ہوا کہ آج بھی حسب معمول کلام مجید پڑھ رہے تھے اور رویا کرتے تھے، آنسو جیسے ہی پونچھے آنکھیں روشن تھیں۔

یہ بھی قصہ مولوی عبدالمعلی صاحب نے بیان

## اخلاقی اغطا اور مذہبی تفریق کا ایک عبرتناک قصہ

کیا کہ سبزی منڈی بیہاں سے بہت قریب

ہے، اس خلد میں ایک مولوی صاحب آکر رہتے تھے، وہ غیر تھلہ تھے، دن کو میاں صاحب کے مدرسہ میں رہتے تھے، اور رات کو وہاں کرایہ سے مکان تھا، اس میں ایک بیوی صاحب بھی تھیں، اسی خلد میں ایک کبیر اتن میاں جی رہتے تھے، وہ پابند اوقات تھے، خلد کے لوگ ان کی تعظیم کرتے تھے، ایک دن ایک بڑھیا نے ان سے آکر کہا کہ مولوی صاحب کی بیوی نے آپ کو بلایا ہے۔ کھڑے کھڑے ذری کی ذری کن جائے

میاں جی صاحب گئے، پردے کے پاس بیوی صاحب نے آکر کہا کہ آپ باخدا آدمی ہیں، مجھ کو اللہ اس ظالم کے پیچھے سے چھڑائیے، انھوں نے کہا خیر ہے، اس نے کہا خیر کہاں شر ہے، میرا پیر ہے، میں اس کی مرید، میرے خاوند موجود ہیں، دھوکے سے بیچھ کو نکال لایا ہے، میاں جی صاحب کو سن کر نہایت ہی تعجب ہوا، اور وقتی تعجب کی بات ہے، میں نے یہاں تک جب قصہ سنا تو مجھ کو عجب حیرت ہوئی، مولوی صاحب فرمانے لگے کہ میاں جی نے اس کی تسلی تشریح کی، اس کے بعد چلے آئے، لیکن موقع کے منتظر رہے، ایک دن مولوی صاحب سے خلوت میں کہا کہ مجھ کو تنہائی میں آپ سے ایک راز کہنا ہے بشرطیکہ وہ کسی پر ظاہر نہ ہونے پائے، آپ تک رہے، انھوں نے کہا فرمائیے، میاں صاحب نے کہا کہ میں بھی آپ کا ہم مذہب ہوں، مگر حضرت کیا کہیے اس محلہ کے لوگ ایسے سخت ہیں، آپ جانتے ہیں کہ یہ لوگ آدمی مار ڈالتے ہیں اور کسی کو کانوں کان خبر نہیں ہوتی، اگر میں انہار کروں تو خدا جانے میری کیا حالت ہو، مولوی صاحب نے کہا خیر یہ بہت مناسب ہے، آپ اپنا مطلب کہئے، انھوں نے کہا اصل یہ ہے کہ اس محلہ میں ایک عورت سے مجھ کو کمال درجہ کی الفت ہے، لیکن اس کے خاوند موجود ہے، میں چاہتا ہوں کوئی ایسی تدبیر ہو کہ وہ میرے قابو میں آجائے اور ثلوت میں بھی جائز ہو، انھوں نے کہا کہ یہ کوئی دشوار امر نہیں ہے، یہ لوگ یعنی حنفی المذہب مستحل الدم ہیں، ان کا مال مال غنیمت ہے، ان کی بیویاں ہمارے واسطے جائز ہیں۔ آپ قابو میں لاسکتے ہوں تو شوق سے لائیے، انھوں نے کہا بس مجھ کو یہی چاہیے تھا، اور وہاں سے چلے گئے۔ دوسرے وقت محلہ کے غلام سے یہ قصہ بیان کیا، اور یہ شرط کر لی کہ ان کو جان سے نہ ماریں، ان لوگوں نے اس کے خاوند کو بلا بھیجا، جب مولوی صاحب نماز کے واسطے آگے بڑھے تو ایک شخص نے نہایت درستی کے ساتھ ان کا ہاتھ پکڑ کر کھینچ لیا اور نہایت ہی مہمت کی اور خاوند اپنی جو رو کو لے کر چلا گیا، یہ قصہ حال ہی کا ہے۔ مجھ کو اس کے سننے سے عورت کے نکال لانے پر اتنا استعجاب نہیں ہوا جتنا ان کا حنفیہ کے متحل الدم سمجھنے پر تعجب ہوا، باوجودیکہ اس میں کچھ نہیں ہے، بھوپال میں عبد اللہ نابینا کہتا ہے کہ دنیا میں صرف ڈھائی مسلمان ہیں، مولوی محمد بشیر صاحب حنفیہ کو مشرک سمجھتے ہیں، القومہ دو بجے میں وہاں سے آیا، اگر کھانا کھا کر نماز پڑھی، اس کے بعد مولوی نذیر حسین صاحب کے یہاں گیا، اس وقت بھی درس نہیں ہوا، وہاں سے آکر چاندنی چوک گیا، کچھ چیزیں یعنی تھیں، یہاں یہ بات علی العموم دیکھی گئی کہ دوکاندار قیمت زیادہ نہیں کہتے، اور اکثر ایک ہی بات کہتے ہیں، لکھنؤ میں اور یہاں دونے کا بل ہے۔ وہاں سے اگر غازی الدین خاں کی مسجد میں مغرب کی نماز

پڑھ کر قیام گاہ پر آگیا۔

سندِ حدیث کی عبارت | درس گاہ گیا۔ ترجمہ ہو چکا تھا۔ اس کے بعد جتنے سبق ہوئے سر پہنے جب مولوی صاحب گھر جانے لگے تو میں نے وہ پرچہ دیا جس میں اپنے حدیث پڑھنے کا حال لکھا تھا اس کا انصون یہ ہے۔

بِسْمِ اللّٰهِ الرَّحْمٰنِ الرَّحِیْمِ وَبِهِ نَسْتَعِیْنُ  
 الْحَمْدُ لِلّٰهِ وَكَفَى وَسَلَّمَ عَلَیْ عِبَادَةِ الَّذِیْنَ اصْطَفٰ  
 وَبَعْدَ فَا نِی قَرَأْتُ عَلَی شَیْخِنَا الْعَلَمَةَ النُّورِ السَّارِی  
 حَسِیْنِ بْنِ مُحَمَّدِ السَّبْعِیِّ الْاَنْصَارِیِّ اَوْلِیَا تِ الشَّیْخِ  
 مُحَمَّدِ سَعِیْدِ السَّنِیْلِ وَالْحَصْنِ الْحَصِیْنِ الْجَزْرِیِّ  
 وَیَلُوْعِ الْمِرَامِ لِلْحَافِظِ بْنِ حَجْرٍ الْقَسْطَلَانِیِّ وَمَسْلُکَاتِهِ  
 وَالْاَمْهَاتِ الْاَسْرِیْعِ اَعْنَى بِهَا الْجَامِعِ الْكَبِیْرَ لِابِی عِیْسَى  
 التَّرْمِذِیِّ وَالْجَامِعِ الصَّحِیْمِ لِشَیْخِ الْاِسْلَامِ الْبُخَّارِیِّ وَالصَّحِیْمِ  
 لِلْاِمَامِ مَسْلَمِ بْنِ الْحَاجِّ النَّیْشَاطُورِیِّ وَالسَّنَنِ لِابِی  
 دَاوُدَ السَّجِسْتَانِیِّ وَسَمِعْتُ بِحَقِّ قِرَاةِ الْغَیْرِ عَلَیْهِ طَرَفًا  
 مِنْ السَّنَنِ لِلنَّسَائِیِّ وَابْنِ مَاجَهَ الْقَسْرِیِّ وَیَنْبِیِّ وَاجَازَتُهُ  
 نَكْلَ مَا یَجُوزُ لَهُ رَوَايَتُهُ وَیَصِحُّ عَنْهُ دَرَسَ اَیْتِهِ عَنِ الْمَشَیْخِ  
 الْكِرَامِ الْاَجَلَّةِ الْاَعْلَامِ اَجْلَهُمُ السَّیِّدِ الشَّرِیْفِ الْحَمِیْدِ  
 الْعَلَمَةِ الْعَفِیْفِ ذِی الْمَنْهَجِ الْاَعْدَلِ حَسَنِ بْنِ  
 عَبْدِ الْبَارِیِّ الْاَهْدَلِ عَنْ اَبَائِهِ السَّادَةِ وَمَشَاطِحِ  
 الْقَادَةِ وَشَیْخِهِ الشَّرِیْفِ الْعَلَمَةِ مُحَمَّدِ بْنِ نَاصِرِ الْحَافِظِ  
 وَالشَّیْخِ الْعَلَمَةِ اَحْمَدِ بْنِ مُحَمَّدِ بْنِ عَلِیِّ  
 الشُّوْكَانِیِّ عَنِ الْوَالِدِ الثَّانِیِّ سُهَیْلِ الْقَطْرِ الْیَمَانِیِّ

شیخ الاسلام محمد بن علی الشوکانی عن الامام الہمام  
احمد بن القادر الکوبانی رضی اللہ عنہم وعنا  
اجمعین الی آخر السند المختوم المہبوت المحفوظ  
عندی بحفظ شیخنا متعنا اللہ بحیاتہ -

افسوس ہے کہ اگر سند موجود ہوتی تو مجھ کو اس عبارت کے کلمے کی حاجت نہ پڑتی، بہر حال  
مولوی صاحب نے وہ پرچے کر رکھ لیا اور میں قیام گاہ پر آیا۔

پیر حبی عبدالرزاق  
ظہر کی نماز پڑھ کر احمد پائی کی مسجد میں پیر حبی عبد الرزاق صاحب سے ملنے  
گیا۔ یہ بزرگ گنگوہ کے رہنے والے مولانا سلمہ اللہ تعالیٰ (مولانا رشید احمد صنا)

کے مریدوں میں ہیں اور وہی میں سترہ برس سے رہتے ہیں۔ ملاقات ہوئی بیٹھے کلام مجید کی تلاوت کر رہے  
تھے، آدمی بہت معقول ہیں، جب تک صحبت رہی بزرگوں کا تذکرہ کرتے رہے، مجھ سے نہایت حسن  
طن کے ساتھ پیش آئے۔

سندِ حدیث پر تصدیق  
تھوڑی دیر کے بعد میں واپس آیا، اور سند کے خیال میں مولانا نذیر  
حسین صاحب کے یہاں چلا، راستہ ہی میں وہ مل گئے۔ ڈول پر  
کہیں جا رہے تھے۔ ایک خادم ساتھ تھا، مجھ سے کہا کہ میں تمہاری سند لکھ کر قرآن شریف میں رکھ کر  
آیا ہوں، مسجد میں جا کر لے لو، میں مسجد گیا، سند رکھی ہوئی تھی لے کر قیام گاہ پر واپس آیا، خلاصہ  
مضمون سنا کر آیا ہے۔

ان الطولوی عبدالحی بن السید فخر الدین الحسنی قد  
قرأ لصحاح الستة و ملحقاتها علی العلامة المحدث حسین بن حسن  
السبعی الانصاری و طلب منی ایضاً سندھا لئلا یأذوا التوق فاجزت له یا قراء  
الکتب المذکورۃ و تدربہا لانہ اهلہا و احق بہا، الخ

میاں صاحب نے اپنے حسن ظن سے یہ فقرہ سند میں بڑھا دیا ہے، "لانہ اهلہا و  
احق بہا یعنی یہ اس کے اہل اور سب سے زیادہ حقدار ہیں، ورنہ ایسی صورت میں قاعدہ ٹھہرین  
کا یہ ہے کہ یہ فقرہ لکھتے ہیں۔ بالشرط المعتبر عند اهل الحدیث والاثر" یعنی اس شرط کے  
ساتھ جو اہل حدیث کے نزدیک معتبر ہے۔ والحمد للہ علی ذلک۔

وہاں سے آنے کے بعد میں نے ارادہ کیا کہ حضرت مولانا ومولانا گل  
مقددائے ارباب و تہذیب شاہ عبدالعزیز صاحب روح اللہ روح کے

مدرسہ کی زیارت کروں، جس میں ہمارے بزرگوں نے یکے بعد دیگرے استفادہ کیا ہے اور جس کی خاکروبی  
کو فخر و سعادت سمجھا ہے، حضرت شاہ محمد واقع قدس سرہ حضرت شاہ ولی اللہ رحمہ کے وقت میں تشریف  
لائے۔ ان کے بعد شاہ ابوسعید صاحب، مولوی محمد نعمان صاحب، حضرت سید محمد معین صاحب کے  
بعد دیگرے آئے، اس کے بعد شاہ عبدالعزیز صاحب کے وقت میں حضرت مولانا شاہ سید قطب اللہ  
صاحب تشریف لائے، ان کے بعد مولانا سید محمد اسحاق صاحب، ان کے بعد مولانا سید احمد صاحب  
قدس اللہ اسرار ہم آئے اور فائدہ حاصل کیا، جس کو تمام عالم جانتا ہے۔

یہاں سے جامع مسجد اور اس کے آگے چلتی قبر تک گیا، جتنی قبر سے دور تھے ہیں، ایک داہنے  
ہاتھ کو وہ سیدھا خانقاہ کو گیا ہے۔ دوسرا بائیں ہاتھ کو، اس راستہ پر بہت دور تک چلا گیا، آگے بڑھ کر  
بائیں ہاتھ کو کوچہ نولاد خاں کو ٹرک گئی ہے، وہ سیدھی کلاں محل تک چلی گئی ہے۔ کلاں محل میں ہمارے  
شیخ المشائخ مولانا و مقتدا رحمہ اللہ تعالیٰ کا مدرسہ ہے، اس کی حالت کو دیکھ کر خاویۃ علیا و شہنا  
اُنی یحییٰ ہذا اللہ بعد موتہا کی آیت یاد آئی، اللہ اللہ کیا کارخانہ قدرت کی نیرنگیاں ہیں، ایک وہ  
دن تھا کہ عرب و عجم کے لوگ اس مدرسہ میں رہتے تھے اور فائدہ حاصل کرتے تھے، اور آج اس کی یثا  
ہے کہ ویران و خراب پڑا ہے، کوئی رہنے والا نہیں۔

مدرسہ میں پہنچ کر میں نے مولوی سید ظہیر الدین احمد کو تلاش کیا وہ زانخانہ  
شاہ صاحب کی یادگار کے قریب کسی مکان کی تعمیر کر رہے تھے، میں وہاں گیا، اور حضرت  
شاہ صاحب کے زمانہ مکان کی باہر سے زیارت کی۔ اس کے بعد مولوی صاحب طے، تعارف ہوا  
اور وہاں سے کمرہ میں آکر بیٹھے، پہلا انھوں نے اس بات کی بڑی شکایت کی کہ آپ سرانے میں کیوں  
بٹھہرے اور اسی وقت آدمی کو بھیجے لگے کہ اسباب اُٹھالائے، لیکن میں نے معذرت کی اور کہا کہ میں  
کسل جانے والا ہوں، اب اگر اتفاق حاضر ہونے کا ہو گا تو ہمیں ٹھہروں گا، مجھ کو اجنبیت کی وجہ سے  
معلوم نہ تھا، تاہم وہ بہت دیر تک بجائے مخدوانہ شکایت کے برادرانہ شکایت کرتے رہے، پھر اس  
بات پر مصر ہوئے کہ کل دعوت ہم اس کو قبول کیجئے، میں نے اس میں بھی معذرت کی، کیونکہ اس وقت

میرا قطعی ارادہ کل کے جانے کو تھا، آخر کو انھوں نے مجبور ہو کر کہا کہ آج ہی شرب کو کھانا یہاں کھاؤ، میں نے زیادہ انکار مناسب نہیں سمجھا، اور ان کی عنایت کا شکریہ ادا کیا، یہ بزرگ شاہ صاحب کے خاندان سے اس طور پر واسطہ رکھتے ہیں کہ ان کے دادا جناب شاہ رفیع الدین صاحب کے نواسر تھے۔ حضرت شاہ رفیع الدین صاحب کے چھ صاحبزادے تھے، مولوی مخصوص اللہ، مولوی موسیٰ، مولوی مصطفیٰ وغیرہ۔ ان کے اب کسی کے اولاد نہیں ہے۔ ایک صاحبزادی تھیں، بی بی امۃ اللہ ان کے دو صاحبزادے تھے۔ سید ناصر الدین اور سید نصیر الدین، آخر الذکر مولانا محمد احمق صاحب کے داماد تھے، جو مولانا نصیر الدین مجاہد کے نام سے مشہور ہیں، ان کی اولاد نہیں چلی، اور اول الذکر کے ایک صاحبزادہ تھے، سید معز الدین ان کے صاحبزادہ ہیں سید ظہیر الدین احمد۔ انھوں نے اس بات کی کوشش کی ہے کہ ان حضرات کی تصانیف شائع کی جائیں، چنانچہ اکثر رسائل چھپوائے ہیں اور باقی چھپ رہے ہیں، ایک پریس بھی قائم کیلئے، ابتدا میں فاضل حضرت مولانا علیہ الرحمہ کے مدرسہ میں ایک مدرسہ بھی قائم کیا تھا مگر اب نائے زمانہ کی بے التفاتی سے وہ ٹوٹ گیا، آج کل انبیا چھپ کر تیار ہو گئی ہے، اب حضرت شاہ اہل الصاحب کا مطلب چھپ رہا ہے، یہ بہت بڑے حکیم بھی تھے، کچھ کتابیں دکھانے کو گھر سے لائے، ایک مجموعہ میں حضرت شاہ ولی اللہ، حضرت شاہ اہل اللہ، حضرت شاہ عبدالعزیز صاحب کے مکتوبات تھے، جو باہم یا علمائے معاصرین سے کتابت ہوئی تھی، حضرت ابوطاہر مدنی و سید محمد حسین سید لے و بابا عثمان بن فاروق کشمیری کے بھی خطوط تھے، حضرت شاہ عبدالعزیز و سید حسین سید لے کے خطوط ادب کے واسطے قابل دید ہیں۔ قول کجیل بھی اس مجموعہ میں تھی۔ اس کے حواشی کی نسبت وہ کہتے تھے کہ خاص جناب مولانا علیہ الرحمہ کے ہاتھ کے لکھے ہوئے ہیں، بذور البازغہ بھی دیکھنے میں آئی، ایک رسالہ صاحب اللہ بہاری کا فطرۃ الابلہ تھا، بذور البازغہ، حجۃ اللہ البالغہ کے انداز کا رسالہ ہے حکمت الہی میں۔

ان سے یہ بھی معلوم ہوا کہ ہندویوں میں حضرت شاہ صاحب شاہ صاحب کا خاندانی مقبرہ | کے تمام خاندان کے مزار ہیں، شاہ عبدالغنی صاحب بھی وہیں مدفون ہیں، اور حضرت شاہ رفیع الدین صاحب کے سب صاحبزادے اور مولانا اسمعیل صاحب کے فرزند رشید مولوی محمد عمر صاحب اور شاہ ولی اللہ صاحب کی والدہ ماجدہ اور ہندویوں کو جاتے ہوئے راتہ میں سڑک سے کچھ فاصلہ پر حضرت شاہ عبدالعزیز صاحب شکر بار کا مقبرہ ہے، جو حضرت شاہ

عبد الرحیم صاحب کے نانہالی اجداد میں ہیں، افسوس ہے کہ یہ خاکسار اسی ظرف سے گیا۔ اور اس مغزہ میں پنچ کر طبیعت بہت رکی، اور دیر تک وہاں کھڑا رہا، لیکن یہ نہ معلوم تھا کہ حضرت شکر بار کا بھی مزار ہے، مجھ سے بہت بڑی غلطی یہ ہوئی کہ پہلے مدرسہ جاگیران بزرگ سے ملاقات نہیں کی، ورنہ یہ اجینیت نہ رہتی۔

شاہ صاحب کا اصل وطن

یہ بھی معلوم ہوا کہ یہ حضرات اصل باشندے رتنگ کے ہیں، شاہ عبد الرحیم صاحب کے والد ماجد شاہ وجیہ الدین صاحب دہلی تشریف لائے۔ ان کے بعد شاہ عبد الرحیم صاحب نے یہیں قیام قبول کر لیا، شاہ عبد الرحیم جہندیوں میں رہتے تھے، پہلے وہاں آبادی تھی، جہاں ان کے مزار ہیں، یہ خاص حجرہ شاہ عبد الرحیم صاحب کا تھا، وہاں مدرسہ بھی تھا، اور مسجد بھی، وہ سب مندرس ہو گئی۔ یہ مسجد جو اب بے یہ شاہ آخلاق صاحب کے وقت میں کسی ارادت مند نے بنوادی ہے، احاطہ مزاروں کا بالکل شکست ہو گیا ہے، شاہ عبد الرحیم صاحب کے بعد شاہ ولی اللہ صاحب نئے شہر میں تشریف لائے، یہ مدرسہ ان کو دیا گیا اور یہیں رہ پڑے، شاہ عبد الرحیم صاحب کی پہلی شادی سونی پت میں ہوئی تھی، ان سے ایک صاحبزادے ہوئے صلاح الدین، ان سے اولاد نہیں چلی، دوسری شادی سامٹھ برس کی عمر میں حضرت قطب الدین بختیار کاکی، انکی بشارت کے موافق پھلت میں اپنے ایک فرید کے یہاں کی، ان سے دو صاحبزادے ہوئے، شاہ ولی اللہ اور شاہ اہل اللہ، پھلت والوں کا خاندان صدیقی ہے، اور شاہ صاحب کا فاروقی، شاہ اہل اللہ ہمیشہ نانہال میں رہتے، قرابت اس خاندان کی ہمیشہ سونی پت کے سیدوں میں یا پھلت کے صدیقیوں میں ہوا کی ہے، شاہ ولی اللہ صاحب کی بھی دو شادیاں ہوئیں، پہلی پھلت میں ہوئی، شیخ محمد صاحب کی بیٹی سے، جن کے پوتے ہیں شاہ محمد عاشق صاحب ان سے ایک صاحبزادے ہوئے شیخ محمد صاحب، وہ بھی ہمیشہ پھلت میں رہے، دوسری سیدنا اللہ کی بیٹی سے ہوئی، ان سے چار صاحبزادے ہوئے، جو دین کے چار ارکان یا جسد علم کے اربع عناصر تھے، ان حضرات کے حالات بہت دیر تک مولوی صاحب بیان کرتے رہے، میں نے مغرب کی نماز وہیں پڑھی پھر کھانا کھا کر بھی تھوڑی دیر بیٹھا، مولوی صاحب ان حضرات کے حالات میں ایک کتاب لکھ رہے ہیں، وہ دیر تک سنسار رہا۔ اس کے بعد میں نے خدا حافظ کہا، لیکن مولوی صاحب باوجود میرے انکار کے گلی کے نکرہ تک شایعت

میں آئے، وہاں اپنا آدمی لائین لے کر ساتھ کر دیا، چلتے وقت مجھ سے مہمات کی فرمائش کی، اور میں زحمت ہو کر روانہ ہوا، جامع مسجد کے قریب میں نے اُن کے آدمی کو زحمت کیا، کیونکہ لائینیں سڑک پر روشن تھیں، اور راستہ بھی مجھ کو معلوم تھا۔

روز جمعہ، ۲۰۔ رجب۔ آج صبح سے دوپہر تک قیام گاہ میں رہا۔ دوپہر کو کھانا کھا کر جامع مسجد نماز کے واسطے گیا۔ نماز کے بعد چار جگہ وعظ ہونے لگا، میٹر پر مولوی محمد اکبر وعظ کہتے ہیں، یہ بزرگ خفیوں کا خوب خاکہ اڑاتے، دل کھول کر تیرا کرتے ہیں، اس بات پر فخر کرتے ہیں کہ ہدایہ پڑھانے سے توبہ کی ہے، فرماتے تھے کہ آج کون ہے کہ جس نے ہدایہ پڑھانے سے توبہ کر کے کلامِ بید کی تعلیم شروع کی ہو، سب جہنم میں جائیں گے۔

اور وعظ میں ہر ہر بات پر اپنی بڑائی بیان کرتے ہیں، ہر آیت کو اہل دہلی اور اپنے اوپر اتارتے ہیں، اہل دہلی کو نط لیں اور مشرکین سے ملاتے ہیں، اور اپنے تئیں آنحضرت صلی اللہ علیہ وسلم سے عیاذاً باللہ دوسرے صاحبِ میندہ کے پاس بھی اسی طور پر خفیہ کا خاکہ اڑا رہے تھے، لیکن کف لسان کے ساتھ، تیسرے صاحبِ دوسری جانب میندہ کے فخرین و متبعین سب کی خبر لے رہے تھے، اتحادِ قیامِ تعظیہ کے منع کرنے پر سخت سست کہہ رہے تھے، چوتھے صاحبِ حوض پر کچھ منا جاتیں اور نعتیہ غزلیں پڑھ کر لوگوں کو اپنی طرف راغب کر رہے تھے، الغرض ایک ٹرہونگ تھا، اس ٹرہونگے پن کو دیکھ کر نہایت افسوس ہوا، خدا کی مرضی میں کسی کو دخل نہیں، جب سلطنتِ اسلام جاتی رہی تو جس کا جو جی چاہے کیے اور کرے۔

وہاں کی یہ حالت دیکھ کر منشی حسین بخش کے مدرسہ آیا، یہاں نماز مدرسہ حسین بخش میں وعظ ہو چکی تھی اور وعظ کی تیاریاں ہو رہی تھیں، لوگوں کا بہت بڑا ہجوم تھا جامع مسجد سے بھی لوگ صرف وعظ کے سنے کو یہاں آئے تھے۔ مولوی کرامت اللہ صاحب یہاں وعظ کہتے ہیں، ان کے وعظ میں فقر کو بہت دلہنگی ہوئی۔ اول سے آخر تک بیٹھا رہا، یہ بزرگ صوفی مشربِ مسلم ہوتے ہیں عصر کی نماز پڑھ کر چاندنی چوک ہوتا ہوا مغرب تک قیام گاہ پر واپس آیا۔

روز شنبہ ۲۸۔ رجب۔ آج صبح کو اٹھ کر قطب صاحب کی سیر کا ارادہ ہوا۔ اس وجہ سے کھانا جلد کھا کر کھالیا، یہاں سے وہاں تک ایک روپیہ میں یکدہ ہوا، یہ خاکسار

اور برادر صاحب گمری سید خلیل الدین اور عزیزتی محمد صالح سوار ہو کر چلے، دہلی دروازہ سے باہر نکل کر جلیاناً اور کوٹلہ کے درمیان سے منگ گئی ہے، یہیں سے آثار مندرسہ مساجد و مزارت و قلعو جاٹ محلات کے شروع ہوئے، جن کے کھنڈروں پر کائی جھی ہوئی ہے، کوئی رہنے والا نہیں، ٹوٹی چھوٹی عمارتیں پڑی ہیں، کوئی یہ بھی نہیں جانتا کہ ان عمارتوں کو کس کس نے بنایا تھا۔ ہزاروں عمارتیں ہیں جن کے آثار بھی باقی نہیں ہیں۔ مساجد و مشاہد کے آثار اس وجہ سے باقی رہ گئے، کہ وقت ہونے کی وجہ سے وہ توڑی نہیں گئیں، تاہم کتنی مساجد و مشاہد ہیں جو نیست و نابود ہو گئی ہیں، کتنے قلعو ہیں جو سربلنک کٹیدہ ہیں، لیکن تیغراتِ زمانہ سے شکست ہو گئے، ہیں، کچھ دنوں میں ان کا نام و نشان بھی نہ رہے گا، چار میل پر جا کر اسی قسم کے آثار و نشانات زیادہ پائے گئے۔ معلوم ہوتا تھا کہ ایک شہر پیران و خراب پڑا ہوا ہے، جس کے مکانوں کی چھتیں گر گئی ہیں، دیواریں ٹوٹ گئی ہیں، کچھ کھڑی ہیں، کچھ پڑی، انہی میں حضرت نظام الدین اولیا کا مقبرہ ہے، جس کو یہاں کے عرف میں سلطان جی اور نظام الدین کہتے ہیں، پھانگ کے اندر ایک باؤلی بہت بڑی ہے، وہ اسی وقت کی بنائی جاتی ہے، اس کی دیوار بہت اونچی ہے، اس کے کنارہ کندہ ہو کر اندر گئے، بیچ صحن میں فیہ تھا، اس کے اندر مزار مبارک ہے، اس کے گرد سنگ مرمر کا کپڑہ ہے، جس کو شمس الامراء امیر کبیر خورشید جاہ بہادر نے نذر گزارا ہے، سربلنے بلندی پر ایک کلام مجید بخط نسخِ حلی حروف بہت صحیح رکھا ہے، تمام صحن میں سنگ مرمر کا فرش ہے، وہاں سے آگے بڑھ کر دو مقبرے سنگ مرمر کے ہیں، ان پر قبہ نہیں ہے، ان کے کواڑ بھی سنگ مرمر کے ہیں، ان کا کام قابل دید ہے، وہاں طرف والا محمد شاہ کا ہے، ان دونوں کی ساخت اعلیٰ درجے کی ہے، وہاں سے آگے بڑھ کر امیر خسرو دہلوی کا مقبرہ ہے، ان کے مزار کے گرد بھی سنگ مرمر کا کپڑہ شمس الامراء کا بنوایا ہوا ہے، ان مزاروں پر نفاخہ پڑھ کر مسجد دیکھنے کو آئے، اس کے قریب ایک اور سنگ مرمر کا مقبرہ ہے، اس میں تین قبریں ہیں، ایک نواب جہاں آرا بیگم کی ہے، اس کے لوح مزار پر یہ شعر کندہ ہے

بغیر سبز و نیلوشد کے مزار مرا

کہ قبر پوشِ غریباں ہمیں گیاہ بس است

اس کے تلے لکھا ہے، "الفقرۃ الفانیہ جہاں آرا بیگم مریدہ خواجگانِ چشت بہت شاہجہاں بادشاہ: مسجد علامہ الدین غوری کی بنوائی ہوئی ہے، سنگِ سرخ کی، اس کی بلندی و وسعت قبہ و سنگ تراشی کا کام قابل دید ہے"

ہے، دیکھ کر آدمی متحیر ہو جاتا ہے، اس کو دیکھ کر باہر نکلے، ان مقبروں میں مزارات اور کھجی کثرت کے ساتھ ہیں۔ مجاورین یہاں کے نہایت سلیقہ کے ہیں۔ ہمارے جانے سے کچھ غل شور نہیں ہوا، سب بجائے خود بیٹھے رہے کسی نے سوال بھی نہیں کیا، جو دیا وہ لے لیا۔

### قطب صاحب

وہاں سے نکل کر قطب صاحب گئے، قطب صاحب شاہ جہاں آباد سے گیارہ میل ہے، اس مسافت میں کئی قلعے راستہ میں لے، دلہی کی پرانی آبادی

یہاں کثرت سے ہے، شہر آباد ہے، لیکن نہایت بے رونق، جہاں تک نگاہ جاتی ہے سواٹو لے چھوٹے کھنڈروں کے اور کچھ نظر نہیں آتا، ہر چند کہ آبادی کے شروع میں قطب صاحب کی لاٹ ملتی ہے لیکن ہم سیدھے قطب الدین بختیار کاکی کے مزار پر گئے، راستہ ہی میں مجاورین نے یکے کے ساتھ دوڑنا شروع کیا،

شہر میں پہنچ کر اور کھجی جمع ہو گئے، مزار کے پاس پہنچ کر انبوه ہو گیا، سالکوں نے دست درازی شروع کی، اس مقبرہ میں چار دیواری کی عمارت بھی سنگ مرمر کی ہے، قبہ نہیں ہے، اس کے گرد پیش صد باقر ہیں، وہاں فاتحہ پڑھ کر نکلے، مسجد وغیرہ دیکھیں، سالکوں کا انبوه ساتھ تھا، جو کچھ ہو سکا وہ ان کو دے کر نیکل عقب گذاری کی، وہاں سے بہادر شاہ خاتم السلاطین کے مسرت محل کو عبرت کی نگاہ سے دیکھتے ہوئے باہر آئے، باہر ایک مسجد میں فلہر کی نماز پڑھی، بھائی جی وہاں ٹھہر گئے، میں اٹھا مسجد کھینچنے کو، بازار ہونا ہوا شہر سے باہر نکلا، جہاں پیروہ مسجد ہے، جہاں پھول والوں کی سیر ہوتی ہے، مسجد کے گرد پیش مزار ہیں، مسجد بلا محراب و ستون کے ایک بلند مقام پر ہے نیچے اُس کے چھیل ہے، اور اس پر سایہ دار درخت ہیں، اگر درتفع چوڑہ ہے، اس کے نیچے حوض میں مسجد ہے، یہ مقام نہایت ہی دلکش و فرحت بخش مہبط انوار الہی ہے، وہاں جانے سے طبیعت منشرح ہوتی ہے، ایک مہر آدمی وہاں ایک کوٹھری میں بیٹھا ہوا تھا، اس سے معلوم ہوا کہ اس مسجد میں حضرت معین الدین <sup>حسینی</sup> خواجہ بزرگ اور حضرت قطب الدین بختیار کاکی تشریف رکھتے تھے، اور اولیاء کبار اس وقت جمع ہوتے تھے، واقعی عجیب جگہ ہے، جیسی دلچسپی مجھ کو یہاں ہوئی اس وقت تک کسی مقام میں نہیں ہوئی،

اس پیر مردے میں نے شیخ عبدالحق محدث دہلوی کے مقبرہ کو پوچھا، اس نے وہیں سے بیٹھے بیٹھے ایسا پتہ دیا کہ باوجود کوشش کے میں وہاں تک نہ پہنچ سکا، بلابالغہ میں نے اس وقت اپنی پوری ہمت سے کام لیا، اور کم سے کم اس چھیل کے گرد پیش کھنڈروں کو روندنا مزاروں کو پھانٹنا اتنا چلا کر کوس

بھر سے زیادہ مسافت پڑ گئی، اور میں تھک گیا، پھر کوئی آدمی بھی نہ ملا، جس سے نشان پوچھتا، اولیاً مسجد سے اتنا دور نکل گیا کہ پھر لوٹنے کی ہمت نہ ہوئی، حالانکہ بعد کو معلوم ہوا کہ اولیاً مسجد کے پاس ان کا مزار تھا، وہاں سے آنکھ بھاڑ کر جدھر میں دیکھتا تھا۔ سوا کھنڈروں کے اور کچھ نظر نہ آتا تھا، مجبور ہو کر وہاں سے بازار ہوتا ہوا اس جگہ پر واپس آیا جہاں بھائی جی اور محمد کو چھوڑ گیا تھا، پھر جم سب یکے پر سوار ہوئے، اور واپس چلے۔

**قطب مینار** | قطب صاحب کی لاٹ پر پہنچ کر پھر اترے، اس کی عمارت قابل دید ہے۔ یہ مسجد کا ایک مینار ہے، جو پرتھی راج کے بت خانہ کو توڑ کر بنوایا جاتا تھا، اس کے تاجخانہ کے نشانات بھی مسجد کے زینہ میں اب تک موجود ہیں ایک مینار صرف بنا تھا، دوسری میں لگا لگا تھا، کچھ محرابیں بن چکی تھیں کہ داعی اجل نے بانی کو پکارا، اور وہ جاں بحق تسلیم ہوا۔ مجھ کو یاد پڑتا ہے اس مسجد کی شمس الدین اشمس نے بنیاد ڈالی تھی، اگر بن جانی تو تمام عالم میں بے مثل عمارت ہوتی، مسجد اباصوفیہ کی اس کے سنانے کوئی حقیقت نہ ہوتی۔ ولید بن عبد الملک کی مسجد جو دمشق میں ہے لوگ بھول جاتے، اس وقت اس کے صرف ایک مینار کو دیکھنے یورپ سے لوگ آتے ہیں۔ باوجودیکہ دو کھنڈ اس کی آثار لی گئی ہیں، لیکن اب بھی اتنا مرقع ہے کہ اس کے برابر اور کوئی مینار مرتفع نہ ہوگا۔ تین سو سے زائد زینے ہیں، ان سب باتوں کے قطع نظر کر کے سنگ تراشی کا کام دیکھئے تو عقل حیران ہوتی ہے، آذر ہوتا تو وہ بھی دیکھ کر مبہوت ہو جاتا، میں نے سانچی کا نا کھڑہ کی عمارتیں بھی ہیں، جو حضرت علیؑ علیہ السلام سے تقریباً چھ سو برس پیشتر کی عمارتیں ہیں، اور سنگ کو موم کر دیا ہے۔ لیکن میرے نزدیک اس کے سنانے اس کی کوئی حقیقت نہیں۔ اہرام مصری کا نام ہی نام ہے، وہ انگھڑے جوڑ عمارت اس کی برابری کیا کر سکتی ہے، سیاحوں نے مان لیلے کہ یہ عمارت لاتانی ہے، اس کے داہنی طرف ایک بہت مرتفع دروازہ ہے، اس کے اندر ایک وسیع گنبد ہے جس کا کام تعبیر مینار کا سا ہے۔ اس کو دیکھ کر بھی حیرت ہوتی ہے۔ اس کو علار الدین غوری کا بتلاتے ہیں، مجھ کو اس میں تاثر ہے۔ اس مقام پر تاریخ فرستہ دیکھنی چاہیے یا آثار الصنادید مصنفہ ڈاکٹر سید احمد خاں بہادر، ناظرین! یہ عمارتیں ایسی نہیں ہیں جن کے پورے پورے حالات

کوئی بیان کر سکے، اور کوئی شاید بیان کر سکے، لیکن میں معترف ہوں کہ ایک شہر بھی ان کے واقعی حالات کا فہم سے بیان نہیں ہو سکتا، اور وہ شخص کیا بیان کر سکتا ہے جس نے ان کو آنکھ بھر کر بھی نہ دیکھا ہو، جس نے ایسی آنکھ سے دیکھا ہو جس میں آنسو ڈبڈبائے ہوئے ہوں۔ کوئی پوپزین یا ہندو جتیلیں ان کو تماشا گاہ سمجھتا ہو تو ہو لیکن میں کیا تمام مسلمان ان کو مرتعِ عبرت یا افسانہٴ حسرت خیال کرتے ہیں، مسلمانوں کو اس سے زیادہ کیا حسرت کا مقام ہو گا کہ وہ ان اقبال مندویوں کے مقابلہ اپنی حالت کو حقیقی ادا بار میں پاتا ہے۔ سچ ہے ملک و دولت میں کسی کا اجارہ نہیں، "یرثعنا من یشاء" مع اوست سلطان ہرچہ خواہد او کند

منصور علی خاں کا مقبرہ | وہاں سے پھر سوار ہو کر کاخانہٴ قدرت کی نیرنگیوں کو چپ و راست چشمِ حسرت سے دیکھتا ہوا پھر چلا، تقریباً چھ میل نکل کر منصور علی خاں کا مقبرہ ملا، یہ نہایت عالی شان مقبرہ ہے، اس کا منہ بہت وسیع ہے، اور اندر وسط میں مقبرہ ہے۔ پھانگ کے قریب سنگِ سرخ کی مسجد ہے، مقبرہ بھی سنگِ سرخ کا ہے، سنگِ مرمر کی گوٹ اور تحریریں قابلِ دید ہیں سنگِ تراشی اور لداؤ کا کام نظارہ سے متعلق ہے، ایک عمارت ہو تو اس کی تعریف کی جائے، ایک کو دیکھ کر ایسی حیرت ہوتی ہے کہ دوسری بھول جاتی ہے۔

میں باوجودیکہ دو ہفتہ برابر کوشش کرتا رہا، تاہم بہت سی عمارتیں دیکھنے کو چھوٹ گئیں، سید حسن رسول نما کامزارا جمیری دروازہ سے باہر پہاڑ گنج کے آگے پنج کٹھنوں میں ہے، باوجود آرزو کے وہ بھی نہیں دیکھ سکا، حضرت نصیر الدین روشن چراغِ دہلی کا مزار سلطان جی سے کچھ فاصلہ پر راستے سے دور بڑی دشوار گزار جگہ میں ہے کہ کیہ آسانی سے نہیں جاسکتا، اسی کے قریب کچھ مہٹ کر حضرت سید نور محمد بدایونی کا مزار ہے۔ ان مزاروں پر بھی نہیں جاسکا۔ شیخ عبدالحق دہلوی کے مزار تک بھی نہیں پہنچ سکا، حضرت شیخ محمد عابد سانی کا مزار قدم شریف سے کچھ آگے ہے، لیکن اب وہ بالکل مرٹ گیا ہے، وہاں بھی جانا نہیں ہو سکا، ان مزاروں کے سوا اور مزاروں کی گنتی نہیں ہو سکتی، اس خاکِ پاک سے ایسے بزرگ، یہ لوگ نکلے ہیں، اور اسی خاکِ پاک میں مدنون میں جن کا شمار نہیں ہو سکتا۔

ماتم | لے دئی اب ہم تجھ سے رخصت ہوتے ہیں، لے مرتعِ عبرت، لے نازیبا، غیرت لے افسانہٴ

حسرت، اے آئینہ حیرت، اے مسلمانوں کی گذشتہ اقبال مندلیوں کے نمبے، اے لوق و دوق صحرا  
 اے مسلمانوں کی مگڈروں کی ٹاپوں سے روندے ہوئے میدان، اے وحقیقت مسلمانوں  
 کی خاکِ پاک، تیرا وہ پرانا جاہ و جلال کہاں، وہ لوگ کہاں ہیں جو تیری  
 زینت کے باعث تھے، جو تیرے آسمان کے ستارے تھے، تیرے وہ  
 دلاور کہاں ہیں جو راجپوت اور راجپور بہادروں کی صفیں درہم برہم کر دیتے تھے،  
 تیرے وہ بزرگانِ دین کہاں ہیں جن سے روحانیات اور ملائکہ مصافحہ کرتے تھے، وہ اہل کمال کہاں ہیں  
 جن سے استفادہ کرنے کو سارے جہاں کے لوگ آتے تھے، ہائے دلی، ہائے مردہ قوم کی یادگار دلی  
 تو وہی ہے جس میں قطب الدین ایک کاتبور، شمس الدین التمش کی اولوالعربی، غیاث الدین بلبن  
 کی تدبیر مسلمانوں کے ظفر و اقبال کا نمونہ تھی، تو وہی دلی ہے جس کے خلجی و تغلق قراں رواؤں کی مٹو  
 تمام عالم میں ضرب المثل تھی، تو وہی دلی ہے جس کے لعل و گوہر دربارِ اکبری کے زینت و زینت تھے، اے  
 خاکِ پاک دلی تجھ میں سیکڑوں خانقاہیں اور مدرسے تھے، ان بزرگوں کو توہی نے اپنے آغوشِ تربیت  
 میں پالا تھا۔ جن کی جوتیوں کی خاک ہماری آنکھوں کا سرسب ہے، ہائے دہلی یہ تیرا مٹیہ نہیں ہے، قوم  
 کا مٹیہ ہے، اے ہماری شامت اعمال کی برباد شدہ دلی کیا پھر ہم تیرا پھلا جاہ و جلال دیکھ سکتے ہیں،  
 ہم میں وہ فاروقی جلاوت، خالدی جرأت، قومی اتفاق، اسلامی جوش، انسانی بہدردی اب کہاں آسکتی  
 ہے:

افسوس کہ گلرخان کفن پوشش شدند  
 وز خاطر یک و گرفتار موش شدند  
 آنا کہ بصد زباں سخن می گفتند  
 آیا چه شنیدند کہ خاموش شدند

ان میں تہوہر تھا، ہم میں جبین ہے، ان میں جرأت تھی ہم میں نامردی ہے، ان میں قومی اتفاق  
 تھا، ہم میں نفاق، وہ پر جوش تھے، ہم خاموش، ان میں انسانی بہدردی تھی، ہم میں بیدردی  
 وہ دین و دنیا کو تو ہم سمجھتے تھے، ہم برہم، وہ غیور تھے، ہم بے غیرت، ان میں فخر نہ تھا، ہم میں کبر ہے۔  
 فریبِ حسن سے بگرو مسلمان کا چلن بگڑا خدا کی یاد بھول لائیں، بت بربن بگڑا

لے ناظرین! کیا ایسی قوم جو متصف بصفات بالا ہو کبھی گر سکتی ہے، اور کیا ایسی قوم جس میں نقائص ہوں کبھی اُبھر سکتی ہے، کیا مردہ بدن میں روح اعادہ کر سکتی ہے، کیوں نہیں کہتے نہیں جب تک ہم بھی دین و دنیا کو توام نہ سمجھیں، دنیاوی کاموں کے ساتھ دینی اغراض متعلق نہ کریں، نہیں کر سکتی ہاں کر سکتی ہے۔ لے اللہ! لے منشی و معبد تجھ میں سب قدرت ہے، تو نے عزیر علیہ السلام کی ویران قیام گاہ کو از سر نو سبز کر دیا، تو نے عزیر کے مردہ بدن میں روح پھونکی تو نے ہمارے غظامِ ریمیم پر اکسار لٹم کیا، تو نے اصحابِ کہف کے صد ہا سال کے مردہ بدنوں میں روح اعادہ فرمائی، تو نے طیور الرجب کو متفرق الاجزا ہو جانے پر زندہ کر کے اپنی قدرت کا تماشہ دکھایا، تو نے مسیحؑ کو بے باپ کے پیدا کیا تو نے مسیح کو یہ قدرت دی کہ وہ تیرا نام لے کر مردہ کو زندہ کر دیتے تھے، تو نے عرب کی مردہ اور جاہل قوموں کو دینِ ابراہیمی ملتِ حنیفیہ سے ہٹ جانے والے لوگوں کو ہمارے رسول مقبول صلی اللہ علیہ وسلم کے انفاسِ مسیح سے زندہ کر کے تمام عالم سے زیادہ متدب کر دیا، تو اس جہانِ فانی کو یکسر نابود کر کے پھر پیدا کرے گا۔ اولمیرا الانسان انا خلقناہ من نطفۃ فاذا هو خصیم مبین ۵ وضرب لنا مثلاً ونسی خلقہ ۶ قال من یحیی العظام وہی ریمیم ۷ قل یمحییہا الذی انشاہا اول مرۃ ۸ وهو بکلّ خلق علیمہ الذی جعل لکم من الشیخ الاخضر ناسا فاذا انتم منه توقدون ۹ اولیس الذی خلق السموات والارض بقادراً علی ان یخلق مثلہم ۱۰ بل اق و هو الخلاق العلیم ۱۱ انما امرہ اذا اراد شیئاً ان یقول لہ کن فیکون ۱۲ فسمی الذی بیدہ ملکوت کل شیء والیہ راجعون ۱۳

اے اللہ! لے ارحم الراحمین! تو اس مردہ قوم کو از سر نو زندہ کر، ان کے دلوں میں اسلامی جو شس، قومی آفاق، انسانی ہمدردی، ان کے بازوؤں میں قوت، ان کے اخلاق میں صلاحیت عطا فرما، پھر تیرے نام پر اپنی جانیں فدا کریں، اور باہم اعدائے یکدگر ہونے کے عوض میں اعضائے یکدگر بن جائیں۔ آمین آمین یا عجیب السائلین۔

## پانی پت

روز یکشنبہ ۲۹ رجب - میں نے شب ہی کو ارادہ کر لیا تھا کہ ۴ بجے کے پینچ پر پانی پت جاؤں گا، اسی واسطے سب اسباب یک جا کر کے رکھوادیا، اور کالے خال کے کبہ دیا کہ تین بجے جگا دینا، لیکن اس وقت ان کی بھی آنکھ نہ کھل سکی، اور اس وقت کے ارادہ میں میں یوں تبدیلی کی کہ ۱۱ بجے دن کو روانہ ہوں۔ یہ خیال کر کے کہ ابھی دیر ہے، مولوی فضل اللہ سے رخصت ہونے چلا گیا، ان سے حکیم عبدالمجید خاں صاحب کے کشتہ ملا وحب البواہر کے نسبت دریافت بھی کرنا تھا، وہاں گیا تو انھوں نے چار کی دعوت کی، واپس آتے آتے وقت نکل گیا، پھر ارادہ ہوا کہ تین بجے کی گاڑی میں روانہ ہوں، چنانچہ اس خیال سے دو بجے اسٹیشن نماز نہرا دا کر کے آگیا، بھائی جی اور محمد بھی آئے، ٹھہرتے رہے، ان کا ارادہ ایک ہفتہ یہاں ٹھہرنے کا ہے، محمد اس عرصے میں ٹاواہ چلے جائیں گے، اور وہ ایک ہفتہ کے بعد سیدھے دیوبند جائیں گے، میرا ارادہ یہ ہے کہ ایک ہفتہ میں پانی پت، انبار، سر بند مہر دیوبند پہنچ جاؤں، پھر میں اور وہ بالاتفاق سہارنپور، رڑکی اور گنگوہہ جائیں گے، اگر منظور الہی ہے، چنانچہ تین بجے گاڑی پر میں سوار ہوا، حسن اتفاق سے اس گاڑی پر مولوی ابراہیم صاحب کرنال کے رہنے والے بھی سوار تھے۔ یہ مولوی عبدالرحمن صاحب پانی پتی کے شاگرد ہیں۔ پانی پت جاتے ہیں۔ ان کی وجہ سے راستہ بھر دلچسپی رہی، اور اجنبیت کی وجہ سے مجھ کو جو دقتیں پیش آنے والی تھیں، ان کا اندیشہ بھی جاتا رہا، راستہ ہی میں عصر کی نمازیں پڑھی، ۶ بجے گاڑی پانی پت پہنچی۔

مولانا عبدالرحمن صاحب پانی پتی | پانی پت دہلی سے ۵۲ میل ہے، اور ۱۱ کر رہا ہے، پانی پت پہنچ کر انھوں نے دو مزدور کئے ایک میرے

واسطے، ایک اپنے واسطے، خود اپنی جائے قیام پر گئے اور میرے مزدور سے کہہ دیا کہ ان کو مولوی عبدالرحمن صاحب کے یہاں لے جاؤ، میں اگر مسجد میں ٹھہرا۔ مولانا عبدالرحمن صاحب بہت کبیرن ہیں وہ مسجد میں نہیں آتے۔ ان کو پانچ چھ برس سے نقرس کا عارضہ ہے، اور ایک سال سے نزول اللہ بھی ہو گیا ہے، کبھی ہنسیوں نہیں آتے، کبھی جھجھجھ آتے ہیں۔ کبھی روز عشر کے وقت، مکان ان کا مسجد سے متصل ہے، زناہ مکان کے بالانائزہ پر رہتے ہیں، اسکی وجہ سے آمد و رفت میں دقت بھی ہوتی ہے، بہت خلوت پسند اور دائم صائم ہیں، اسی مسجد کے ایک حجرہ میں پیر محمد ایک میاں جی

رہتے ہیں، پیر مرد ہیں، انھوں نے میری بہت خاطر کی، بعد عشا کے کھانا لائے، مجھ کو فی الجملہ یہاں تکلیف ہوئی۔ پیٹر سے یہ معلوم نہ تھا کہ یہاں سر اے بھی ہے، ورنہ دو روز کے واسطے وہاں ٹھہر جاتا، معلوم جب ہوا کہ میں یہاں ٹھہر چکا ہوں، اب یہاں سے اٹھنا مناسب نہیں ہے۔

قاری عبدالسلام صاحب | روز دوشنبہ - یکم شعبان - میں کل یہ لکھنے کو بھول گیا کہ اسٹیشن سے آتے وقت میں نے راتے میں چاند دیکھا۔ میرے حساب سے

چاند ۲۹ کو ہوا، لیکن یہاں اگر سنا کہ آج ۳۰ تاریخ ہے، صبح سے دوپہر تک مسجد ہی میں رہا، دس بجے کے قریب اطلاع ہوتے پر مولوی عبدالسلام صاحب آئے، یہ قاری صاحب کے صاحبزادے ہیں، انھوں نے اگر بہت معذرت کی کہ مجھ کو مجھلا آپ کے آنے کی اطلاع ہوئی، ورنہ میں حاضر ہوتا، صبح کی نماز میں آیا تھا، مگر ضرورت شدید کی وجہ سے چلا گیا۔ اس کے بعد انھوں نے قاری صاحب سے اطلاع کی، انھوں نے بعد نماز نظر لانے کو کہا، اس عرصہ میں ایک ہندوم زادے قاضی شاہ اند صاحب کے رشتہ داروں میں مجھ سے آکر ملے، اور چارہ کی دعوت کی، اور ایک شخص مولوی محمد حسین صاحب رام پور کے رہنے والے آج کل قاری صاحب کے یہاں ٹھہرے ہوئے ہیں۔ قرأت سبوح حاصل کرتے ہیں، وہ بھی ملے، ان دونوں بزرگوں نے میری ایسی مدارات کی کہ میں ان کی عنایتوں کا تہ دل سے شکر گزار ہوں، مولوی محمد حسین صاحب سے معلوم ہوا کہ قاری صاحب کو مولانا اسحاق صاحب سے بالاضافہ مسلسل بالاولیہ کی سماعت ہے، حقیقی سماعت انھوں نے منصور سے ہے، اور ان کو مولانا اسحاق صاحب سے، مجھ کو اس بات کے سننے سے نہایت ہی سنج ہوا۔ کیونکہ میں زیادہ تر مسلسل بالاولیہ کے اشتیاق میں آیا تھا، تلہ کے بعد قاری صاحب کی خدمت میں حاضر ہوا، اور مسلسل کی درخواست کی، انھوں نے مسلسل بالاولیہ سنائی، اور یہ بھی کہا کہ مجھ کو بالحقیقہ انھوں نے منصور سے اس کی سماعت ہے، اور ان کو میاں صاحب سے، اور میاں صاحب کو بھی ایک ولایتی سے، اور ان کو حضرت شاہ صاحب سے، اور بالاضافہ مجھ کو مولوی عبد القیوم صاحب کو مولانا اسحاق صاحب سے ہے، اور میاں صاحب کو بالاضافہ شاہ صاحب سے، بعد مفارقت طویل کے حقیقتہ کی نوبت نہیں آئی۔ اس کے بعد میں نے اوائل صحاح ستہ کے سنائے اور اس کی اجازت انھوں نے دی، اور میرے واسطے بایں الفاظ دعا فرمائی کہ اللہ تعالیٰ تمہارے پڑھنے پڑھانے میں برکت دے، اور نیت بخیر رکھے۔ میں نے نہ لکھنے کی درخواست اس واسطے نہیں کی کہ وہ آنکھ سے معذور ہیں،

دوسرے سے لکھوائیں گے تطویل ہوگی، اور مجھ کو رہنا بہت کم ہے، بہر حال جو میری غرض تھی وہ حاصل ہوگئی۔  
 آج کل مولوی صاحب باوجود کبر سن و غدر شدیم کے تین سبق پڑھاتے ہیں، دو سبق  
**مولانا کادرس** تو قرأت سب سے، ایک عورتوں کو اور ایک مردوں کو، اور ایک سبق موطا کا، یہ سبق  
 وہی صاحب پڑھتے ہیں جو رامپور کے رہنے والے ہیں، مولوی صاحب سے زحمت ہو کر میں باہر آیا،  
 اور انہی مخدوم زادہ صاحب کے ساتھ زیارت مشاہد کے واسطے چلا۔

پہلے بوعلی شرف قلندر کے مزار پر آیا، یہ بہت وسیع حظیرہ ہے،  
**پانی پت کے مزارات** اور نہایت آراستہ مقبرہ ہے، اندر سنگ مرمر کا فرش ہے۔ آٹھ ستون  
 اس میں کسوٹی کے تپتے ہوئے ہیں، ان کی تمبر پر فاتحہ پڑھا، اندر ایک مقبرہ ہے اس میں مبارز خاں کی قبر ہے  
 مشہور یہ ہے کہ یہ ان کے محبوب تھے، ان کی قبر پر فاتحہ پڑھا۔

پھر قاضی ثناء اللہ صاحب مرحوم رح کے دولت خانے  
**قاضی ثناء اللہ صاحب کا گھر** پر آیا، بہت بڑے بڑے محلات ہیں، لیکن اب شکست  
 ہو گئے ہیں، ان کے اب کوئی اولاد پسری نہیں ہے، دختر ہی اولاد میں کچھ لوگ ہیں، ان کی خاص  
 نشت کے مکان میں اب مدرسہ اسلامیہ ہے، یہ بیس برس سے جاری ہے، مولوی محفوظ اللہ صاحب  
 نے جو قاضی صاحب کے پوتے تھے۔ ۱۲۹۲ھ میں اس کو جاری کیا تھا، لیکن انسوس ہے کہ ان کا  
 اسی سال انتقال ہو گیا، اور یہ مدرسہ ان کی زندگی میں نشوونما کو نہ پہنچا، مولوی راغب اللہ صاحب  
 اس مدرسہ میں مدرس عربی ہیں۔

یہ بزرگ مولوی نمب اللہ صاحب کے بیٹے ہیں۔ جنہوں نے اول اول اپنی صحت سے لکھنؤ مطبع  
 مصطفائی میں کلام مجید چھپوایا تھا، مولوی راغب اللہ صاحب سے ملاقات ہوئی، بہت تعلق و  
 مروت سے پیش آئے، جس وقت میں گیا ہوں ملا جلال کا سبق پڑھا رہے تھے وہاں سے اٹھ کر مدرسہ  
 قرأت میں آیا، اس کے مدرس حافظ عبد الرحمن صاحب نابینا ہیں، انہوں نے اس ناچیز کی حد سے زیادہ توفیر  
 کی، اس مدرسہ میں اٹھارہ طالب علم باہر کے ہیں، باقی شہر کے۔ حافظ عبد الرحمن صاحب نے باوجود بزرگی  
 طبیعت کے میری فرمائش سے ایک کروع سنایا، یہ اہل علم بھی ہیں۔ قرأت سب سے کے متعدد سبق ان کے  
 یہاں ہوتے ہیں۔

قاضی صاحب کا مزار | وہاں سے آٹھ کرفاضی صاحب کے مزار پر آیا، یہ مزار بھی گونپتہ ہے، لیکن سقف و ستون گنبد وغیرہ کچھ نہیں ہیں، چار دیواری کے اندر ان کا مزار ہے، اور باہر ان کے صاحبزادوں مولوی دلیل اللہ و مولوی احمد اللہ صاحب وغیرہ کا، ان سب میں نے فاتحہ پڑھا۔

خواجه شمس الدین ترک کا مزار | وہاں سے خواجه شمس الدین ترک علیہ الرحمۃ کے مزار پر آیا، یہ شہر سے باہر ہے، یہاں بھی بہت دھوم دھام ہے، فاتحہ پڑھ کر آگے بڑھا، انہی کے مزار سے کچھ دور آگے مولوی غوث علی شاہ صاحب کا مزار ہے۔

غوث علی شاہ صاحب | یہ بہت مشہور بزرگ ہیں، ہمیشہ سیاحت میں ان کی گزری، آخر کو شاہ بوعلی قلندر کے مقبرہ میں قیام فرمایا، اور یہیں انتقال کیا، مزار ان کا وصیت کے موافق شہر سے باہر بنایا گیا، ان پر فاتحہ پڑھا۔

بدر شہید | پھر حضرت امام بدر الدین شہید کے مزار پر حاضر ہوا، یہ شہر سے بہت دور ہے، ان کا مزار بھی بہت آراستہ ہے، ان کے مزار سے کچھ فاصلہ پر ان کے لشکر کے علم بردار حضرت سید علی اکبر کا مزار ہے، یہ مزار بھی بے سقف و ستون ہے، ایک چار دیواری کے اندر ہے، مجھ کو یہ جگہ بہت پسند آئی، بہت دلچسپ ہے، اس شہر میں چار درگاہوں کے واسطے ایک گاؤں معاف ہے، اسی سے ان کے مصارف ہیں۔

شاہ بوعلی قلندر | ایک شاہ بوعلی قلندر کا مزار، یہ سب مزاروں سے زیادہ دھوم دھام کا ہے، دونوں وقت یہاں نوبت کھتی ہے، دوسرا خواجه شمس الدین ترک کا، تیسرا امام بدر الدین کا، چوتھا سید جلال الدین کبیر الاولیاء کا، یہ بزرگ مخدوم صاحب کے لقب سے مشہور ہیں پانی پت کے مخدوم زادے انہی کی اولاد میں ہیں، قاضی ثناء اللہ صاحب بھی انہی کی اولاد میں سے تھے ان کے مزار پر بھی خاکسار حاضر ہوا۔

شہر پانی پت | پانی پت بہت پرانا شہر ہے، غدر سے پیشتر صلح نہیں تھا، اب کرنال میں ہے۔ اس شہر میں ایک سو چودہ مسجدیں ہیں، اور آٹھ سو سے زیادہ حافظ ہیں،

قرآن شریف کے مدرسے بھی کئی ہیں یہ شہر چار حصوں پر منقسم ہے، ایک حصہ انصاریوں کا، ان کے متعلقین اور شاگرد پیشہ ور عایا وغیرہ۔ سب اسی محلہ میں ہیں۔ ان کی معافیاں بھی اسی جانب ہیں

اور رعایا کے مکانات اسی محلہ میں ہیں، تیسرا افغانوں کا، چوتھا راجپوتوں کا۔ ایک حصہ سے نکلے تو بڑے بڑے پھاٹک ملتے ہیں۔ آبادی چھٹی ہے، سب چیزوں کو دیکھ کر مغرب کے وقت مسجد آیا، یہاں آکر مولوی محمد حسین رامپوری، وقاضی عبدالخالق مخدوم زادہ سے لطف و حکایات میں شب بسر ہوئی۔

تین بجے اٹھ کر میں نے احتیاطاً وضو کر لیا اور پانی پت کی

سرہند کا سفر۔ روزِ سہ شنبہ دویم شجوان

آبادی سے نکل کر اسٹیشن آیا۔ گاڑی کے آنے میں بھی

دیر تھی، وہاں جو میں نے خیال کیا تو اسباب میں لنگی نہ تھی، مگر اب اتنا وقت نہ تھا کہ میں جاتا، اور آج کا قیام

بھی نہیں چاہتا تھا، اسی آثار میں چارج گئے۔ تھوڑی دیر کے بعد میں نے اٹھ کر نماز پڑھی، اور ٹکٹ لے کر

گاڑی میں سوار ہو گیا، یہاں سے کمپ انبالہ کے ۱۴ رپڑے، میری رائے یہ ہوئی کہ پہلے سرہند جاؤں پھر

مولوی محمد جعفر صاحب سے ملاقات کروں، شاید وہ روکیں تو وہاں کا جاننا ہلے گا۔ اس خیال سے میں

نے کمپ انبالہ پہنچ کر دوسرا ٹکٹ سرہند کا لیا، یہاں گاڑی بدلی جاتی ہے۔ جو گاڑی کلکتہ سے الہ آباد دہلی

ہوتے ہوئے آتی ہے، وہ سیدھی کمپ انبالہ سے کلاں کا چلی جاتی ہے، جو شملہ کا اسٹیشن ہے، دوسری گاڑی

لاہور جانے والی آتی ہے، اس پر لاہور جانے والے مسافر اس گاڑی سے اتر کر سوار ہو جاتے ہیں۔ کمپ سے

سرہند کا ٹکٹ ۶ روپے ملا، یہاں سے دس بجے روانہ ہوا اور ۱۲ بجے کے قریب سرہند پہنچا، یہاں سے مرقہ مبارک

بہت دور ہے، تاہم یہاں ایک ہو گیا اور میں خانقاہ شریف میں پہنچا۔

یہ خانقاہ شہر سے علیحدہ ہے، اصل یہ ہے کہ سرہند اب بہت ویران ہو گیا ہے، ۱۸۷۰ء سے ۱۸۷۱ء

میں۔ اس وجہ سے آبادی ایک گوشہ میں ہو گئی ہے، بلکہ دو حصوں میں منقسم ہو گئی ہے۔ ایک وہی پرانا

شہر سرہند، دوسرا خانقاہ شریف کے دوسرے جانب ہے۔ اس کا نام سہی ہے، یہ بہت پر رونق

ہے بہر حال خانقاہ شریف پہنچ کر پہلے میں مسجد گیا وہاں ولایتیوں کا ہجوم تھا۔

ظہر کی نماز کے بعد خلیفہ صاحب سے ملا۔ ان کا نام سید محمد حسین ہے اصل میں

خلیفہ صاحب

بالیہ کولڈ کے رہنے والے، سنجیدہ، متواضع، متین، خلیق منتظم معلوم ہوتے ہیں

خانقاہ شریف کے متولی بھی ہیں۔ انھوں نے ملاقات کے بعد میرا سبب اٹھوا کر اپنے حجرہ میں لگوا لیا۔

اس کے بعد خدا بخش خادم آستانہ ایک پیر مراد کو بلا کر حکم دیا کہ ٹھہ کو زیارت کے واسطے لے جائے۔

خدا بخش مجھ کو ساتھ لے گئے۔ نفل کھول کر کنجی میرے حوالہ کی کہ جب تک دل چاہے پیٹھے، پھر بند کر کے کنجی مجھ کو دے دیجیے گا۔

میں اس گنبد کے اندر گیا، ایک بہت بڑی قبر ہے۔ جس پر سربر رشتی کام  
**مجید صاحب کا مزار**  
 کی بہت بڑی شال، جو شاید اسی غرض سے بنوائی گئی ہو پڑی ہوئی ہے۔ یہ مقدمبارک حضرت امام ربانی مجدد الف ثانی روح اللہ واصل الینا فتوحہ کا ہے، اس کے پاس مشرق کے جانب تین قبریں اور ہیں۔ ایک دیوار سے ملی ہوئی مختصر سی اور دوہٹ کر ان دونوں پر ایک سرخ شال پڑی ہوئی ہے۔ ان میں سے ایک مزار مبارک خواجہ محمد صادق کا ہے، دوسرا خازن الرحمتہ اللہ علیہما کا، اور جو قبر دیوار سے ملی ہوئی ہے اس میں اشتباہ ہے کہ آیا کسی صاحبزادہ کی ہے یا خلیفہ کی۔ بہر حال دیر تک میں وہاں بیٹھا، وہاں سے نکل کر دروازہ بند کر کے اور مزارت پر فاتحہ پڑھا۔

اسی سے منقل ایک چھوٹا گنبد اور ہے، اس میں تین قبریں ہیں، وسط میں  
**دوسرے مزارات**  
 حضرت خواجہ محمد یحییٰ بن امام ربانی رحمہما اللہ کی ہے، اور اس کے دونوں پہلوؤں میں ایک قبر شاہ فقیر الدین بن شاہ زین العابدین بن شاہ فہمی کی، دوسری شاہ رضی الدین بن شاہ زین العابدین موصوف کی، ان پر فاتحہ پڑھ کر باہر نکلا۔ یہاں مزارات بہت ہیں، اکثر حضرت کے عشق و محافا و مریدین کے و بیشتر شاہزادوں اور امراء و سلاطین کے، جن کو حضرت سے عقیدت تھی، اکثر زاروں پر فاتحہ پڑھ کر باہر آیا۔ کنجی خادم کو دی، اس وقت کھانا مہمانوں اور مسافروں کو تقسیم ہو رہا تھا، میرے واسطے بھی ایک قاب پلاؤ کی خلیفہ صاحب نے بہت تکلف کے ساتھ بھیجی، ہر چند کہ مجھ کو خواہش نہ تھی، کیونکہ کپ انبالہ سے کھا کر میں چلا تھا۔ تاہم برودعوت کو میوہ سمجھ کر میں نے قبول کیا، اس کے بعد پھر میں زیارتوں کے واسطے خانقاہ شریف کے احاطہ سے باہر آیا۔

باغ کے احاطہ میں بھی مختلف حضرات کے مزار ہیں، سب سے پہلے حضرت قطب العالم خواجہ محمد زبیر کلندر تہور ہے، ابن شیخ ابو الیٰ بن حضرت خواجہ حمزہ اللہ نقش بندہ ثانی بن حضرت ایشان، ان پر فاتحہ پڑھ کر باہر آیا

اس کے بعد حضرت ایشان کے مزار کا گنبد ہے،  
**مزار خواجہ محمد معصوم حضرت ایشان**  
 اس میں پانچ مزار برابر ہیں، اور تین مزار پائین میں۔

تین پائیس کے مزار شاید خلفا کے ہیں اور برابر جو مزار ہیں ان میں سب سے بڑا مزار بیچ میں حضرت عروۃ الوقتیؒ خواجہ محمد معصوم حضرت ایشان کا ہے، اس کے دائیں جانب حضرت ایشان کے مزار کے متصل حضرت خواجہ محمد اشرف فرزند چہارم حضرت ایشان کا مزار ہے، اس کے بوجہ حضرت قیوم الزمان خواجہ محمد صبغۃ اللہ فرزند تحسین حضرت ایشان کا مزار ہے، اور پائیس جانب حضرت ایشان کے مزار کے متصل حضرت مروج الشریعۃ خواجہ عبید اللہ بن حضرت ایشان کا مزار ہے اس کے متصل حضرت خواجہ اہل اللہ بن خواجہ عبید اللہ کا مزار ہے، اس مزار میں اشتباہ تھا۔ اس واسطے اس پر یہ عبارت لکھی ہوئی ہے۔

"مخفی نہاند کہ مرقد مبارک حضرت شیخ ابو العلیٰ در عمدۃ المقامات بمحیرادر دومی  
 کہ شیخ محمد عمر نام دارند در قیوم شریف والد ایشان قرار دادہ اند و تصریح نمودہ اند کہ این دورادہ  
 در قبۃ والا ایشان حضرت خواجہ نقشبند ثانی مدفون اند، و صاحب این قبر کہ متصل قبر  
 شریف حضرت خواجہ عبید اللہ است حضرت خواجہ شیخ اہل اللہ قرار دادہ کہ فرزند  
 ثالث قیوم الزمان خواجہ محمد صبغۃ اللہ است ومی نویسد کہ در آخر عمر از دلارشاد، سر بند  
 شریف بردار الخلافہ دہلی بطریق سیر شریف بردہ بودند آنجا رحلت نمودہ تا بوقت ایشان از  
 آنجا بردار الارشاد آوردند و در روضہ منورہ حضرت عروۃ الوقتیؒ متصل قبر مبارک حضرت  
 مروج الشریعۃ دفن کردند رضوان اللہ تعالیٰ علیہم اجمعین واللہ اعلم

اور حضرت قیوم الزمان خواجہ عبید اللہ کے مزار مبارک پر یہ عبارت منقوش ہے۔

بسم اللہ الرحمن الرحیم الحمد للہ رب العالمین والصلوٰۃ والسلام  
 علی سید المرسلین سیدنا محمد وآلہ وصحبہ اجمعین،

ابا بعد مخفی نہاند کہ ایں مرقد منور حضرت مروج الشریعۃ عبید اللہ بن حضرت عروۃ الوقتیؒ  
 خواجہ محمد معصوم است رضی اللہ تعالیٰ عنہا، ولادش در ماہ رجب ۱۰۳۸ھ و فاتش تباہیخ  
 نوردہم ریح الاول روز جمعہ وقت اشراق در سنہ چنانچہ ازین تاریخ ظاہری شود کہ  
 بوقت وفات عمر شریف ایشان چہل و چہار بود، در کتاب اولیۃ القومیت مذکور است  
 کہ حضرت مروج الشریعۃ عبید اللہ را درون گنبد حضرت عروۃ الوقتیؒ خواجہ معصوم در حجاب

قبر آن حضرت سمت مشرقی مدفون ساختہ داؤلاد آنجناب ہشت تن اند، پنج پسران و  
سہ دختران، اما پسران شیخ عبد الرحیم و دیگرے عبد الرحمن، ایں ہر دو در طفولیت فوت  
شدند و دیگر خدمت شیخ محمد ہادی کہ فرزند بزرگ آں جناب است و دیگر شیخ سالم  
و اما دختران یکے فضل النصار نسویہ محمد اسمعیل و دیگر شائستہ بیگم نسویہ میر فضل اللہ و  
دیگر حسن النصار نسویہ شیخ محمد اسمعیل و مخفی نامہ کہ قیر حضرت شیخ محمد ہادی درون  
گنبد روضہ حضرت عروۃ الوقتی مغرب و جنوب است و گنبدے خرد و بران بنا شدہ  
است، و قاتش در رجب روز جمعہ و قبر حضرت محمد پارسا بیرون گنبد حضرت  
عروۃ الوقتی خواجہ محمد معصوم بر کتج صفہ پاس۔ بر صفہ سمت مشرق و قاتش ۱۱۴۰ ھ  
رضی اللہ تعالیٰ عنہم اجمعین، و قیر شیخ محمد سالم بیرون گنبد حضرت عروۃ الوقتی ۶

یہ خاص عبارت بہت بے ربط ہے۔ متولین خانقاہ شریف کی لکھی ہوئی نہیں ہے، کسی  
زار نے لکھ دی ہے، انہی بزرگ کی لکھی ہوئی اور کئی عبارتیں تھیں، بعض بعض قبروں پر میں نے اعتنا  
نہیں کیا، ایک عبارت صرف نقل کی تھی، وہ لکھ دی، اسی گنبد کے جانب گوشہ غرب جنوب  
میں ایک چھوٹا سا گنبد ہے، اس میں دو مزار ہیں، ایک خواجہ غلام معصوم الملقب بہ معصوم ثانی  
ابن خواجہ محمد اسمعیل کا، دوسرا خواجہ محمد اسمعیل بن خواجہ محمد صبغۃ اللہ بن حضرت ایٹان کا اور بڑے  
گنبد کے باہر گوشہ جنوب و غرب میں دوسرا چھوٹا سا گنبد ہے، اس میں بھی کئی مزار ہیں، یزح  
میں خواجہ محمد پارسا ابن خواجہ عبید اللہ بن حضرت ایٹان کلمے، اور اس بڑے گنبد سے  
شمال کے جانب ایک اور گنبد ہے۔ اس میں حضرت خواجہ محمد صدیق بن حضرت ایٹان کا مزار  
ہے، اور تین قبریں اور کئی ہیں، وہ معلوم نہیں کس کی ہیں۔ انہی حضرت سے ہمارے حضرت  
شاہ محمد صابر علم البیہ قدس سرہ (رائے بریلوی) نے استفادہ کیا تھا، اور اسی سمت کو باغ سے باہر  
کچھ فاصلہ پر ایک گنبد ہے۔ اس میں حضرت حجۃ اللہ خواجہ محمد نقش بند ثانی رحمہ اللہ اور ان کے  
صاحبزادوں کا مزار ہے۔ ان سب پر فاتحہ پڑھ کر یہ روسیہ انہی شامت اعمال کا معروف  
باغ سے باہر نکلا، اور خانقاہ شریف میں عصر کی نماز پڑھ کر باہر آیا۔

خانقاہ شریف کی پشت پر ایک گنبد اور ہے، اس میں حضرت خواجہ سیف الدین رحمۃ اللہ علیہ

بن حضرت ایشاق کا مزار ہے، ان پر بھی فاتحہ پڑھا، خدا ان بزرگوں کی برکت سے اس روسیاء کی حالت بدل دے۔ آخری اولیٰ سے بہتر کرے، اور جمعیت ظاہری و باطنی عطا فرمائے۔ زیارات سے فارغ ہو کر اوزلیقہ صاحب سے رخصت ہو کر اسٹیشن آیا، ساڑھے سات بجے گاڑی آئی، اس پر سوار ہو کر انبالہ گیا، اور ایک سرائے میں ٹھہر گیا، یہاں تو کُل شاہ صاحب ایک بڑے مشہور و معروف بزرگ سے جاتے ہیں۔ ان سے انشائراً عمل کر کل مکپ انبالہ جاؤں گا۔

روز چہار شنبہ سیوم شعبان۔ جوان خ ضروری اور کھانے سے فارغ ہو کر  
 بجے کے قریب شہر گیا، ادھر ادھر پھر کر ملک تاج الدین ملتان عنٹ لکھی  
 شاہ کے مزار پر جا کر فاتحہ پڑھا، اسی کے قریب ایک مسجد ہے، وہاں گیا، ایک نوجوان بیٹھے ہوئے  
 تھے، ان سے دیر تک باتیں ہوتی رہیں، اتفاق سے وہ کرنال کے رہنے والے تو کُل شاہ صاحب  
 کے مرید تھے، اور یہاں استفادہ کرنے کی غرض سے بٹھے ہوئے تھے، ان سے معلوم ہوا کہ شاہ صاحب  
 میدی ہیں، اور سلوک بھی جدید طریقہ کے موافق، ان کے یہاں کاممول ہے۔ ظہر سے پہلے کسی سے  
 نہیں ملتے۔ ظہر کی نماز کے واسطے جب نکلتے ہیں تو لوگوں سے ملاقات ہو جاتی ہے۔ مجھ کو پہلے سے  
 بھی اتنا معلوم تھا، اسی وجہ سے میں نے تصدق آنے میں دیر کی تھی، جب تک میں وہاں بیٹھا رہا وہ شنوی  
 کے اشعار پڑھتے رہے۔ مجھ کو بہت لطف حاصل ہوا، ظہر کے وقت وہاں سے اٹھ کر شاہ صاحب  
 سے ملنے گیا، اس وقت وہ برآمد نہیں ہوئے تھے، کچھ لوگ بیٹھے کھانا کھا رہے تھے جو ان کے  
 یہاں آتے رہتے ہیں۔ تھوڑی دیر کے بعد برآمد ہوئے، آتے ہی وضو کیا، اس کے بعد پھر کرمہاری  
 طرف بیٹھے۔ وظیفہ پڑھتے جاتے تھے، مجھ سے صرف اس قدر دریافت کیا کہ کہاں سے آئے تھے، پھر  
 مستول ہو گئے۔ تھوڑی دیر کے بعد کہا کہ اب معاف کرو، یہ کہہ کر اندر چلے گئے۔ بہت ضعیف  
 اور معمولی وضع میں ہیں، ملبس و مسکن وغیرہ میں کچھ تکلف نہیں ہے، ان کے اوضاع و  
 طریقہ سے معلوم ہوتا ہے کہ بہت وارستہ مزاج غالی حوصلہ باہمہ و بے ہمہ صاحب نسبت ہیں  
 جب تک میں بیٹھا رہا میری حالت بہت متعیر رہی، ان کے مزاج میں جذب سلوک ہے، ان خود فنگی  
 و خود فراموشی بڑھی ہوئی ہے، وہاں کے لوگوں سے معلوم ہوا کہ تراض زیادہ ہیں گو کہ ادراک نسبت کے واسطے چشم  
 بصیرت درکار ہے، لیکن اس کو باطن کے نزدیک نسبت قوی رکھتے ہیں اور شاخ کے رسوم ظاہری کے متعین نہیں ہیں، مجھ

کو جو بات اُن کی بہت پسند آئی وہ از خود فرنگی ہے۔

اے مرغِ سحر عشق ز پر روانہ بیا موز

کاں سوختہ راجاں شد و آواز نیامد

ایں مدعیانِ در طلبش بے خبر انسند

کال را کہ خبر شد خبرش باز نیامد

ان کی زبان پنجابی ہے، میں چونکہ اس سے نا آشنا ہوں اس واسطے گفتگو کا لطف حاصل

نہیں ہوا، اور وہ خود بھی ایسے مستغرق تھے کہ مجھ کو موقع نہیں ملا، چونکہ میرے سفر کا زمانہ بہت

متمد ہو گیا ہے، اس واسطے انسوس کے ساتھ وہاں سے یکے کر کے کپ انبال روانہ ہو گیا، سربند کے

کے راستہ میں شیخ اللہ دیا تاجر سے ملاقات ہو گئی تھی، ان کی دوکان خاص کپ میں ہے، انھوں

نے مجھ سے نہایت فروتنی سے استدعا کی تھی کہ جب کپ آنے کا اتفاق ہو تو پہلے انہی کے

یہاں آؤں، چنانچہ میں پہلے ان کے یہاں آیا، یہاں پہنچ کر مولوی محمد جعفر کو دریافت کیا، انھوں

نے اپنا آدمی ساتھ کر دیا، مکان پر پہنچ کر جو تحقیق کی تو معلوم ہوا کہ مولوی صاحب کئی دن ہوئے

کھرنوٹی ریاست پٹیالہ چلے گئے ہیں، مجھ کو نہایت ہی انسوس ہے کہ اس سفر کی صعوبت میں نے انہی کے

واسطے اٹھائی اور وہ سوئے اتفاق سے نہ ملے۔ وکان امر اللہ مفعولاً۔

یہ مغرب کا وقت ہے، آج شب کو یہاں رہوں گا، اور کل علی الصبح اتنا اللہ

دیوبند کو روانگی | تعالیٰ سہارنپور روانہ ہو جاؤں گا۔ مغرب کے بعد میری طبیعت اکٹھ گئی، اور میں

نے ارادہ کر لیا کہ شب ہی کو سہانپور کی طرف چلا جاؤں، بھائی جی کے پینچے سے اگر میں دیوبند پہنچ

جاؤں گا تو مدرسہ اور کتب خانہ کی سیر کر سکوں گا، ورنہ وہ آکر روانگی میں بہت عجلت کریں گے، باوجودیکہ

میرے میزبان نے بہت اصرار کیا کہ دو چار دن وہاں رہوں، مگر میں نے منذرت کی اور عجلت کے

ساتھ کھانا کھا کر اسٹیشن چلا آیا، ان کے بیٹے اسٹیشن تک مجھ کو پہنچانے آئے، میں اس میزبان کا بہت

شکر گزار ہوں کہ باوجود عدم سابقہ معرفت و باوجود نہ مطلع ہونے معزز خاندانی کے یہی ایسی مدارات

کی جو آشنایان صورت پرست سے بھی نہیں ہو سکتی، مجھ کو ان لوگوں کے حسن ظن پر کمال حیرت ہے کہ

ہر ناقابل کو قابلِ خیال کر لیتے ہیں، وہ اور ان کی اولاد کبھی جاتی تھی، ان کے بیٹے اسٹیشن تک ساتھ

آئے، اور میں دس بجے کی گاڑی پر دیوبند کا ٹکٹ لے کر روانہ ہو گیا، ۱۲۰ کرایہ پڑا۔ راستہ ہی سے پانی شروع ہوا، اس کے آثار انبالہ ہی میں پائے جاتے تھے، ۲ بجے کے قریب دیوبند پہنچا، مزدور اور ٹیکہ کوئی نہ تھا، وہاں سے سرائے تک اس تیرہ و تارک شب میں مینڈ برسنے کی حالت میں جو تکلیف ہوئی وہ ناگفتہ بہ ہے، سرائے میں آکر ٹھہر گیا۔

روزِ پنجشنبہ چہارم شعبان۔ مینڈ کا ٹکٹ نہیں ٹوٹتا۔ برابر بارش ہو رہی ہے، اور لطف دیوبند کی سرائے | یہ ہے کہ اس سرائے میں بیت الخلاء نہیں ہے عام دستور جنگلوں میں جانے کا ہے۔ سخت میٹیرموں کہ اس بارش میں کیوں کر باہر جاسکتا ہوں، اور جس غرض سے جلدی کر کے آیا وہ کیوں کر حاصل کروں، مگر ناچار سنگ آمد و سخت آمد، کچھ بارش کم ہوئی ہے، موقوف نہیں ہوئی، میں جنگل کی طرف چلا، شہر سے باہر نکلنے ہی مینڈ پھر زور سے آگیا، ایک مسجد میں جا بیٹھا، بیٹھے بیٹھے دس بج گئے، اس وقت پھر بارش کم ہوئی۔ کسی نہ کسی طرح حاجت ضروری سے فارغ ہو کر ہزار خرابی سرائے آکر کھانا کھایا۔ اب اس وقت بارش نہیں ہے، لیکن اربو باد کی مہیب شکل ڈروا رہی ہے، ارادہ ہے کہ اب مدرسہ جاؤں، پھر جو کچھ ہو۔ میں نے جیسے ہی قصد کیا پھر زور شور سے پانی برسنے لگا، میں سخت حیران ہوں کہ الہ العالم یہ وقت رائیگاں ہوتا جاتا ہے، اور جس واسطے میں جلد آیا وہ بات ہی نہیں حاصل ہوتی اسی فکر میں بیٹھا تھا کہ دیکھتا ہوں یہ کد پر بھیگتے ہوئے بھائی بنی چلے آ رہے ہیں، اُن کے آنے سے کچھ طبیعت بٹ گئی، فکر الم کم ہوا، لیکن شام تک اسی قید میں بسر ہوئی، عصر کے وقت کچھ ترشح کم ہوا تو میں نے بھائی جی سے کہا اب آپ تشریف رکھئے میں مدرسہ دیکھ آؤں، چنانچہ وہ بیٹھے رہے اور میں مدرسہ گیا۔

چونکہ چار بجے کے بعد گیا تھا، مدرسہ بند ہو گیا تھا، طلبہ موجود تھے، بعضوں سے ملاقات مدرسہ | ہوئی اور عمارت کو دیکھا، اس میں شک نہیں کہ اس مدرسہ کی عمارت بڑے سلیقے سے بنائی گئی ہے، اس کی صفائی اور تھرے پن سے مہتمم مدرسہ کا سلیقہ معلوم ہوتا ہے، اس کو دیکھ کر دل ہوا ہوا، کیونکہ مینڈ کا ترشح پھر شروع ہو گیا تھا۔ راستے نہایت خراب اور اترتے تھے۔

راتہ میں جامع مسجد کی سیر کی، اس کی بھی عمارت قابل دید ہے۔ تین درجے جامع مسجد دیوبند | کی مسجد ہے، کسی قدر کمری بھی ہے، صحن بھی ہے، صحن میں ایک حوض ہے،

جس میں ہر وقت پانی بھرا رہتا ہے، نہایت عمدہ عمارت ہے، مولوی عبدالخالق صاحب کی سعی اور حاجی عابد صاحب کے اہتمام سے بنی ہے۔ اس کو دیکھ کر نہایت انوسوں وحسرت کے ساتھ قیام گاہ واپس آیا، رات بھر مینہ برستا رہا اور فوجہ کو اپنے اوقات کے ضائع ہونے کا غم رہا۔

روز جمعہ پنجم شعبان ۱۳۱۲ھ صبح کو کسی قدر کھل گیا، بھائی جی اور میں حواج  
**حاجی محمد عابد صاحب** ضروری سے فارغ ہو کر مدرسہ آئے، مدرسہ کی وجہ سے بد تھا، وہاں سے حاجی محمد عابد صاحب سے ملنے کے لیے چھتہ والی مسجد آئے۔ حاجی صاحب نہایت اخلاق بزرگانہ کے ساتھ ملے۔ ان سے غرض بیان کی گئی، اس کے نسبت دوسرے دن کا وعدہ کیا، یہ بزرگ صلح اور تسکیر و رقیقت میں ماہر ہیں۔ ارباب حواج اکثر ان کی خدمت میں آیا کرتے ہیں۔ صبح سے دس تک نقوش اور تعویذ تقسیم کرتے ہیں۔ ساکنین دیوبند ان کے بہت معتقد ہیں۔

نماز جمعہ میں وعظ | ان سے مل کر مولوی محمود حسن صاحب مدرسہ اول مدرسہ عربیہ کی خدمت میں حاضر ہوئے، اتفاق سے مکان پر وہ نہ تھے، وہاں سے قیام گاہ واپس آئے، کھانا کھا کر پھر جمعہ کی نماز کے واسطے جامع مسجد آئے، مولوی خلیل احمد صاحب انبھوی مدرسہ دوم مدرسہ عربیہ نے نماز پڑھائی اس کے بعد مولوی محمد زکریا صاحب نے وعظ فرمایا، یہ مولوی عبدالحق صاحب کے بڑے صاحبزادے ہیں، اور مولوی عبدالحق صاحب مولوی شمس الدین مصطفیٰ شریعت کا لٹھ کے حلف الصدق ہیں۔ یہاں میں نے ان کو دریافت کیا، معلوم ہوا کہ وہ آج کل یہ سفر میں ہیں۔

سید صاحب کے ایک مرید | مولوی شمس الدین صاحب ہمارے حضرت سیدنا حضرت سیدنا احمد شہید بریلوی کے مرید تھے، ان کے مرید ہونے کا عجیب قصہ ہے۔ پیشتر یہ نہایت شوقین اور مبتدع تھے، انھوں نے حضرت سیدنا کی ہجو میں کچھ اشعار لکھے تھے، اور اس میں نہایت سخت سخت الفاظ لکھے تھے، جب حضرت سیدنا دیوبند تشریف لائے اور لوگوں کا ہجوم ہوا تو ان کے بھی دل میں آیا کہ جا کر ان کو دیکھیں، اس غرض سے گئے، جب وہاں گئے اور سلام کیا تو سید صاحب نے فرمایا، آپ کا کیا نام ہے؟ انھوں نے عرض کیا شمس الدین، حضرت نے فرمایا وہی شمس الدین جنھوں نے ہماری ہجو میں اشعار لکھے ہیں۔ سید صاحب نے اس کو تیز آواز میں فرمایا، اور اس ادا سے فرمایا کہ بے خود ہو کر گر پڑے اور لوٹنے لگے، سید صاحب بار بار یہی فرماتے جاتے تھے اور

ان لی دہی حالت تھی آخر کو جب انھیں ہوش ہوا تو انھوں نے بہت مسندرت کی اور مریہ ہوئے، اور ایسے مریہ ہوئے کہ سید صاحب کے رنگ میں ڈوب گئے، اور باوجود امتدادِ زمانہ کے ان کی اولاد میں اب تک اُن کا رنگ باقی ہے۔ میں نے آج اُن کے پوتے کا وعظ سنا، اسی پر نوپر ہے جس پر حضرت سیدنا کے عامہ اصحاب کا مسلک ہے۔

مولا نامحمد حسن  
 وعظ سن کر پھر ہم مولوی محمود حسن صاحب کی خدمت میں گئے ترشح ہو رہا تھا  
 مولوی صاحب اپنے مکان کے متصل جو مسجد ہے اس میں تشریف رکھتے  
 تھے، تو اس وقت کے بعد اسی مسجد میں جلسہ ربا، عصر تک مدرسہ کے ابتدائی حالات اور اب جو نزاع واقع  
 ہوئی ہے اس کی کیفیت بیان کرتے رہے۔

مدرسہ دیوبند میں ایک پرانا جھگڑا  
 اور مدرسہ کا اصول  
 مختصر یہ کہ اس نزاع کی بنیاد اسی وقت پڑ گئی تھی، جس  
 وقت مدرسہ کی بنیاد ڈالی گئی تھی، اور اس کی وجہ یہ ہے  
 کہ باقی مدرسہ جناب مولانا محمد قاسم صاحب مرحوم نے  
 مدرسہ کے جو اصول اس وقت قائم کئے تھے اور جن پر

اب تک عمل درآمد ہے، ان میں سے ایک قاعدہ یہ بھی ہے کہ ارباب مشورہ میں سید صلیحہ اور علماء متعجب  
 کیے جایا کریں، ارباب وجاہت کو اس میں ہرگز دخل نہ دیا جائے اور اس میں مصلحت یہ تھی کہ ان کو  
 ہمیشہ اپنی بات کی پچ پڑ جاتی ہے، اور اختلاف رائے پر پیش از پیش اصرار ہوتا ہے، گو مدرسہ کی بنیاد ہی  
 ہی کیوں نہ متصور ہو،

دیوبند میں اکثر ارباب وجاہت موجود تھے، جن کو ارباب مشورہ میں منتخب نہیں کیا،  
 باوجودیکہ وہ کسیرن بھی تھے، ان کو اس بات پر بہت ملال ہوا، لیکن وہ تجربہ کار اور پختہ کار تھے، اس  
 واسطے انھوں نے صریحاً مخالفت کی جرأت نہیں کی، جب ان لوگوں کا انتقال ہو گیا اور ان لوگوں  
 نے اپنے بعد نا تجربہ کار وارث چھوڑے تو ان لوگوں نے اپنی خام خیالی سے کھلم کھلا مخالفت کرنی شروع  
 کر دی، لیکن خدا کی قدرت سے اب تک کوئی ایسا موقع نہیں ملا جس سے اُن کی مطلب براری  
 ہوتی۔

منشی فضل حق مہتمم مدرسہ کی معزولی | اب سو اتفاق سے ایک موقع بھی ان کو مل گیا، وہ یہ ہے

کہ حاجی محمد عابد صاحب سابق مہتمم مدرسہ کے سفر حج کے بعد نشی محمد فضل حق صاحب مہتمم مدرسہ کے گئے ان سے دو چار نانا زیاہر کہیں ایسی صادر ہوئیں کہ چارنا چاران کی اطلاع ارباب مشورہ کو دینی پڑی۔

حضرت مولانا رشید احمد صاحب سرپرست مدرسہ نے حکم دیا کہ یہ موقوف کر دیے جائیں اُن سے ارباب مشورہ نے عرض کیا کہ ان کے موقوف ہونے سے کوئٹہ اندیشوں کو دراز دستی کا مونغ لے گا، کیونکہ اکثر مخالفین ان کے عزیز ہیں اور خود ان کو بھی اپنی موقوفی کا رنج ہوگا، مولانا نے پھر یہی کمر ارشاد فرمایا کہ یہ موقوف کر دیے جائیں، گو تمام عالم مخالف ہو جائے، جب تک مدرسہ کا تعلق ہم لوگوں سے ہے اس کے

ہم ذمہ دار ہیں کسی بیجا کارروائی کو چھپا نہیں سکتے، پھر مکرر عرض کیا گیا کہ جزرائع برپا ہوگی اس سے مدرسہ کو مضرت پہنچے گا اندیشہ ہے کیا عجیب کہ مدرسہ ٹوٹ جائے۔ مولانا نے فرمایا کہ مدرسہ خدا کی رضامندی کے واسطے کیا کیلے ہے اور جو کچھ ہم کر رہے ہیں اسی کے واسطے ہے، اگر اسی کام کو ہم گنہگار ہو کر انجام دیں تو کون سے ثواب کی بات ہے،

جب تک اس کی رضامندی کے موافق کام ہو سکے اس وقت تک کریں گے ورنہ چھوڑ دیں گے جب باوجود اصرار کے مولاناں پھر رہے تو سب چپ ہو گئے، لیکن اس بارے میں سب متوازن رائے تھے، مولانا نے فرمایا کہ تم سے نہیں ہو سکتا تو ان کو ہمارے پاس بھیج دو، ہم سمجھادیں گے، لوگوں نے بھی اس کو مناسب سمجھا اور خود نشی فضل حق صاحب نے بھی جب اس قسم کے تذکرے تو لوگوں سے رائے پوچھی، سب نے

بالاتفاق یہ رائے دی کہ حضرت مولوی رشید احمد صاحب سے مل لیجیے، جیسا ان کے خیال میں ہوا اس پر عمل کرنا بہتر ہے، وہ بھی مولانا کے بہت متعقد تھے، گنگوہ چلے گئے، مولانا نے ان سے فرمایا کہ تمہاری نسبت عموماً لوگوں کے ایسے خیالات ہیں، بہتر ہے کہ تم استعفا دیدو، کیوں کہ اس میں مدرسہ کی خبر خواہی ہے، انہوں نے ملازمت سنی و جب سے کچھ پس و پیش کیا، لیکن مولانا نے فرمایا کہ نوکری کا کچھ پس و پیش نہ کرو، تمہاری نوکری ہو جائے گی، اس کے بعد مولانا نے بہت نصیحت کی کہ بعد استعفا دینے کے تم اور کچھ خیال نہ کرنا جیسے اب تک ہو خواہ رہے، ویسے ہی ہمیشہ خیر خواہ رہنا، اس میں تمہارے واسطے بہتری ہے، وہ یہ سب کچھ سن کر وہاں سے آئے اور طوعاً و کرہاً انہوں نے استعفا پیش کیا، اور وہ استعفا منظور بھی ہو گیا۔

اس کے بعد ان مخالفین کوئٹہ اندیشوں نے ان کو برا مانگتے کرنا شروع کیا، آخر الامر ان لوگوں نے اس کو مبنی علیہ فساد کا قرار دے کر جو باتیں

مخالفین کی کوششیں

نہ کرنی تھیں وہ بھی شروع کر دیں، خط پر خط مولانا کی خدمت میں نہایت ستمت و دست الفاظ کے لکھ لکھ کر روانہ کیے، اور بہت کچھ ڈرا یاد رکھا یا لیکن مولانا نے ان سب خطوں کا صرف یہ جواب دیا کہ تم ہم سے امتزاع کرنے کے مجاز نہیں ہو، ہم چندہ دینے والوں کے ذمیل میں اگر ان کو ہم سے کچھ پوچھنا ہو تو ہم اس کے جواب دہ ہیں، تمہارا جی چاہے تو ان لوگوں سے کہو وہ ہم سے جو پوچھیں گے ہم اس کا جواب باصواب دیں گے، جب انھوں نے یہ تدبیر کارگردہ دیکھی تو ایک اشتہار چھپوایا جس میں نہایت صاف ارباب مشورہ کے نسبت سخت الفاظ لکھے تھے، اور مولانا سلمہ اللہ تعالیٰ کو منہ چھوڑ کر گالیاں دی تھیں، جس کے دیکھنے اور سننے کے ارادت مند متحمل نہیں ہو سکتے، اور جو کچھ بددیانتی اور بے ضابطگی ان کے زعمِ باطل میں تھیں وہ سب لکھ دیں، اور ایک تاریخ مقرر کی جس میں چندہ دینے والے آکر مدرسہ کا جائزہ لیں، اور اپنے مدرسہ کی حقیقتہً احوال کو سمجھیں۔ اس کی پانسو کاپیاں چھپو کر تمام چندہ دینے والوں کے پاس بھیج دیں، جس سے تمام متعلقین مدرسہ کو نہایت اضطراب پیدا ہوا۔ اس کی بھی اطلاع مکرر حضرت مولانا مدظلہ کی خدمت میں کی گئی، مولانا نے فرمایا کہ ان کی خاک اڑانے سے کچھ نہیں ہونے کا اول تو وہ لوگ آئیں گے نہیں، اگر آئیں تو بسم اللہ چشم مارو دشمن دل ماشاء اللہ اپنے مدرسہ کا حساب و کتاب سمجھیں، جب تک تمہارا تعلق ہے اس وقت تک تم اپنے فرضِ منصبی کو نہایت اطمینان سے پورا کرتے رہو، اس میں غفلت نہ ہونے پائے، چنانچہ ایسا ہی ہوا کہ کوئی آیا نہیں، وہ لوگ کئی روز تک برابر اسٹیشن استقبال کو جا لیکے اور جو آئے بھی وہ سیدھے مدرسہ میں آئے، دو چار دن رہ کر دیکھ بھال کر چلے گئے۔

جب اس سے بھی وہ عاجز ہوئے تو انھوں نے گورنمنٹ کی مولانا گنگوہی پر الزام بغاوت | خدمت میں استدعا کی کہ یہ مدرسہ نہایت خراب اصول پر چل رہا ہے، ان لوگوں کے نیارہ۔ بغاوت آمیز ہیں، اسی واسطے مدرسہ میں ولایتی کثرت سے رکھے گئے ہیں، اور ایک زمانہ میں مولوی رشید احمد نے تھانہ بھون کی بغاوت میں شرکت کی تھی یہ ہمیشہ کے (۱۹۵۷ء) کے باغی ہیں۔ ان کی مسل نکالی جاوے۔ بہتر تو یہ ہے کہ اس مدرسہ کو گورنمنٹ اپنے ہاتھوں میں لے، اور اگر یہ منظور نہ ہو تو حاجی محمد عابد صاحب اس کے سرپرست مقرر کیے جائیں جن کو جشنِ جوئی میں شمس العلماء کا خطاب دیا گیا ہے، اس اشتہار کے چھپنے پر ہونا خواہ ان حضرت مولانا سلمہ اللہ تعالیٰ کو نہایت تشویش پیدا ہوئی، لیکن مولانا نے سب کو

کمال استقلال کے ساتھ تسلی دی، کہ اب ہمارا سپانہ عمر لبریز ہو چکا ہے، اگر منظور الہی یہی ہے تو بہتر ہے۔ ہم کیوں مرتے مرتے اس ذمہ داری کے کام کا مواخذہ لے جائیں، اور اصل تو یہ ہے کہ ان کے کرنے سے کچھ نہ ہوگا، جب خدا نے اس وقت ہم کو محفوظ رکھا تو اب بھی محفوظ رکھے گا، اسی طور پر وہ لوگ خاک اڑا رہے ہیں۔ اب بھی ایک شخص دہلی دوسرے مضمون کا اشتہار چھپوانے گیا ہے، اور خدا کی عنایت یہ ہے کہ کسی مسلمان نے ایسے ازسرتا یا حیلہ انگیز اشتہار کا چھاپنا پسند نہیں کیا، ایک بندہ منیر مطبع نے چھاپا ہے۔ اسی ہفتہ میں کلکٹر ضلع مدرسہ کے معاند کو آیا، اور اس نے مدرسہ کے سرپرست کو ملاحظہ کیا، طالب علموں سے ان کی سکونت دریافت کی، سبھوں نے اپنے اپنے مکان بیان کیے۔ چلتے وقت معاند کی کتاب میں مدرسہ کی نہایت تعریف لکھی، جس کی امید نہ تھی، بہر حال بفضل خدا مدرسہ کی ترقی روز افزوں ہے، اور ان لوگوں کی حالت بھی ترقی پذیر ہے۔

ابھی تک ادھر سے کوئی جواب ترکی تبری نہیں دیا گیا، میری رائے میں اگر اس پمفلٹ پر لائبل کیس کر دیا جائے تو ان کی حقیقت کھل جائے، مگر چونکہ یہ لوگ نہایت متعل اور بردار ہیں، اب تک کسی نے خیال نہیں کیا، یہ سب باتیں ہوتی رہیں، اور مینہ لگتا رہتا رہا، وہیں عصر کی نماز پڑھی، نماز کے بعد بارش کا سلسلہ موقوف ہوا تو ہم نے اجازت چاہی، لیکن مولوی محمود حسن نے نہایت اصرار سے اس بات پر زور دیا کہ ان کے مکان پر ہم آئیں، اور نہایت تعجب کے ساتھ شکایت کی کہ آپ کا سرانے میں کھنڈنا محل تعجب ہے، مگر چونکہ اسباب ہمارے ساتھ ہے اور کالے خاں نے کھانے وغیرہ کا دہاں انتظام کر لیا ہے۔ اس وقت بھی تیار ہو رہا ہے، اس وجہ سے دہاں اٹھ جانے کی رائے نہ ہوئی مولوی صاحب کا اصرار بڑھ گیا اور ہماری مقررہ آخر کو رائے اس پر قرار پائی کہ کل دن دکھانا مولوی صاحب کے یہاں کھائیں، اسی قرار داد پر ہم رخصت ہوئے۔ رات سرائے میں رہے، مینہ برستا رہا۔

روز شنبہ ششم شعبان۔ صبح کو کھل گیا۔ ہم اطمینان سے حوائج ضروری سے فارغ ہوئے۔

اس کے بعد مدرسہ گئے۔ امتحان ہو رہا تھا۔ پرچے تقسیم کر دیے گئے تھے، اور طلبہ جوابات لکھ رہے تھے، طلبہ الگ الگ بٹھائے گئے تھے، چار دن سے امتحان ہو رہا تھا، اور کم سے کم دس بارہ دن تک ہوگا۔ تقریباً تین سو طلبہ مدرسہ میں ہیں۔ اکثر مدرسہ کے مکانوں

میں رہتے ہیں، اور بعض مسجدوں میں، ان میں دو سو سے زیادہ باہر کے ہیں، اور ڈیڑھ سو ان میں وہ ہیں جن کے خوردنوش کا مدرسہ تکفل ہے، کپڑے اور جوتے اور فرش و روشنی وغیرہ کا سامان بھی مدرسے سے دیا جاتا ہے، جاڑے میں جڑا دل بھی ملتی ہے، بہر حال تمام ضروریات کا تکفل مدرسہ سے ہے، اور پچاس وہ ہیں جو اپنے پاس سے کھاتے ہیں۔

**مدرسین** | اس مدرسہ میں سات مدرسے عربی کے ہیں، جن کو تنخواہ ملتی ہے، اور ایک مدرسہ بلا تنخواہ بطور اعانت کے پڑھاتے ہیں۔ مدرسین عربی میں سے مدرسے مولانا محمود الحسن صاحب ہیں، یہ بزرگ مولوی، ذوالفقار علی صاحب ادیب مشہور کے صاحبزادے ہیں اور مولانا قاسم صاحب مرحوم کے عمدہ شاگردوں میں ہیں ان کی استعداد پر قرن میں خصوصاً دینیات میں اعلیٰ درجہ کی ہے سب طالب العلم ان کی توفیق کرتے ہیں، دوسرے مولوی علی احمد صاحب ہیں، جو مدرسہ دوم ہیں، یہ مولانا ملوک اعلیٰ صاحب کے نواسے اور مولانا محمد یعقوب صاحب کے بھانجے ہیں۔ یہ بھی فاضل مستند ہیں تیسرے مولوی غلام رسول ہیں، یہ ولایتی ہیں، عقلیات میں ان کی استعداد بہت اچھی ہے، اور اکثر فلسفہ بھی پڑھتے ہیں۔ چوتھے مولوی حافظ احمد صاحب مولانا محمد قاسم صاحب کے صاحبزادے ہیں، پانچویں مولوی عزیز الرحمن صاحب ہیں، یہ مفتی مدرسہ ہیں۔ کار افتاد انہی کے متعلق ہے۔ اسی طور پر اور مدرسے ہیں۔ دو مدرسے فارسی کے ہیں اور دو قرآن مجید کے، ایک ہتھم مدرسہ ہے، آج کل مولوی محمد نبیہ صاحب ہیں، یہ مولانا منظر صاحب مرحوم و مولوی محمد احسن صاحب نانوتوی کے چھوٹے بھائی ہیں، دفتر انہی کے متعلق ہے، دفتر میں دو محضر ہیں، ایک جلد ساز ایک دربان، ایک خاکروب، ایک حجام، ملازمین کی تنخواہ کی میزان کل دس ہزار دو سو چونتیس روپیہ ہے۔

**اربابِ شوریٰ** | ارباب شوریٰ آٹھ انتحاص میں۔ حضرت مولانا رشید احمد صاحب سرپرست مدرسہ، جناب حاجی محمد عابد صاحب، جناب مولوی ذوالفقار علی صاحب جناب مولوی محمد احسن صاحب نانوتوی، جناب حکیم ضیاء الدین احمد صاحب رام پوری، حاجی شیخ ظہور الدین صاحب دیوبندی، حاجی منشی فضل حق صاحب، جناب مولوی فضل الرحمن صاحب دیوبندی۔

**کتب خانہ** | انتظام مدرسہ کا نہایت مقبول ہے، دفتر بہت صاف ہے۔ کتب خانہ نہایت

آراستہ ہے، کتب خانہ میں تقریباً چھ ہزار جلدیں ہیں، اکثر مطبوع کتابیں اور اکثر کتابوں کے نسخے بہت زیادہ ہیں۔ شاہ بخاری شریف کے نسخے ۲۰ سے زیادہ ہیں کہ وقت ضرورت کے منگانے کی حاجت نہیں پڑتی

افسوس ہے کہ میں ایسے وقت میں پہنچا کہ امتحان ہو رہا تھا۔ تدریس کا لطف حاصل **امتحان** نہیں کر سکا۔ لیکن حال امتحان کے پرچوں کے دیکھنے سے معلوم ہوا کہ طالب العلم اچھے مستعد ہیں، مدرسہ کو دیکھ کر میں دینک کتب خانہ میں بیٹھا رہا، وہیں امتحان کے پرچے جانچے جاتے تھے، مولوی محمود حسن صاحب و مولوی خلیل احمد صاحب جانچ رہے تھے، وہاں سے اٹھ کر حاجی محمد عابد صاحب کے پاس آیا، تھوڑی دیر بیٹھا رہا، اسی اثناء میں مولوی صاحب کا آدمی بلانے آیا، وہیں سے میں اور بھائی جی اٹھ کر مولوی محمود حسن کے مکان پر آئے۔

مولانا ذوالفقار علی صاحب اور اکثر بزرگان دیوبند بیٹھے **مولانا محمود حسن صاحب کے یہاں دعوت** ہوئے تھے، مولانا ذوالفقار علی صاحب نے نہایت

فراخ دل سے ہم لوگوں کا خیر مقدم کیا، اور مل کر صدر مقام میں باوجود ہم لوگوں کی معذرت کے بٹھایا اس کے بعد فرمایا کہ جس وقت میں نے سنا کہ رائے بریلی سے کوئی صاحب آئے ہیں تو میں سمجھ گیا تھا کہ صاحبزادے ہوں گے کیونکہ علم سے ان لوگوں کو ہمیشہ سے مناسبت ہے، پھر انھوں نے ایسی باتیں شروع کیں جس کو سن کر شرم و ندامت سے ہمارے سر جھکے جاتے تھے، اور جتنے وہاں بیٹھے تھے، انھوں نے ایسا اظہار عقیدت کیا کہ ہم کو ان بزرگوں کے حسن ظن پر حیرت ہے، ہم لوگوں کی خدمت اور اپنی خادمیت کا اظہار ہر بہر بات پر فرماتے تھے۔ سب سے زیادہ شکایت اس بات کی تھی کہ آپ سرانے میں کیوں ٹھہرے۔ کیا آپ ہم کو اپنا خاندان نہیں سمجھتے یہ سبھی نہیں سکتا کہ آپ سرانے میں رہیں، مولوی محمود حسن صاحب نے کہا کہ کل میں نے بہت اصرار کیا، لیکن انھوں نے مانا نہیں، مولانا ذوالفقار علی صاحب نے کہا کہ آپ نے ان کے انکار کو تسلیم ہی کیوں کیا، آخر کو آدمی سرانے بھی گیا، اور اسباب اٹھوا منگایا۔

اس عرصہ میں کھانا آیا، نہایت اہتمام کے ساتھ کھانا پکوا یا **حافظ احمد صاحب کا اصرار** گیا تھا، کھانے کے بعد مولوی ذوالفقار علی صاحب نے

اپنے ہاتھ سے، اور مولوی محمود حسن صاحب نے بستر بچھا کر کہا کہ آپ قیلولہ فرمائیں، ارادہ اسی وقت روانگی کا تھا، مگر حافظ احمد صاحب حلف الرشید مولانا ثناء قاسم صاحب علیہ الرحمۃ نے

نہایت اصرار کے ساتھ شب کی دعوت کے نسبت فرمایا، ان کی اتنے عالیسی تواضع وانکسار کے ساتھ تھی کہ مجبوراً فسخ عنایت کرنی پڑی۔

ان سب بزرگوں نے نہایت افسوس کے ساتھ ذکر کیا کہ آپ دو دن اکابر دیوبند کی تواضع سے آئے ہوئے ہیں، بارش کی وجہ سے ہم لوگوں کو اظہار غم نہیں

ہوئی، ورنہ ہم سرائے میں حاضر ہوتے، اور آپ نے باوجود اس بات کے جاننے کے کہ دیوبند میں سب ہمارے خادم ہیں، یہاں فرودکش ہونے سے گریز کیا، وہ یہ باتیں کر رہے تھے اور ہم شرم و غیرت کے مارے غرق غرق ہوئے جاتے تھے مگر اللہ ان بزرگوں کا یہ حسن نیت اور ہماری یہ حالت، ان کی یہ حسن عقیدت اور ہماری یہ شامت اعمال، ان میں وہ مسکنت اور غربت، ہم میں یہ خود داری اور نخوت، ان میں وہ سادگی اور بے تکلفی، ہم میں تکلف اور سستی این التری من الثریا نعود باللہ من شعورنا و انفسنا و من سئیتنا اعمالنا

اس کے تھوڑی دیر بعد قیلو کر کے اٹھے اور نماز کے بعد مولوی اکابر کے پرکیرف حالات فضل الرحمن صاحب ملنے آئے، عفت تک وہ بیٹھے حافظ احمد

صاحب اور مولوی حبیب الرحمن صاحب بیٹھے رہے۔ بزرگانِ ساف یعنی خاندان عزیز یہ شاہ عبد العزیز صاحب میرٹھ دہلوی و احمدیہ (سید احمد بریلوی) کے تذکرے ہوتے رہے، یہ بزرگ حضرت سیدنا کے قصص اس شیفتگی سے بیان کرتے تھے، جیسے عاشق اپنے معشوق کے حالات بیان کرتے وقت مزے لیتا ہے۔

مولانا قاسم صاحب کا مزار عصر کے بعد حضرت مولانا قاسم صاحب کے مزار پر فاتحہ پڑھنے گئے، شہر کے باہر

کسی جگہ میں ان کا مزار میدان میں کچا بنا ہوا ہے، اٹنارے راہ میں قاضی کی مسجد کی زیارت کی جس میں حضرت سید صاحب فرودکش ہوئے تھے۔

خاندان ولی اہلی کے واقعات مولانا ذوالفقار علی صاحب کی زبانی

دہان سے آکر مغرب کی نماز پڑھ کر مولوی ذوالفقار علی صاحب کے پاس بیٹھے رہے ان سے علماء ادب کا چرچا رہا، کچھ اپنے اشعار کچھ حضرت شاہ ولی اللہ صاحب و شاہ عبدالوہاب صاحب کے اشعار پڑھتے

رہے، ان سے معلوم ہوا کہ مولوی ملک اہلی صاحب مولانا رشید الدین خاں صاحب کے شاگرد

تھے، انھوں نے بیان کیا کہ شیخ احمد شروانی نے شاہ صاحب سے ملنے کے پیشتر حدیقۃ الازراح تصنیف کی تھی، اس میں جہاں شاہ صاحب کا لایہ نقل کیلئے، دو اعتراض سرقہ کے کیے ہیں، میں نے اس کی شکایت مفتی صدر الدین خاں صاحب سے کی، مفتی صاحب نے فرمایا کہ شروانی بیچارہ شاہ صاحب کی قدر کیا جانے، مجھ سے مولانا رشید الدین خاں صاحب بیان کرتے تھے کہ جب شاہ صاحب معذور ہو گئے اور امراضِ سخت میں گرفتار ہو گئے تو مراق کی وجہ سے اکثر مدرسہ میں ٹہلا کرتے تھے، اسی درمیان میں بعض لوگ سبق بھی پڑھا کرتے تھے، چنانچہ میں مقامات حریری پڑھنا تھا، آگے آگے شاہ صاحب اور پیچھے پیچھے میں مقامات لیے ہوئے پڑھنا جاتا تھا۔ مقامات کی عبارت دو فقری ہے، میں ایک فقرہ پڑھتا تھا، دوسرا شاہ صاحب مفاہم پڑھ دیتے تھے۔ یا تو یہ فقرہ وہی ہوتا تھا جو کتاب کا ہے، یا انہی کا ہوتا تھا جو کتاب کے فقرہ سے زیادہ چست اور اچھا ہوتا تھا، یہ اس وقت کا ذکر ہے جب شاہ صاحب کو چودہ مرض مہلک عارض ہو گئے تھے، کہ اگر ان میں سے ایک مرض بھی خدا نخواستہ دوسرے کو لاحق ہوتا تو سلبِ حواس کے واسطے کافی ہے۔ مفتی صاحب یہ بھی فرماتے تھے کہ ایک مرتبہ قہیدہ نسخے سے اُن کو یاد ہو جانا تھا۔ یہ بھی فرماتے تھے کہ ایک مرتبہ سفرِ کلکتہ میں شاہ صاحب نے قاموس کا ایک باب نسخہ دیکھا تھا، مدتوں کے بعد نابینا ہو جانے پر وہ دہلی فروخت کے واسطے دست بدست شاہ صاحب کے مدرسہ پہنچا، شاہ صاحب نے ہاتھ میں لے کر فرمایا کہ یہ وہ نسخہ ہے جس کو میں نے دیکھا ہے، پھر فرمایا کہ دیکھو فلاں حاشیہ پر یہ عبارت تو نہیں لکھی ہے۔ دیکھا گیا تو وہی تھی، آخر کو معلوم ہوا کہ یہ وہی نسخہ ہے۔ مفتی صاحب کی یہ حالت تھی کہ جب شاہ صاحب کا ذکر آ جاتا تو یہ اس میں ایسے ٹھوہو جانے کے اُن کے سب کاروبار چھوٹ جاتے تھے، مولانا محمد اسماعیل صاحب کے نسبت فرماتے تھے کہ وہ شاہ عبدالقادر صاحب سے پڑھتے تھے۔ ایک بار مولانا محمد اسماعیل صاحب اٹق البین پڑھ رہے تھے اور اس طور پر کہ دو دو چار چار ورق پڑھتے تھے کہ میں خود پوچھ لیتے تھے، کہیں شاہ صاحب بتا دیتے تھے، ورنہ یوں ہی پڑھتے جاتے تھے، اس زمانہ میں مولوی فضل امام صاحب خیر آبادی صدر امین ہو کر دہلی آئے ہوئے تھے۔ اتفاق سے ایک دن وہ بھی بیٹھے ہوئے تھے اور سبق پورہ تھا، وہ اس حیرت انگیز سبق کو دیکھ دیکھ منتجب ہو رہے تھے، اتفاقاً مولانا فضل حق شاہ صاحب اثنائے سبق میں کسی ضرورت سے آئے تھے تو انھوں نے کہا صاحبزائے

کیوں مصنف کی روح کو تکلیف دیتے ہو، وہ پاس ادب چپ ہو رہے۔ لیکن شاہ صاحب آگے اور انہوں نے سن لیا، فرمایا مولوی صاحب اس لڑکے سے آپ کچھ پوچھیے تو اس کا حال آپ کو معلوم ہو۔ پہلے تو مولوی فضل امام صاحب نے گریز کیا، لیکن آخر کو انہوں نے ایک مسئلہ افق المبین کا پوچھا، مولانا محمد اسماعیل صاحب نے اس کا نہایت شائستگی کے ساتھ جواب دیا، پھر انہوں نے اس کو روکیا، پھر انہوں نے جواب دیا، اس کو قرح کی یہاں تک نوبت پہنچی، کہ مولوی صاحب مولانا محمد اسماعیل صاحب کی پیچیدہ تقریر کا غور کر کے جواب دینے لگے، اس وقت خاموش ہوئے۔

ایک ولایتی طالب العلم صرف حیاتی (تصنیف) پڑھنے کی غرض سے ہندوستان آیا، یہاں لاکر اس نے پوچھا کہ کون سب سے زیادہ ذہین و ذکی ہے، معلوم ہوا مولانا محمد اسماعیل صاحب ہیں ان کے پاس آیا اور استاد عاکی، انہوں نے پیشتر فرصت نہ ہونے کا حیلہ کیا، آخر الامر جب اس نے زیادہ مجبور کیا تو فرمایا کہ اچھا فرصت کے وقت، اس نے بغل سے نکال کر ایک کتاب دی، انہوں نے پوچھا یہ کیا ہے، اس نے کہا خیالی کا عبد الحکیم ہے۔ آپ نے کہا یہ کیوں یہاں چھوڑے جاتے ہو، اس نے کہا کہ بے عبد الحکیم کے خیالی حل نہیں ہوتی، اس پر مولانا نے فرمایا کہ عبد الحکیم بیچارہ کیا ہے، جو میرے خیال میں باتیں آتی ہیں وہ عبد الحکیم کے خیالوں سے بدرجہا بہتر ہیں۔ اس نے کتاب تو اٹھالی، لیکن بہت ہی بد دل ہوا کہ جب ان کی یہ کیفیت ہے کہ عبد الحکیم کو کچھ نہیں سمجھتے تو خیالی خاک سمجھتے ہوں گے لیکن چونکہ صرف خیالی ہی کی غرض سے اس نے اتنی مسافت طے کی تھی، ٹھہر گیا اور وقت مقررہ پر آیا، سبق جب شروع ہوا تو اس کو معلوم ہوا کہ واقعی ان کی نازک خیالیوں کے سامنے عبد الحکیم کوئی چیز نہیں ہے۔

خیر کثیر شاہ ولی اللہ صاحب کی بہت مشکل کتاب ہے، وہ مولانا محمد اسماعیل صاحب ایک زمانہ میں پڑھاتے تھے اور مطالبہ کر کے ایک مرتبہ مطالبہ کر رہے تھے کوئی مقام سمجھ میں نہیں آیا دل میں کہا کہ چلو چھوٹے چچا سے اس کو حل کر لیں، حضرت شاہ رفیع الدین صاحب کی خدمت میں گئے، اور ان سے پوچھا تو انہوں نے اس کی بہت طویل تقریر کی، لیکن ان کا اشتباہ رفیع نہیں ہوا، اس کے بعد حضرت شاہ عبد العزیز صاحب کی خدمت میں حاضر ہوئے، شاہ صاحب ٹہل

رہے تھے، پوچھا کون ہے، انھوں نے فرمایا اسمعیل پوچھا کیسے آئے، انھوں نے عرض کیا کہ میں اخیر کثیر پڑھایا کرتا ہوں، ایک مقام پر شہد ہے، چھوٹے چچا سے پوچھا مگر تسکین نہیں ہوئی، آپ سے تسکین کرنے کی غرض سے حاضر ہوا ہوں، حضرت شاہ صاحب نے فرمایا، کہ یہ فلا تا مقام ہوگا اور میاں رفیع الدین نے یہ تقریر اس کی کی ہوگی، انھوں نے کہا جی ہاں، فرمایا اس کا یہ مطلب ہے، دو چار محلے ایسے فرمائے جس سے خیر کثیر کا بھی مطلب حل ہو گیا اور شاہ رفیع الدین صاحب کی تقریر کا حاصل معلوم ہو گیا۔

بیشتر حضرت مولانا عبدالحی صاحب و غظ فرمایا کرتے تھے اور مولانا محمد اسمعیل صاحب ان کے و غظ میں چپ چاپ بیٹھے رہا کرتے تھے، گویا یہ کچھ جانتے ہی نہ تھے، اتفاق سے مولوی عبدالحی صاحب بڑھانہ تشریف لے گئے۔ لوگوں نے اصرار کے ساتھ ان کو منبر پر بٹھلادیا، انھوں نے جو و غظ شروع کیا تو لوگوں کو یہ تمنا ہو گئی کہ مولوی عبدالحی صاحب خدا کرے دو چار منقہ نہ آئیں۔

ایک مرتبہ مولانا اسمعیل صاحب و غظ کہنے بیٹھے ہی تھے، یہ اس زمانہ میں جب کہ سید صاحب کی کفش برداری کر چکے تھے، ایک کبخت آیا، اور اس نے مولوی صاحب کو گالیاں دیتی شروع کیں حتیٰ کہ اس نے کہا کہ تم ولد الحرام اور ولد الزنا ہو، مولوی صاحب نے فرمایا، اور آہستگی سے فرمایا، میاں تم سے جس نے یہ کہا غلط کہا، میری ماں کے نکاح کے اب تک گواہ موجود ہیں، یہ کہہ کر و غظ شروع کر دیا، ایک مرتبہ مولوی اسمعیل صاحب کہیں جا رہے تھے، اور ان کے ساتھ حکیم رستم علی بھی تھے، گویا بڑے شوقین داڑھی مونچھ چیزھی ہوئی رکھتے ہیں لیکن باوجود اس کے مولوی محمد اسمعیل صاحب کے ساتھ ان کو شغف تھا، پیچھے پیچھے یہ بھی تھے، مولوی محمد اسمعیل صاحب نے کچھ دور جا کر پیچھے دیکھا تو یہ نہ تھے، لوگوں سے فرمایا دیکھو رستم علی کہاں ہیں، کہیں کسی سے لڑنے پڑے ہوں، لوگوں نے دیکھا تو واقعی ایک آدمی سے لڑ رہے تھے، سمجھا سمجھا کر ان کو لائے، مولوی صاحب نے پوچھا تم کہاں رہ گئے تھے، کہنے لگے حضرت مجھ سے سنا جاتا ہے، ایک مردک آپ کو گالیاں دیتا تھا۔ مولوی صاحب نے فرمایا سمجھائی اس کا قصور نہیں ہے، یہ ہمارے علماء کا قصور ہے۔ کیوں انھوں نے پہلے ہی سے دانگنات بیان نہیں کیا، جس کے سننے سے اب ان کو وحشت ہوتی ہے۔

ایک مرتبہ مولوی فضل حق (خیر آبادی) صاحب کے سامنے کسی نے مولانا محمد اسماعیل صاحب

کو برا کہا تو مولوی صاحب نے اس کو بہت زجر و تنبیہ کی، اور کہا کہ ہماری ان کی مخالفت ایسی نہیں ہے کہ تم ایسے بازاری ان کو گالیاں دیں۔ مولوی ذوالفقار علی صاحب فرماتے تھے کہ مولوی فضل امام صاحب و مولوی فضل حق صاحب باوجود عصبیت کے ناانصاف نہیں تھے۔

جب حضرت سید صاحب رحمۃ اللہ علیہ کی تشریف آوری کی خبر  
**سید صاحب کے واقعات** مشہور ہوئی تو دیوبند کے بوڑھے بوڑھے لوگ استقبال کو نکلے۔

شہر کے باہر ایک بزرگ کا مزار ہے، وہاں تک پہنچے کہ سید صاحب نظر آئے۔ ایک ٹانگن پر سوار تھے، اور دونوں طرف دو شخص رکاب تھامے ہوئے چلے آتے تھے، ان لوگوں نے آگے بڑھ کر ملنا کی، اس وقت ان دونوں بزرگوں کی ظاہری وضع و ہیئت سے یہ نہ معلوم ہوتا تھا کہ یہ کون ہیں۔ سید صاحب نے فرمایا کہ ان سے ملو۔ یہ مولانا اسماعیل اور مولانا عبدالحی ہیں۔

سید صاحب جب نانوتہ تشریف لے گئے تو پہلے سے میاں وحید الدین یعنی مولوی محمد قاسم صاحب کے حسرت و دعوت کا سامان کیا تھا، انھوں نے یہ خیال کیا تھا کہ سید صاحب کے ساتھ بیس چھپیں آدی ہوں گے، انہی کے واسطے سامان کیا تھا۔ جب سید صاحب تشریف لے گئے تو ان کے ساتھ جلال آباد کے چٹھانوں کا ایک گروہ تھا، میاں وحید الدین یہ دیکھ دنگ ہو گئے انھوں نے خیال کیا کہ سامان ٹھوڑے آدمیوں کا کیل ہے اور ان کے ساتھ ایک انبوہ ہے، کیوں کہ کافی ہوگا، خصوصاً اس وجہ سے اور ان کو پریشانی ہوئی کہ نانوتہ ایسا گاؤں ہے جہاں دفعہ زیادہ سامان کا فراہم ہونا بہت دشوار ہے۔ آخر شہ شدہ یہ خبر سید صاحب کو پہنچی، سید صاحب نے ان کو بلا کر فرمایا کہ آپ گھبرائے نہیں، اپنی چادر دے دی کہ اس کو کھانے پر ڈھانک دو، اور اس کے نیچے سے نکال نکال کر صرف کرو۔ انھوں نے ایسا ہی کیا اور وہ کھانا سب کو کافی ہو گیا۔

مولانا ذوالفقار علی صاحب فرماتے تھے کہ سید صاحب اس نواح کے اکثر قصبات میں تشریف لے گئے ہیں۔ لیکن جہاں جہاں تشریف لے گئے ہیں وہاں اب تک حیر و برکت ہے، اور دو ایک گاؤں اور قصبے ایسے ہیں جہاں نہیں گئے وہاں اب تک وہی نحوست اور شامت باقی ہے۔ چنانچہ منگلوڑ میں نہیں گئے وہاں کے لوگوں میں وہی جہالت اور قسوت ہے، اور ایک مختصر گاؤں ہے جہاں مسلمانوں کے

دو چار گھر ہیں، اتفاقاً سید صاحب کسی ضرورت سے وہاں بھی گئے ہیں، وہاں بھی خیر و برکت پائی جاتی ہے۔ گویا ایک نورِ مطہل ہے کہ جہر گئے ادھر وہ پھیل گیا ہے۔

اسی قسم کے قصے مولانا نے فرمائے، جو اس رویہ کو یاد نہیں رہے، اتنے ہی میں مولوی احمد صاحب لاٹین لے کر آگئے، اور کہا کہ کھانا تیار ہے۔ غریب خانہ تک چلے۔ وہاں جا کر کھانا کھایا۔ کھلے نہیں بڑا سکف اور استہام کیا تھا۔ کھانے کے بعد پھر سید صاحب کا تذکرہ شروع ہوا۔ مولوی محمود الحسن (حضرت شیخ البند) صاحب و مولوی حبیب الرحمن صاحب (سابق) مہتمم دوم دارالعلوم دیوبند، وغیرہ بھی شریک تھے، یہ لوگ ایسی شینقتگی سے بیان کر رہے تھے جس کو دیکھ کر حیرت ہوتی تھی، ان بزرگوں نے بالانفاق بیان کیا کہ مولانا قاسم صاحب کو سید صاحب کے ساتھ ایسی عقیدت تھی کہ ان کے ادنیٰ ادنیٰ ہلے ہلے کے ساتھ وہ بادب پیش آتے تھے، اگر سید صاحب کے متعلقین میں سے کوئی شخص ملتا تھا تو اس سے ایسا ملتے تھے جیسا کوئی عقیدت مند مرید اپنے پر و مرشد سے۔ یا خادم اپنے آقا سے۔

ایک شخص حاجی شفاعت حال سید صاحب کے قافلہ کے رام پور سے باہر عزت نشین ہو چکے تھے، وہ کسی سے نہیں ملتے تھے، جب مولانا محمد قاسم صاحب کا تذکرہ مشہور ہوا تو انھوں نے ان کے نام ایک خط لکھا کہ میں نہایت ضعیف ہوں کہیں آجا نہیں سکتا، لیکن آپ کے دیکھنے کو دل ایسا چاہتا ہے کہ بے اختیار مجی میں آتا ہے ڈولی میں بیٹھ کر چلا آؤں، مگر چونکہ آپ سفر میں بھی رہتے ہیں، اس لیے اس خط کے ذریعہ معلوم کرنا چاہتا ہوں کہ آپ کہاں ہیں، ٹھیک مقام سے اطلاع دیجیے، مولانا محمد قاسم صاحب کو جب یہ خط پہنچا تو ان کو بہت تسلی ہوئی، انھوں نے کہا کہ من آتم کمن دانم، معام نہیں کہ اس بزرگ سے میرا حال کس نے کس طور پر بیان کر دیا ہے، جس سے وہ میرے ملنے کے مشتاق ہوئے ہیں۔ ان کو لکھ دیا کہ میں تو اس قابل نہیں ہوں کہ آپ مجھ سے ملیں، لیکن اگر آپ کا دل چاہتا ہے تو میں خود حاضر ہوں گا، جب مولانا صاحب شاہجہان شریف لے گئے تو بعد فراغت کے وہاں سے رام پور بھی گئے اور حاجی شفاعت خاں کے یہاں پہنچے وہ گھر میں تھے، اطلاع ہوئی فوراً نکل آئے، مل کر بہت خوش ہوئے۔ آنکھوں سے معذرت تھے، پوچھا کوئی ہے تو نہیں۔ مولوی صاحب نے کیا دو آدمی ہیں، مولوی احمد حسن صاحب امروہوی اور ایک اور شخص تھے، ان سے کہا تم باہر چلے جاؤ، جب وہ باہر نکلے تو کوڑا بند کر لے۔ دگھنڈے

اندر رہے، معلوم نہیں کیا معاملات ہوتے رہے، مولوی احمد حسن صاحب نقل کرتے تھے کہ ہم نے کواڑوں میں بہت کان لگائے مگر کچھ معلوم نہیں ہوا۔

سب نے بالاتفاق بیان کیا کہ سید صاحب کے اکثر دیکھنے والے بیان کرتے تھے کہ مولوی قاسم صاحب جلفا و خُلَّة اُمولانا محمد اسمعیل صاحب سے بہت مشابہ ہوئے ہیں، سید صاحب کے دیکھنے والوں نے انقراضِ صحبت کے بعد پھر کسی کا وعظ نہیں سنا، البتہ اگر کبھی اتفاق ہوا تو مولوی صاحب مرحوم کا وعظ سنا کرتے تھے، اور کہتے تھے کہ ان کا وعظ مولانا محمد اسمعیل صاحب کے وعظ سے بہت ملتا ہے، اس کے بعد کچھ حضرت سید صاحب کے غیبوتہ و ظہور کا ذکر ہوا، ان سب لوگوں نے اس بے بصاعت سے پوچھا، میں نے کہا کہ اس میں تو شک نہیں کہ سید صاحب نے اس قسم کی پیشین گوئیاں فرمائی تھیں، لیکن وقوع میں اب تک اشتباہ ہے۔ مولوی محمود حسن صاحب نے فرمایا، یہی ہمارا اور ہمارے بزرگوں کا مسلک ہے۔ پھر اُنہوں نے نہایت معتبر ذریعے یہ قصہ سنایا اور سب حاضرین نے اس پر اتفاق کیا۔

حدثنا الشيخ الصالح محمود حسن والحافظ احمد بن  
مولانا محمد قاسم واطولوی حبیب الرحمن وکلامه ثقہ  
قالوا حدثنا شیخنا الثقة الصدوق الحجّة مولانا رشید احمد  
الکنگواھی حدثنا الشيخ الزاهد الملتقی الاوسع الحجّة مولانا  
مظفر حسین الکاندھلوی قال سمعت من شیخنا ومولانا  
السید احمد عشرۃ امور وقعت منها تسعة وبقیت واحدة  
وهو غیبوتہ وظہورہ رحمہ اللہ تعالیٰ واللہ اعلم۔

یعنی حضرت مولانا رشید احمد صاحب کی زبانی سنا، وہ فرماتے تھے کہ ہم نے مولوی مظفر حسین صاحب کا ندھلوی سے سنا، وہ فرماتے تھے کہ ہم نے سید صاحب کی زبان سے دس پیشین گوئیاں سنی ہیں، نوان میں سے واقع ہو چکی ہیں اور ایک باقی ہے، وہ پیشین گوئی آپ کی غیبوتہ اور ظہور کے بارے میں ہے، یہ بھی مولوی مظفر حسین صاحب فرماتے تھے کہ قبل اس واقعے کے سید صاحب ہمہ باتیں کیا کرتے تھے، اس قسم کی کہندہ کو مولوی کی رضامندی کا خیال رکھنا چاہیے۔ جیسا حکم ہو ویسا کرے، اگر کُل اڑھنے کا حکم ہو تو کُل اڑھنے، اور اگر اور کچھ حکم ہو تو وہ کرے، میں نے کہا، حضرت صاف صاف بیان کیجیے، جو کچھ بیان کرنا مقصود ہے،

لیکن سید صاحب نے اس سے گریز کر کے پھر تھوڑی تھوڑی دیر میں وہی کہنا شروع کیا۔

مولوی ذوالفقار علی صاحب یہ بھی بیان کرتے تھے کہ ان اطراف میں دیکھنے والوں نے یہاں تک بیان کیا ہے کہ شب کے وقت سید صاحب چارپائی پر استراحت فرماتے تھے، اور ایک جانب مولانا عبدالحی صاحب، دوسرے جانب مولانا محمد اسماعیل صاحب بیٹھ کر صبح کر دیتے تھے، رات میں جس وقت سید صاحب کی آنکھ کھلتی تھی فرماتے تھے، مولانا! وہ کہتے تھے، حضرت! آپ کہتے تھے، فرمائیے، اُن کو جو پوچھنا ہوتا تھا، وہ پوچھتے تھے، سید صاحب مختصر الفاظ میں جواب دیتے، پھر سورتے اور یہ دونوں بزرگ اس جواب کے مزے لیا کرتے تھے، اور اس کے وجد و محویت میں رہتے، پھر جب آنکھ کھلتی پھر کچھ پوچھتے، یہ بھی کہتے تھے کہ دیوبند میں ایک مرتبہ کسی وجہ سے صبح کی نماز میں تکبیر اولیٰ سید صاحب سے نوت ہو گئی تھی، اس دن مولانا عبدالحی صاحب نے اسی کا وعظ فرمایا تھا، یہ بھی فرماتے تھے، اور اکثر علمائے دیوبند نے بالاتفاق بیان کیا کہ یہ مدرسہ مولانا صاحب کی پیشین گوئی کے موافق بنا ہے، جب وہ یہاں تشریف لائے تھے تو فرمایا تھا کہ مجھ کو اس قصبہ سے علم کی شعاعیں یا انوار نکلتے ہوئے معلوم ہوتے ہیں، چنانچہ جب یہ مدرسہ اول اول کھلایے قاضی کی مسجد کے پاس کھولا گیا ہے، جہاں سید صاحب رونق افروز ہوئے تھے، پھر اس کے بعد دوسری جگہ منتقل ہوا، اور اب جہاں ہے، اس کی نسبت حضرت مجدد صاحب نے پیشین گوئی کی تھی، ایک مرتبہ اس جگہ ان کا گذر ہوا تھا، فرمایا مجھ کو یہاں علم کے انوار نظر آتے ہیں، دیر تک وہاں اس قسم کی باتیں رہیں، اس کے بعد قیام گاہ پر آئے، عشا کی نماز پڑھ کر سب زحمت ہوئے اور ہم سو رہے۔

صبح کو اُٹھ کر چلنے کا سامان کیا، مولوی محمود حسن صاحب چونکہ ہفتہ روزیک شنبہ ہفتہ شجبان کے دن دوسرے وقت ہمارے پاس بیٹھے رہے، امتحان میں نہیں گئے۔ اس وجہ سے آج وہ جلد زحمت ہو کر مدرسہ چلے گئے، اور مولانا ذوالفقار علی صاحب سے بھی زحمت ہوئے۔ مولوی حافظ احمد صاحب و مولوی حبیب الرحمن صاحب وغیرہ مشابحت کی غرض سے ہمراہ ہوئے، ہم نے بہت معذرت کی، لیکن انھوں نے مانا، چنگی کی چوکی تک آئے اور چلتے چلتے وعدہ کرایا کہ پھر دیوبند واپسی کے وقت آنا، کیونکہ بارش کی وجہ سے، تیز امتحان کی جہت سے لوگوں کو نلنے کی مہلت نہیں ملی، اور بات چیت کرنے کا لطف حاصل نہیں ہوا۔ اس قدر مبالغہ

اور اصرار کے ساتھ انھوں نے استدعا کی کہ ہم نے منظور کیا، انشاء اللہ تعالیٰ کے لفظ کے ساتھ اگر موقع ملا تو گنگوہ سے واپسی کے وقت ایک دن کے لیے دیوبند اتر پڑوں گا۔ بھائی جی نے چھ روپیہ سالانہ چندہ مقرر کیا، اور اس بے بضاعت نے بسبب کم مانگی ایک روپیہ اور ایک روپیہ برادر صاحب مخدوم مکرم مولانا سید ابوالقاسم صاحب کی طرف سے، ہر چند کہ ان کی جانب سے زیادہ چندہ دینے کی گنجائش تھی، مگر بے اجازت ان کے میں نے زیادہ چندہ کہنے کی جرات نہیں کی۔ وہاں سے روانہ ہو کر اسٹیشن آئے اور رڑکی کا ٹکٹ لے کر روانہ ہو گئے، ارفی کس محصول پڑا ۸ بجے سہارن پور پہنچے۔ گاڑی کے آنے میں دیکھی کھانا کھایا اور بیٹھے رہے دو بجے وہاں نماز پڑھ کر روانہ ہوئے۔ چار بجے رڑکی پہنچے۔

**رڑکی** رڑکی اسٹیشن سے بہت دوسرے، مگر نہایت آباد اور پر رونق شہر ہے، چھاوٹی اور گودام اور کالج یہاں کے مشہور مقام ہیں۔ رڑکی مدرسہ حرب ہے، سفر مینا کی دوشیزاں اور چار توپ خانے یہاں رہتے ہیں۔ ایک کے بعد دوسرے کی بدلی ہوتی رہتی ہے۔ جب وہ کام سیکھ لیتے ہیں تو دوسرے آتے ہیں، حافظ نور اٹھ صاحب ایک کارخانہ دار ہیں۔ ان سے دہلی میں بھائی جی سے ملقات ہوئی تھی۔ جب انھوں نے ان کے آنے کی خبر سنی تو فوراً سرائے میں آئے اور بمبالغہ اور اصرار باب اٹھولے گئے، اور بہت دھوم دھام کے ساتھ دعوت کا سامان کیا، رات بھر وہیں آسائش کے ساتھ بچے۔

**رڑکی کالج** روز دوشنبہ ہشتم شعبان۔ صبح کو آٹھ کر حوائج ضروری سے فارغ ہو کر کھانا کھایا، کھانا کھانے کے بعد کالج دیکھنے کو گئے، عجیب و غریب عمارت ہے، اور اس سے قطع نظر اس کے طرز تعلیم میں عملی تربیت مشروط ہے، اس کے متعدد درجے ہیں، اور دونوں طرف کمروں میں باقی کالج مسٹر طاسن کی تصویر سنگی یادگار کے طور پر نصب ہے، بڑے کلاس اس میں دہریا ایک اپر کلاس، دوسرا اور کلاس، اور ہر ایک میں دو دو درجے ہیں۔ اپر کلاس میں سہلا درجہ انجینیئر کا ہے، اور دوسرا اور سیری کا، امیدوار کے لیے امتحان داخلہ مقرر ہے، کسی مدرسہ یا کالج کا، سائیکھٹ یہاں بکار آمد نہیں ہے، امتحان داخلہ بہت سخت ہے۔ اس میں کامیاب ہونے کے بعد امیدوار کالج میں داخل کر لیا جاتا ہے۔ بشرطیکہ تعداد معین سے زیادہ امیدوار نہ ہوں، ورنہ بعد کا بیانی امتحان کے بھی داخل نہیں ہو سکتا، پھر سال آئندہ میں امتحان کی ضرورت ہے وہ امتحان بکار آمد نہیں ہوتا۔ داخلہ ہونے کے دو برس کے بعد اگر کسی کلاس میں کامیاب ہو گیا تو اس کو

لمتی ہے۔ ورنہ وہ مدرسہ سے نکال دیا جاتا ہے، پھر وہ امتحان نہیں دے سکتا، اٹھارہ سے بائیس سال تک کی عمر مشروط ہے، اور دس سے پچاس روپیہ تک اسکالرشپ ملتی ہے۔ مدرسہ کے گرد طلبہ کے رہنے کے لیے بورڈنگ ہاؤس اور افسروں کے لیے کونٹھیاں بنی ہوئی ہیں۔ ماسٹر اکثر ہندوستانی اور انگریز ہیں۔ کئی ماسٹر مسلمان ہیں، طلبہ اکثر مسلمان ہیں۔ ہندو اور انگریز بھی ہیں، بنگالی زیادہ ہیں۔ مدرسہ کے متعلق پریس کا بھی کارخانہ ہے۔ اس میں نقتے اور مدرسہ کے زیادہ تر کاغذات چھپتے ہیں۔ ٹائپ کے پریس بہت اچھے ہیں، ہر رنگ کے کاغذات چھپتے ہیں۔ تھپر کے پریس بھی ہیں۔ لیکن کوئی کاتب خوش نویس نہیں ہے۔ اس کو ہم نے اچھے طور پر دیکھا، اس کے بعد کمروں میں گئے، جن میں حروف جوڑے جاتے ہیں، یا دستی نقتہ کشی و تصویر کشی ہوتی ہے، بڑے بڑے دستکار لوگ ہیں، اس میں ان کو بڑی ہمارت ہے، کلچ کے ہر ہر کمرے میں جا کر اچھے طور پر اس کو دیکھا، ہندوستان کی نامور عمارتوں کے نقشے دیواروں پر آویزاں تھے، ان کی خوب سیر کی، اس کے بعد حافظ نور اللہ صاحب کارخانہ دار کے مکان پر گئے۔

ظہر کی نماز پڑھ کر پیران کلیر دیکھنے کو روانہ ہوئے، یہاں سے پیران کلیر تین

**پیران کلیر** میل ہے، نہرنگ جو ہر دوارے نکلی ہے اور کان پور میں آکر گری ہے،

وہ اسی شہر میں ہو کر کئی ہے، اور پیران کلیر بھی اس کے کنارے ہے، پیران کلیر کے قریب تک نہر کے دونوں جانب زینے اور دیوار نہایت عمدہ بنی ہے زینہ زینہ میں پیادہ پاروانہ ہوا، نہر کے کنارے کنارے جاتے ہیں عجیب لطف تھا، جس کو زبان و قلم ادا نہیں کر سکتے، رڑکی سے ایک میل کے فاصلہ پر ایک عجیب دلچسپ جگہ ہے، وہ یہ کہ نہر شمال سے جنوب کو آئی ہے، اور چونکہ اس کا منبع یہاں سے بہت قریب ہے، اس واسطے اس کی جگہ بہت عریض ہے، اس کا عرض گومتی سے زیادہ ہی ہے، کم نہیں ہے، اور ایک دریا مغرب سے مشرق کو بہتا ہوا اس جگہ متقاطع ہوا ہے اس کی صورت یہ نکالی ہے کہ دریا کا پل بہت بڑا جو پندرہ کوٹھیوں کا ہے، باندھا ہے، اس کے اوپر نہر کا عبور ہوا ہے، اس پل پر بیچ میں نہر جاری ہے، اور اس کے دونوں جانب سڑکیں ہیں، جن پر گھٹی اچھے طور پر پر عبور کر سکتی ہے۔ اب آپ اس پل کے عرض و طول کی وسعت کو خیال کر سکتے ہیں، اور یہی قیاس کر سکتے ہیں کہ پل کس قدر مستحکم بنایا گیا ہے، جس پر گومتی سا بڑا دریا زور شور سے بہتا ہے، اور اس کے دورۂ آمد و رفت ہوتی ہے، اللہ اللہ خدا نے انسان ضعیف البیان کو کیا قدرت عطا فرمائی ہے بقول

او العزبان دانش مند جب کہنے پہ آتے ہیں

سمندر پاتے ہیں، کوہ سے دریا بہاتے ہیں

اس کی خوب سیر کر کے آگے بڑھا، راتہ میں کئی پل لے، ان پر سے عبور کرتا ہوا پیران کلیر کے قریب پہنچا، داہنے جانب نہر کے پیران کلیر کی لہتی ہے، اس میں ایک بہت بڑی درگاہ ہے، اور اس کے محاذی دوسرے جانب غیر آباد جگہ میں دوسری درگاہ ہے۔ یہ درگاہ اس درگاہ سے عمارت کی حیثیت سے بہت خوش منظر ہے، اس درگاہ میں جا کر نفیر فاتحہ والیصال ثواب سے مشرف ہوا اس کے بعد وہاں سے واپس آیا، غشل کے قریب گھر پہنچا۔

نفیر نے زعمہ یہ سمجھا تھا کہ جہاں اس نے فاتحہ پڑھا ہے وہ درگاہ حضرت علی احمد صابر رحمۃ اللہ علیہ کی ہے۔ لیکن یہاں پہنچ کر معلوم ہوا کہ یہ درگاہ حضرت صابر علی کی ہے، اور حضرت علاء الدین کی درگاہ لہتی میں ہے، جہاں یہ فقیر سبب ماندگی کے حاضر نہیں ہو سکا، اور حضرت صابر علی، حضرت علاء الدین کے بھانجے ہیں، لہذا کو اس بات کے سننے سے بہت انوسوں ہے، گو کہ اس بات پر پورا اطمینان نہیں ہوا، لیکن زیادہ تر اس بات پر انوسوں ہوا کہ میں دونوں جگہ کیوں حاضر نہیں ہوا، اب اس کی تلافی یوں ہی ہو سکتی ہے کہ دوبارہ حاضر ہوں۔ اور لطف یہ ہے کہ چونکہ فی زعمہ میں اس درگاہ کو حضرت علی احمد صابر رحمۃ اللہ تعالیٰ کی درگاہ سمجھا تھا، اس واسطے وقت ایصال ثواب اور جمعیت قلب کے انہی کا نام لیا تھا، اور انہی کی طرف توجہ تھی واللہ اعلم بحقیقۃ الحال شب کو میں باسائٹس تمام کارخانہ دار صاحب کے یہاں رہا۔

روزہ شنبہ نہم شعبان۔ صبح کو ارادہ روانگی کا تھا، مگر بھائی جی جس غرض سے

سہارن پور

یہاں تک آئے، وہ اب تک حاصل نہیں ہوئی تھی، اس واسطے فصیح غزیمت

کی گئی اور دوسرے وقت پانچ بجے وہاں سے سہارن پور روانہ ہوئے، بعد مغرب کے سہارن پور پہنچے وہاں سے سیدھے نلہ چوک میں ملاعنات اللہ خاں صاحب کے مکان پر آئے۔ یہ بزرگ مولانا محمد قاسم صاحب کے مرید اور حضرات عجمیہ کے بہت معتقد ہیں، خاص سہارن پور کے رہنے والے ہیں، اور مدت تک رائے بریلی میں تھا۔ دار رہ چکے ہیں۔ ہمیشہ بالترام جمعہ کی نماز لکھیے میں پڑھتے تھے بہت

بڑے صالح اور نیک بخت ہیں کبھی رشوت نہیں لی، اور کسی قسم کی اپنے دانست میں بددیانتی نہیں کی، رات بھر ہمیں رہنے کا قصد ہے، صبح کو ارادہ ہے کہ اگر سواری کا انتظام ہو گیا تو بشرط خیریت انشاء اللہ تعالیٰ لنگوہ روانہ ہوں گے۔ اور بعد واپسی یہاں کے مدارس دیکھیں گے۔

آج ارادہ روانگی کا تھا، مگر افسوس ہے کہ دس بج گئے ہیں، اور اب تک گاڑی نہیں ملی، اسی وجہ سے ارادہ آج کا فسخ کیا گیا۔ اب بچے روز چہار شنبہ دہم شعبان کھانا کھایا، اس کے بعد جامع مسجد کی سیر کو چلے، اور یہ بھی تصدیق تھا کہ حافظ قمر الدین صاحب جو پیش امام ہیں، ان سے ملیے، ان کی بڑی تعریف مولوی عبدالعلی صاحب نے دہلی میں فرمائی تھی، جامع مسجد گیا تو معلوم ہوا کہ وہ اس بے بضاعت سے ملنے گئے ہیں، ان کے انتظار میں وہاں ٹھہر گیا تھا، یہاں تک کہ نظر کے وقت وہ لگے، نماز کے بعد ان سے ملاقات ہوئی۔ بڑے خلق و مرتوت سے پیش آئے، اسی اثناء میں مولوی احمد علی صاحب تشریف لائے، اور اس خبر کے سننے سے کہ یہ رویہ حضرت سیدنا کے خانہ ان کا بدنام کنندہ ہے، نہایت خلوص و ارادت سے ملے، اور بہت دیر تک بیٹھے رہے، ان سے معلوم ہوا کہ حضرت سید صاحب کے خلفار میں ایک بزرگ گھبرہ ضلع مظفر نگر میں اب تک بقید حیات ہیں، اور ان کے مریدوں میں بھی ایک شخص سہارن پور میں موجود ہیں۔ وہاں سے اٹھ کر خاکسار مدرسہ مظاہر العلوم کی سیر کو گیا۔ امتحان کی وجہ سے مدرسہ آج کل بند ہے، مکان اور کتب خانہ سرسری نگاہ سے دیکھ کر وہاں سے قیام گاہ پر واپس آیا۔

عصر کی نماز پڑھ کر مولوی حبیب الرحمن صاحب مولوی حبیب الرحمن صاحب سہارن پوری خلف مولانا احمد علی صاحب مرحوم سے ملنے

کو ان کے مکان پر گیا، مردانہ مکان میں تھے، میں وہاں جو گیا تو وہ خود کمرے سے برآمد ہو کر باہر ہی بیٹھے۔ کمرہ میں جقیں پڑی ہوئی تھیں، کچھ لوگ اندر تھے، وہ بھی پیشتر اندر بیٹھے تھے۔ فحج کو حیرت ہوئی کہ یہ باہر کیوں بیٹھے، لیکن یہ حیرت جلد ترزائل ہو گئی جب یہ معلوم ہوا کہ اندر لوگ شطرنج کھیل رہے تھے اس کے بعد مولوی صاحب نے پان کی تواضع کی، اور تجھ سے کل کے قیام کی نسبت کہا، لیکن میں نے معذرت کی کہ فحج کو گنگوہ بہت جلد جانا ہے، اس کے بعد مولوی صاحب نے دفع و دخل کے طور پر کہا کہ یہ میرا مکان نہیں ہے، میرے چھوٹے بھائی کا ہے۔ میرا مکان دوسرا ہے، اسی وقت میں مدرسہ

سے آیا ہوں، ابھی ابھی یہاں آگیا، میں نے پوچھا کہ آج کل آپ کیا کیا پڑھتے ہیں، فرمایا کہ چار برس سے اہل شہر کے اصرار سے میں نے مظاہر العلوم میں تعلق کر لیا ہے، اب آج کل صحاح ستہ و توضیح تلویح و ہدایہ و بیضاوی وغیرہ پڑھتا ہوں۔ مولوی صاحب صورت شکل کے بہت ذمیدار، قد و قامت میں درست، ہنڈ بھرتین، خوش پوشاک اور ستونین ہیں، پانچ چھ روپے کا ایک پنجابی جوتے پہنے ہوئے، کھڑی ہاتھ میں باندھے ہوئے، پان رکھنے کی تین تین ڈبیاں جیب میں، ایک جرمین سلور کی، جس میں پان۔ دوسری ریڑ کی، جس میں چھایا لہے، تیسری آئور کی یا کسی اور تھوڑی، جس میں بنارس کی لمبی ہوئی تمباکو کی گولیاں رکھی ہیں۔ تھوڑی دیر بیٹھ کر میں اٹھ آیا۔

قیام گاہ پر آیا ہی تھا کہ مولوی نظام الدین ملنے آئے۔ یہی صاحب گجرہ کے مولانا محمد حسین | مولانا کے مرید ہیں، ان سے مفصل حال معلوم ہوا، انھوں نے بیان کیا کہ ان کا نام حضرت مولانا محمد حسین ہے۔ ایک سو گیارہ برس کی ان کی عمر ہے، بدن تلعش ہو گیا ہے، لیکن اور بخیر اور نجیب آباد میں ان کا بہت رشتہ ہے، سید صاحب کے خلفار میں ہیں، اور حضرت سیدنا کے ظہور کے منتظر ہیں۔ اکثر اپنے مریدوں کے یہاں چلے جاتے ہیں۔ چنانچہ آج کل بھی شاید اسی طرف گئے ہوں ہیں، میں نے کہا کہ ایک خط لکھ کر دریافت کر دیجیے جواب دیا کہ انتہا، اللہ تعالیٰ لنگوہ سے واپس آنے پر مل جائیے گا، انھوں نے کہا کہ آج ہی میں لکھ دوں گا، یہ عشاء تک میرے پاس بیٹھے رہے۔ ان سے یہ بھی معلوم ہوا کہ سید صاحب ابو نبی کی مسجد میں تقیم ہوئے تھے، جب سہارن پور شریف لائے تھے۔ چونکہ رات کا وقت ہے، اس وجہ سے میں اس مسجد کی زیارت کو نہیں جاسکا بعد واپسی کے ارادہ ہے۔ گاڑی ہو گئی ہے، تین روپیہ کرایہ اور ایک روپیہ خوراک جملہ چار روپیہ آمد و رفت کے لیے کل علی الصباح روانگی کا ارادہ ہے، انشاء اللہ تعالیٰ بشرط عدم موانع۔

مولوی نظام الدین نے بیان کیا کہ حضرت امیر المؤمنین کے سید صاحب کے چند اور مرید | مریدوں میں سہارن پور کے رہنے والے حکیم مغیث الدین صاحب تھے۔ ان کا انتقال ہو گیا، ان کے صاحبزادے حکیم مشتاق احمد صاحب ہیں ان کو آپ کے آنے کی اطلاع نہیں ہے، ورنہ حاضر ہوتے، فرمائیے تو اطلاع کر دوں، میں نے کہا کہ میں علی الصباح روانہ ہونے کو ہوں، اور یہ شرب کا وقت ہے، ان کو آنے میں تکلیف ہوگی۔ بعد واپسی کے انتہا

تعالیٰ میں ان سے خود ملوں گا، ایک حضرت سیدنا کے مریدوں میں اور سنے گئے، جست بچا کرتے ہیں۔ میرا ارادہ خود ان کے پاس جانے کا تھا، مگر حافظ قمر الدین صاحب خود ان کو بلا لائے۔ یہ بھی بہت متعریں۔ صغریٰ میں حضرت امیر المؤمنین کی انھوں نے زیارت کی ہے، دیر تک بیٹھے رہے۔

روزی پنجشنبہ یازدہم شعبان۔ علی الصباح گاڑی آگئی، اور ہم لوگ حواج ضروری سے فارغ ہو کر روانہ ہوئے۔ قنات سہارن پور تک ملا عنایت اللہ خاں صاحب تھانہ دارنپتر اور موہوی نظام الدین صاحب بطریق مشایعت کے ساتھ آئے، پھر ہم نے ان کو یہ اصرار واپس کیا، تقریباً ایک بجے ہم انہیں پہنچے، اتر کر جماعت کے ساتھ ظہر کی نماز ادا کی۔ اس کے بعد حضرت شاہ ابوالعالیؒ کے درگاہ پر حاضر ہو کر فاتحہ پڑھا، پھر سوار ہوئے۔ عصر کے وقت گنگوہ پہنچے۔

**گنگوہ** شہر کے باہر ایک محلہ ہے سرائے پیر زادگان، اس میں حضرت مولانا رشید احمد صاحب کا دولت خانہ ہے۔ شہر مثل اور قصبوں کے نہایت پر رونق اور آباد ہے بلکہ اس طرف جس قدر قصبے دیکھے گئے نہایت ہی آباد ہیں۔ اودھ کے اکثر شہروں سے زیادہ ان میں رونق ہے، اور اکثر قصبوں میں نیولپٹی کا انتظام ہے۔ پانی پت، اور دیوبند اور گنگوہ اس بارے میں خاص کر ذکر کے قابل ہیں، بہر حال ہم سرائے پیر زادگان میں آئے، پہلے خانقاہ کے باہر ایک نشست کے مکان میں جو نہایت آراستہ تھا، مولانا کے صاحبزادے حکیم مسعود احمد صاحب لے، ترکی ٹوپی اور قمیض پہنے ہوئے بیٹھے تھے، میں سمجھا کہ کوئی ضیالین ہیں۔ انھوں نے فرمایا کہ خانقاہ تشریف لے چلیے، مولانا وہیں ہیں، ہم خانقاہ آئے، حضرت مولوی صاحب استنجا کر رہے تھے، فرمایا کہ کرے میں چلو، ہم گئے، تھوڑی ہی دیر کے بعد سکل کر مسجد آئے، نماز پڑھی، پھر کمرہ میں مولانا کی خدمت میں حاضر ہوئے۔ بجائی جی مسجد ہی میں رہے۔

**مولانا رشید احمد صاحب گنگوہی** مجھ سے پوچھا، کہاں سے آئے ہو، میں نے کہا راتے بریلی سے پوچھا کیوں آئے ہو، میں نے کہا حضور کی زیارت کے واسطے، کہنے لگے، مطلب کہو بے مطلب کوئی کسی کی زیارت کرتا ہے، میں نے کہا مطلب کچھ بھی نہیں، یہی مطلب ہے کہ ہم زیارت کو آئے ہیں، کہا دوسرے کون ہیں، میں نے کہا

میرے بھائی ہیں، کہا بڑے بھائی ہیں، میں نے کہا پھوپھی زاد بھائی ہیں، میں نے کہا مولوی ابوالقاسم صاحب (ہمسوی) نے آپ کو سلام عرض کیا ہے، کہا مولوی صاحب اچھے ہیں، میں نے کہا، جی ہاں پوچھا کہ وہ رائے بریلی گئے ہیں، میں نے کہا ارادہ تو تھا مگر میرے سامنے تک نہیں گئے تھے، کہا وہ تمہارے کون ہیں؟ میں نے کہا بھائی، کہا سگے بھائی ہیں میں نے کہا، ماموں زاد، کہا سگے ماموں زاد ہیں، میں نے کہا جی ہاں، کہا ان کی کیا عمر ہے، میں نے پچاس تھیں برس کی بتائی، ابھی نو عمر ہیں، اس کے بعد میں نے کہا شیخ عبدالحق صاحب نے آپ کو سلام کہا ہے، کبھی شیخ صاحب اچھے ہیں میں نے کہا جی ہاں میں نے کہا کہ مولوی عبیدالحکیم صاحب و مولوی رحمت علی صاحب وغیرہ نے بھی سلام عرض کیا ہے، کہا سب اچھے ہیں؛ میں نے کہا سب اچھے ہیں، اس کے بعد میں نے کہا کہ میں مسلسل بالاولیہ سننا چاہتا ہوں، کہنے لگے کہ اس کی سند خود مجھ کو نہیں ہے، شاہ صاحب کے یہاں جا کر سبق میں شریک ہو گیا تھا، نہ مسلسل بالاولیہ کی سند ہے، نہ مسلسل یا المنزومہ مسلسل بالمصنف کی، تبرک کے واسطے لوگ سند لے لیتے ہیں، ورنہ یہ گزٹیوں کا کھلونا ہے۔ مجھ کو کبھی ان کا خیال تک نہیں ہوا، اصل مقصود کی طرف توجہ رہی۔ اصل مقصود یہ ہے کہ اشکال حدیث کا حل کیا جائے، تعارض دفع کیا جائے، مسئلہ ثابت کیا جائے، تفقہ حاصل ہو، اسی کی طرف میرا خیال رہا، حنفی، شافعی جو ہوں اپنا مسئلہ ثابت کریں، مولوی عبیدالقیوم صاحب کی زیارت ہوئی، سوآن سے بھی میں نے نہیں عرض کیا، ایک استاد نے میرے کسی کو اجازت دی تھی، مجھ کو بھی بلایا، میں نے ان سے عذر کر دیا کہ مجھ کو اس سے کیا حاصل جو بکار آمد چیز ہے، وہ حاصل ہونی چاہیے، اگر تم کہو تو جیسی کچھ ناقص ہے نادوں، میں نے کچھ جواب نہیں دیا، اس کے بعد کہا، تم نے کس کس سے پڑھا ہے، میں نے سب حال بیان کیا، اس کے بعد کہا اب آرام کرو، تھکے ماندہ ہو، میں اٹھ کر باہر آیا۔

مولوی صاحب بہت ضعیف و نحیف ہیں، عمر کی حیثیت سے یہ ضعیف نہیں ملتا کیونکہ عمر غالباً ساٹھ سے کچھ ہی تجاوز ہوگی۔ بڑھاپے کے آثار نمودار نہیں ہیں بلکہ بیماری کا ضعف ہے۔ چہرے سے نحافت معلوم ہوتی ہے۔ قد بالا، اور گورے چٹے آدمی ہیں، دائرھی بھری ہوئی لائبرٹی، کھچڑی بال، مزاج میں کسی قدر مند معلوم ہوتے ہیں، یا شاید بیماری کی وجہ سے ہو گئے ہوں، وقار و ہیبت غالب ہے۔ ساکت و وقار کے ساتھ ہر وقت رہتے ہیں، کسی کو زیادہ مجال

گفتگو کی نہیں ہے۔ سب چپ چاپ بروقت سلمنے بیٹھے رہتے ہیں۔ بیماری کی وجہ سے مسجد نہیں آسکتے تھے۔ مرض نے پھر اعادہ کیا تھا، کل سے مسجد تشریف لے جاتے ہیں۔ نماز پنج وقتہ خود ہی پڑھتے ہیں۔ قرأت سے معاموم ہوتا ہے کہ تجوید و قرأت میں دخل رکھتے ہیں، بہت صاف اور سیدھی آواز میں پانی پت کے لہجہ میں پڑھتے ہیں، مغرب و غنای کی نماز حسب معمول خود پڑھانی۔ جس وقت وہ تشریف لاتے ہیں اسی وقت تکبیر ہوتی ہے۔ لوگ پہلے سے منتظر رہتے ہیں۔ مولوی صاحب کے لباس و مکان میں بہت تہل ہے، سب چیزیں آراستہ قرینہ سے رکھی ہوتی ہیں۔ دو دو دیوا گھڑی، قالین کی جانماز، اس پر اونی چوتھی چوپرت بھی ہوئی، چھوٹے چھوٹے ٹیکے رکھے ہوئے، ایک عمدہ پلانگڑی اس پر گدہ، گدہ پر سفید چاندنی دلائی نہایت عمدہ الماری میں قرینے سے کتا بیچنی ہوئی چٹائی کا کردہ میں فرش، نہایت صاف شفاف۔ بہر حال نہایت تہل کے ساتھ، مگر سادگی کے انداز میں رہتے ہیں۔ اسی کمرے کے سامنے جو جرمے اس میں رہنے کا حکم ہوا۔

صبح کو، ٹھہ کر حوائج ضروری سے فارغ ہو کر خاکا مولوی صاحب کی خدمت میں گیا، مولوی صاحب اندر کے کمرے میں پلانگڑی پر

بروز جمعہ دوازدم شعبان

لیٹے ہوئے تھے، ایک صاحب اور بیٹھے تھے، کچھ لوگ باہر کے کمرے میں ادب سے سر جھکائے ہوئے بیٹھے تھے، میں بھی باہر ہی بیٹھنے لگا، آواز دے کر کہا اندر آ جاؤ، میں اور بھائی جی اندر گئے۔ فرمایا معاف کرنا، معذروہوں، میں نے کہا آپ آرام سے لیٹے رہیے، یہ کہہ کر فرش پر میں بیٹھ گیا۔ خبر سے فرمایا کہ کل مسلسل کے نسبت آپ نے کہا تھا، خیر جیسی ہے، ناقص ہے یا کامل نلے دیتا ہوں۔ السلامون رحمہم۔ السلامون اس حموامن فی الاکراض یو حمکم من فی السماء۔

اس کی سند یہ ہے کہ میں نے مولوی محمد قاسم صاحب سے سنا، میں جب شاہ صاحب کی خدمت میں گیا تو پہلے سے وہ ان کے یہاں پڑھتے تھے، مجھ کو یاد نہیں کہ پہلے بھی ان سے حدیث کا تذکرہ مجھ سے ہوا یا نہیں، انہوں نے شاہ عبدالغنی صاحب سے سنا، اور شاہ صاحب نے مولانا محمد اسحق صاحب اور مولانا محمد اسحق صاحب نے شاہ عبدالعزیز صاحب سے اور شاہ عبدالعزیز صاحب نے شاہ ولی اللہ سے، اور ان کی سند سب کہیں مشہور ہے۔

اس کے بعد مجھ سے کچھ بھوپال کا حال پوچھتے رہے، پھر فرمایا کہ بھوپال سے کب آئے ہیں، میں نے کہا چار پانچ مہینے ہوئے، فرمایا کچھ درس تدریس ہوتی ہے، میں نے کہا، اب تک اتفاق نہیں ہوا۔ لیکن اب ارادہ ہے، فرمایا کہ رائے بریلی میں طلبہ ہیں؛ میں نے کہا نہیں، وہ چھوٹا شہر ہے، لکھنؤ میں ہیں، لکھنؤ میں کون ہے، دو گھنٹہ کا راستہ ہے، اور ریل بھی ہے، پھر میں نے کہا کہ رائے بریلی ایک چھوٹا شہر ہے، اور غریب خانہ خاص شہر میں بھی نہیں ہے بلکہ ایک مقام تکیہ ایک میل کے فاصلے پر ہے، اس میں ہے، کہنے لگے آپ تکیہ کے رہنے والے ہیں، میں نے عرض کیا جی ہاں کہنے لگے وہ ایک نلہ ہے۔ میں نے کہا سواد شہر میں ہے، محلہ کے طور پر نہیں ہے کہنے لگے بڑی بستی ہے، میں نے کہا نہیں، ہمیں لوگوں کے کچھ مکانات ہیں، کہنے لگے پچاس ساٹھ آدمی ہوں گے، میں نے کہا کھل برادری غالباً اتنی ہوگی، لیکن اب جو تکیہ پر رہتے ہیں وہ دس بارہ سے زیادہ نہ ہوں گے، کہنے لگے ایک صاحب پہلے آئے تھے، میاں عرفان حضرت سید صاحب کے بھائی کے نواسے میں نے عرض کیا وہ سید صاحب کے نواسہ ہیں، اور ان کے بھائی کے پوتے، فرمایا کہ حضرت کے اولاد صلیبی بھی ہے؟ میں نے کہا جی ہاں، دو صاحبزادیاں تھیں، بڑی صاحبزادی کے جو بیٹھے تھے وہ میرے پھوپھا تھے، ان کا انتقال ہو گیا، دوسری صاحبزادی کے تین بیٹے ہیں، مولوی عرفان صاحب اور ان کے بھائی، اسی طور پر کچھ دیر خاندان کے نسبت کچھ باتیں کرتے رہے، پھر اٹھ کر گھر تشریف لے گئے، تھوڑی دیر کے بعد پھر تشریف لائے، کھانا آیا، ہم سب نے کھانا کھایا، پھر نماز کی تیاریاں ہوئیں، مسجد گئے، مولوی صاحب کے صاحبزادے بھی آئے، ایک صوف کا سیاہ چوغہ اور ترکی ٹوپی پہنے ہوئے تھے، پھر مولوی صاحب تشریف لائے، ایک شامی سیاہ عمامہ باندھے ہوئے اور دوہرے انگرکھے کے اوپر ایک فاختی رنگ کا بانٹ کا کوٹ پہنے ہوئے، جس کے اطراف طلائی لیس دوا نگل کی ٹکی ہوئی اور لیس کے اوپر انگریزی کلانتو کا نہایت عمدہ کام اور آستینوں میں ترنج بنے ہوئے جب مسجد آئے تو لوگ کھڑے ہونے لگے، فرمایا بیٹھے رہو، اگر اول صف میں ایک جگہ جانناز پر چوتھی بھی ہوئی تھی، بیٹھ گئے، سنت پڑھ کر خود ہی خطبہ پڑھا، مولانا محمد اسماعیل کا جمع کیا ہوا، اس کے بعد وہی چوتھی پیش امام کے مسئلے پر بچھا دی گئی، اس پر نماز پڑھائی، اس کے بعد سنتیں پڑھ کر کمرے میں آئے، باہر کے کمرے میں چار پانی بچھا دی گئی تھی، اس پر لیٹ گئے، اور ملنے والے اس کے گرد فرش پر بیٹھ گئے، ہم بھی

جابر بیٹھے، لوگ اپنی اپنی عرض معروض کرتے رہے، وہ لیتے ہوئے تسبیح پڑھتے جاتے تھے، بھائی جی نے بیعت کی استدعا کی، سلسلہ احمدیہ میں، فرمایا شاہ عبدالخالق صاحب آپ سے قریب ہیں، ان سے بیعت کیجیے وہ سلسلہ احمدیہ میں بیعت لیں گے۔ میں سلسلہ چشت میں بیعت لیتا ہوں اور میرے یہاں کچھ بے نہیں، آپ کو کچھ فائدہ نہ ہوگا، بھائی جی نے کہا میں دخول سلسلہ چاہتا ہوں فرمایا کہ لوگ بیعت کرنے کے بعد پھر کچھ اور آرزو کرتے ہیں، تو مجھ کو ترسندگی اٹھانی پڑتی ہے، شاہ عبدالخالق صاحب شاہ احمد سعید صاحب کے سلسلہ احمدیہ میں ہیں، ان سے بیعت کیجیے، بھائی جی نے کہا میں سلسلہ احمدیہ میں حضرت سید صاحب کے سلسلہ میں شریک بننا چاہتا ہوں، فرمایا کہ البتہ ان کے سلسلہ میں داخل تو کر سکتا ہوں، ہمارے بڑے میاں صاحب سید صاحب کے مرید تھے، اس کا میں ذمہ دار ہوں کہ اس سلسلہ میں آپ داخل ہو جائیں گے، لیکن اور کچھ فائدہ نہ ہوگا، میرا کام پڑھنا پڑھانا ہے، اگر آپ کو صرف دخول سلسلہ مقصود ہو تو بہتر ہے، بعد نماز عصر کے، لیکن استخارہ کر لیجیے بھائی جی نے کہا میں استخارہ کر چکا ہوں، فرمایا کہ پھر دو رکعت نماز پڑھ کر دعائے استخارہ پڑھیے۔ اس کے بعد میں اٹھ آیا، عصر کے بعد پھر حاضر ہوا، خود بدولت اندر کے کمرے میں تھے، میں اور بھائی جی بابر کے کمرہ میں، بیٹھے دیکھ کر بھائی جی کو اشارہ کیا، آئیے، وہ اندر گئے، اور مجھ سے کہا، آپ وہیں بیٹھیے، میں بیٹھا رہا۔ لیکن بسبب قرب گفتگو سب سنا جاتا تھا، پہلی بیعت کے مسئلہ پر گفتگو کی، اس کے اقسام اور احکام کا نہایت تفصیل کے ساتھ بیان کیا، اور غرض و غایت اس کی بیان کی، پھر خانوادوں کا ذکر کیا، ان کے اختلاف کا بیان کیا، پھر خطبہ سنو نہ پڑھ کر بیعت منسوئی، اور توبہ کرائی، اس کے بعد دو ترقیقین کیا، جب سب مراتب طے ہو گئے تو مجھ کو بلایا، میں اندر گیا۔

فرمایا سب مشائخ طیب امت ہیں  
 اپنے اپنے زمانہ کے لوگوں کے اعتبار

سید صاحب کا تذکرہ مولانا گنگوہی کی زبان سے

سے طُرق انھوں نے رکھے ہیں، سب کا مال ایک ہے، اور سب کا خلاصہ انبار سنت ہے، بعد کے لوگوں نے بنتیں داخل کر دی تھیں، ان کے مجدد حضرت سید صاحب ہوئے۔ جس سے جس کو عقیدت ہو اس کے طریقہ میں وہ داخل ہو جائے، فائدہ ہوگا، پھر فرمایا کہ مجھ کو حضرت سید صاحب کے ساتھ محبت و عقیدت اعلیٰ درجہ کی ہے۔ میں یہ جانتا ہوں کہ وہ اپنے پیر شاہ عبدالعزیز صاحب بڑھ کر ہیں، باقی

خدا جانے کون بڑھ کر ہے، لیکن میرے دل میں ہمیشہ یہی آتا ہے، میں اپنے قلب کا فخر نہیں ہوں، یہ کچھ خدا کی طرف سے ہے۔ پھر میں کہتا ہوں، اللہ تو ہی جانے میں مجبور ہوں، شاہ صاحب کے پہلے سے اس خاندان میں اتباع سنت تھا۔ مگر حضرت نے نہایت درجہ کو اتباع کیا، ہندوستان میں نور پھیلا دیا، علماء کہتے ہیں کہ وہی کتابیں پہلے تھیں، وہی اب بھی ہیں، لیکن اب خدا جانے کیا بات ہو گئی ہے، جوان کی صحبت میں ایک گھڑی بیٹھا اس میں وہی رنگ آگیا، جس میں زیادہ اتباع ہو وہی ولی کامل ہے میرا عقیدہ یہی ہے کہ سید صاحب اپنے پیروں سے بڑھ کر میں، ان کے دیکھنے والوں میں سے بہت کم لوگوں سے ملا ہوں، لیکن انہی میں ایک حاجی صاحب تھے، تھے تو کم استعراؤ! لیکن ان کی عجیب حالت تھی، ان کی صحبت میں بہت رہا ہوں میرے دادا پیر میاں جی نور محمد صاحب حضرت کے مرید تھے، اور ان کے پیر حضرت حاجی عبدالرحیم صاحب بھی سید صاحب کے مرید تھے، یہ دو طریقے حضرت کے سلسلے کے ہیں، مجھ کو سب سے زیادہ حضرت سے محبت و عقیدت ہے، میں اپنے قلب مجبور ہوں، یہ اللہ ہی کی طرف سے کوئی بات ہے اس کے بعد اور لوگ آگئے، اور اپنی اپنی عرض و مخوض کرنے لگے، ہم اٹھ آئے۔

وہاں سے اٹھ کر حکیم مولوی مسعود احمد صاحب سے ملنے گئے،  
**حکیم مولوی مسعود احمد صاحب**

انہوں نے نہایت اعزاز و اکرام سے بٹھایا، حالات پوچھتے رہے، فرمایا کہ مولوی ابوالقاسم صاحب سے آپ سے کیا قرابت ہے، کل حضرت نے بعد منبر کے مجھ سے فرمایا تھا کہ مولوی ابوالقاسم صاحب کے بھائی آئے ہیں، اس کے بعد بھائی جی نے کچھ اپنی علاقوں کا حال بیان کیا۔ یہاں تک کہ مغرب کی اذان ہوئی، سب اٹھ گئے۔

مغرب کی نماز کے بعد پھر مولوی صاحب کی خدمت میں حاضر ہوا، وہ اندر کے کمرے میں تھے، کچھ لوگ باہر بیٹھے تھے، وہیں  
**مولانا کے معمولات و حالات**

بیٹھ گیا، کچھ دیر کے بعد کھانا آیا، کھانا کھا کر قیام گاہ پر واپس آیا۔ یہاں تک کہ عشا کی اذان ہوئی نماز کے واسطے مسجد گیا، نماز کے بعد پھر واپس آیا مولوی صاحب بھی نماز پڑھا کر چلے آئے، اب اندر کمرے کے ہیں۔ مولوی صاحب کے اوقات جن کے ہمیشہ وہ پابند ہیں یہ ہیں کہ بعد نماز صبح کے حجرے میں چل جاتے ہیں، اشراق کے بعد خطوط ملاحظہ فرماتے ہیں، خطوط کے دو حصے کیے جاتے ہیں۔ ایک وہ جو اجاب کے ہیں، جن میں خیر و عاقبت ہوتی ہے، یا حیرت دریافت کی جاتی ہے، ان کے جواب

اسی وقت تحریر فرماتے ہیں، آٹھ بجے کے بعد درس شروع ہوتا ہے۔ اسی بجے تک اس میں مصروف رہتے ہیں، اس کے بعد کھانا تناول کر کے قیلوہ کرتے ہیں، پھر ظہر کی نماز پڑھتے ہیں، نماز کے بعد خطوط کا دوسرا حصہ یعنی وہ خطوط جو بطور استفتاء کے ہوتے ہیں، ملاحظہ فرماتے ہیں، اور ان کے جواباً لکھتے ہیں، دو بجے کے بعد پھر درس شروع ہوتا ہے، اس میں چار بجے تک مصروف رہتے ہیں، چار بجے عصر کی نماز پڑھتے ہیں، پھر باہر نشست فرماتے ہیں اور عام طور پر لوگوں سے ملتے ہیں جس کو جو کچھ کہنا سنانا ہوتا ہے وہ کہتا ہے اور خود بدولت سنتے ہیں مغرب تک، مغرب کی نماز کے بعد پھر اندر بیٹھتے ہیں، خاص خاص لوگ اس وقت بھی حاضر ہو سکتے ہیں، مولوی صاحب کا یہ بھی دستور ہے کہ اوقاتِ درس میں کسی سے گفتگو نہیں فرماتے، آج کل بیماری کی وجہ سے درس موقوف ہے، اس میں شک نہیں کہ مولوی صاحب بقیۃ السلف ہیں، ان کا وجود نعمتات میں سے ہے، اس تورع و استقامت کا دوسرا شیخ ان کے سوا اس زمانہ عالم آشوب میں نظر نہیں آتا، علم الہی میں جو کوئی ہو اس کی خیر نہیں، مولوی صاحب کے اوصاف میں سب سے بڑا وصف تورع ہے، جو نام اوصاف کو شامل ہے، کف لسان اور صدق گفتار میں مولوی صاحب ضرب الشمل ہیں، اللہ تعالیٰ ان بزرگوں کے صدقہ میں اس رویاہ کے حال پر رحم فرمائے، اس کے دل کی تاریکی دور ہو، اور کسی قدر چاشنی احسان کی عطا فرمائی جائے۔

اللہی عبدك العاصی اتاکا

مقرا بالذنوب وقد دعا کا

رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ ۝

شنا باز کرم بر من درویش نگر

بر مال من ستہ و دل ریش نگر

ہر چہ بر نیم لائق بخشش تو

بر من منگر بر کرم مولیش نگر

آج بہت سویرے آنکھ کھلی، کواڑے کھول کر جو دیکھا

تو ابھی رات باقی تھی، اور پڑھنے کی آواز آرہی تھی خیال

روز یکشنبہ سیر در ہم شعبان

جو کیا تو معلوم ہوا کہ حضرت تلاوت فرما رہے ہیں، یا تہجہ میں قرآن پڑھتے ہوں، یہ فاضل بہت کچھ آکر لیٹ رہا، کچھ دیر کے بعد اذان ہوئی، اٹھ کر پاخانہ گیا، وہاں سے آکر وضو کر کے جماعت میں شریک ہوا بعد نماز کے حضرت مولوی صاحب کے کمرے میں گیا، وہ اندر تھے، کچھ لوگ باہر تھے، یہ رویاہ باہر ہی بیٹھ گیا، اور اپنی شامت اعمال اور خیرت باطنی کے انجام کی فکر کرنے لگا، افسوس و صد ہزار افسوس غریب طبعی کا ایک ربع اس بطالت اور بیہودگی میں گذرا کہ باوجود مسلمانوں کے بدنام کرنے کے اب تک ایمان خالص اور اسلام کامل کا ایک حصہ بھی نصیب نہیں ہوا، بولہوس حد سے زیادہ ہے، اور کام کچھ ہو نہیں سکتا، جب جاہ و پراگندگی باطن ہر وقت مستطربتی ہے، دیکھیے انجام کیا ہوا؟

سایک نکوست از بہارش پیدا ست

جس کی ابتدا بگڑ گئی ہو اس کے انجام کا خدا حافظ ہے، یہ بھی ایک شامت ہے، کہ ان بزرگوں کی خدمت میں پہنچ کر اپنی بے استعدادی کی وجہ سے فیض سے محروم رہے،

زمین شور سنبل بر نیار د

جب قلب میں صلاحیت ہی نہ ہو تو کیا تاثیر ہو سکتی ہے، یہ بھی ایک شامت ہے کہ ان بزرگوں کی خدمت میں پہنچ کر پھر صحبت سے محروم رہ جائے، اے اللہ لے ہادی، لے مرشد، تو ہی اس بے بہرہ کی دستگیری فرما۔ اللهم لا مانع لما اعطيت ولا معطي لما منعت ولا ساد لما قضيت استغض الله ربي من كل ذنب وا توب اليه۔

تھوڑی دیر کے بعد حضرت مولانا سلمہ اللہ تعالیٰ برآمد ہوئے اور گھر تشریف لے گئے۔ بھائی جی کا ارادہ

**سید صاحب کی صحبت کے اثرات**

آج ہی روانگی کا ہے اور یہ رویاہ بھی ان کی رفاقت میں آج ہی جانے والا ہے، اس وجہ سے بڑھ کر عرض کیا کہ میں زحمت ہونا چاہتا ہوں، فرمایا کھانا کھا کر جانا، پھر دوبارہ عرض کرنا داخل گستاخی سمجھ کر چپ ہو گیا، اس کے بعد بعض بزرگ وہیں بیٹھ گئے، یہ خاکسار بھی بیٹھ گیا، سید صاحب کے فضائل و خصائص بیان کرنے لگے، ان میں سے ایک نے کہا کہ سب فضیلتیں ایک طرف اور یہ فضیلت ایک طرف ہے کہ سید صاحب کے مریدوں میں ان کا رنگ ایسا جم جاتا تھا کہ کسی طرح اس میں تغیر نہیں آتا تھا، بلائی تاثیر تھی، ایک مرتبہ جس نے ان کی صحبت حاصل کر لی وہ بچہ اتنی کام چھڑنے

گلتا تھا مرد تو مرد عورتیں تک جنھوں نے سوا ایک بار کے کبھی ان کی زیارت نہیں کی وہ ایسی پختہ ہو جاتی تھیں کہ پھر کسی طرح اپنے خیالات سے نہیں ملتی تھیں۔ وہ کہتے تھے کہ میری والدہ سید صاحب کی مرید تھیں لیکن اس طور پر کہ نالوتہ جب سید صاحب تشریف لے گئے اور عورتوں نے مرید ہونا چاہا تو ایک مکان میں وہ سب جمع کر دی گئیں، سید صاحب تشریف لائے، دروازہ سے پگڑی پھینک دی، بسھوں نے اس کو پکڑ لیا، اور توبہ کرنی، ان عورتوں پر اچھی طرح وعظ و نید کا اثر نہیں پڑ سکا، لیکن باوجود اس کے میری والدہ عقائد صحیحہ پر ایسی پختہ تھیں کہ ان پر کسی کا جادو نہ چل سکا، پیرزادوں میں ان کی شادی ہوئی، اور گنگوہ کے پیرزادے نہایت سخت، وہ سب ایک طرف، بلکہ والد ایک طرف اور وہ ایک طرف لیکن اگر اثر پڑا ہے تو انہی کا دوسروں پر پڑا ہے، ان پر کسی کا اثر نہیں پڑا۔ یہ بھی بیان کیا کہ جب سید صاحب کا نذہل تشریف لے گئے تو اس وقت مولوی ابوالحسن صاحب سن رسیدہ تھے، ان کے صاحبزادے مولوی نور الحسن آٹھ دس برس کے تھے، اور زیور پہنے ہوئے تھے، جب سید صاحب تشریف لائے تو صاحبزادہ صاحب آکر بیٹھ گئے، سید صاحب نے فرمایا، مولانا یہ کون ہیں، انھوں نے کہا بندہ زادہ، فرمایا یہ کیا پہنے ہوئے ہیں، کیا یہ جائز ہے، کچھ ایسی تقریر فرمائی کہ وہ شرمندہ ہوئے، اور اسی وقت انھوں نے اس کو اتروا ڈالا، عورتوں نے بہت دُند چمایا کہ یہ نئے مولوی کہاں سے آئے ہیں، ہمارے مولویوں نے کچھ نہیں منع کیا، اب نئی کتیاں بنی ہیں جو پہلے تھیں وہی اب بھی ہیں لیکن ہم نہیں جانتے کہ ہم کو کیا ہو گیا تھا، اس قسم کے اور بھی قصص بیان کرتے رہے۔

اس کے بعد مولوی رشید احمد صاحب کا ذکر سب نے بیان کیا کہ اس شدت مرض کی حالت میں بھی مولانا نے کبھی زحمت پر عمل نہیں کیا، مرض کی یہ حالت تھی کہ ذرا سی نقل و حرکت میں دست آجاتا تھا۔ کسی نے پرسیچہ اور حاجت مہوئی، کھڑے ہوئے اور دست آیا، دن بھر میں ستر ستر دست آتے تھے، مگر باوجود اس کے کبھی چارپائی یا کپڑے میں نہیں کیا۔ ہمیشہ چوکی پر تشریف لے جاتے تھے، حالانکہ اٹھ بیٹھ نہیں سکتے تھے، لوگوں نے ہر چند سمجھایا مگر نہیں مانا، دوسرے کبھی بیٹھ کر نماز نہیں پڑھی۔ فرض ہمیشہ کھڑے ہو کر پڑھتے تھے، جب لوگ زیادہ سمجھاتے تھے تو کہتے تھے کہ جب تک کھڑا ہوا جاتا ہے بیٹھ کر نہ پڑھوں گا، چلے گری کیوں نہ پڑوں، مرض سے ادھر افا تہ ہوا اور

مسجد جانے لگے، تھوڑی دیر کے بعد مولانا گھر سے تشریف لائے۔ ہم لوگ جا کر پاس بیٹھے۔ نوبے تک بیٹھے رہے، نوبے کے بعد کھانا آیا، فرمایا کہ کھانا کھا لو، کھانا کھا کر زحمت ہوئے۔

**سہارن پور** مغرب کے بعد سہارن پور پہنچے۔ یہاں کے حساب سے سہارن پور اٹھارہ کوس ہے، لیکن ہمارے یہاں کے کوسوں سے دس کوس، یہاں کے اور وہاں کے کوسوں میں ڈیڑھ سے کافرق ہے، یہاں آئے تو لَمَّا غایت اللہ صاحب نے کھانا تیار کر رکھا تھا، اٹلے طعام میں ان سے معلوم ہوا کہ ایک صاحب یہاں ہیں، جنھوں نے حال میں سید صاحب سے بیعت کی ہے، میں نے ان کا نام بہت پوچھا مگر لَمَّا صاحب نے کہا، میں بتا نہیں سکتا۔

**روز یکشنبہ چہارم جم شعبان** صبح کو اٹھ کر میں نے مولوی نظام الدین سے اپنی آمد کی اطلاع کرائی، تھوڑی ہی دیر میں وہ اور حاجی فدا حسین صاحب

ملنے کو آئے، آخر لاکر مولانا ولایت علی صاحب عظیم آبادی کے مرید ہیں، مولانا نظام الدین سے معلوم ہوا کہ خط کا جواب ابھی نہیں آیا، لیکن تحقیق معلوم ہوا کہ مولوی محمد حسین صاحب گنینہ میں ہیں، کچھ کوطول مسافت پر نہایت ہی افسوس ہوا، اور نیز اس وجہ سے کہ خرچ بھی چک گیا ہے، مگر چونکہ یہ سفر خاص مردانہ خدا کی تلاش میں کیا گیا ہے اس واسطے ضرور ہے کہ ان سے بھی ملاقات کی جائے خداوند عالم کار ساز ہے، اس واسطے مستم ارادہ ہے کہ ایک دو روز کے واسطے گنینہ چلا جاؤں۔ بھائی جی سے بھی آج مفارقت ہوئی، وہ آگرہ گئے، آگرہ سے گوالیار اور وہاں سے ٹاڈہ اور وہاں سے نپسوہ جائیں گے۔

دس بجے مولانا احمد علی صاحب ملنے کو تشریف لائے۔ یہ بزرگ حضرت سیدنا روحی فدا کے بڑے ارادتمندوں میں ہیں۔ ان سے مل کر بہت طبیعت خوش ہوئی، بڑے صالح اور بے تکلف، اس رویہ کے حال پر بڑی نوازش فرمائی۔

بارہ بجے گنینہ کے ارادہ سے اسٹیشن آیا، اور مشایعت میں مولوی نظام الدین صاحب بھی آئے، معلوم ہوا کہ دو بجے گاڑی جائے گی، اس لیے اسٹیشن سے مولوی نظام الدین صاحب کو میں نے زحمت کیا، اور میں نے مسجد جا کر نماز پڑھی، اور دو خط لکھ کر نپسوہ اور رائے بریلی روانہ کیے۔

اس کے بعد ٹکٹ لیا، انگریز تک کرایہ ہوا، جس وقت گاڑی پر سوار ہونے کو چلا تو ایک صاحب گاڑی پر بیٹھے تھے۔ انھوں نے آواز دی کہ یہاں آکر بیٹھیے میں نے دیکھا تو معلوم ہوا کہ کوئی طالب العلم ہیں۔ اس رفاقت سے میری طبیعت بہت محفوظ ہوئی۔ وہیں جا کر بیٹھا، اور راستہ نہایت لطف کے ساتھ لگا۔ یہ مدرسہ دیوبند میں پڑھتے ہیں۔ اس مرتبہ صحاح ختم کر کے جاتے ہیں، نام ان کا مولوی مشتت اللہ برم پور کے سواد میں رہتے ہیں۔ ان سے بھی میں نے دیوبند کی کیفیت پوچھی۔

پہلا میرا سوال یہ تھا کہ اب اساتذہ میں کون کون کس کس استعداد کے دیوبند کے مدرسین ہیں، اور کتابیں کیسی پڑھاتے ہیں، اس کے جواب میں انھوں نے کہا کہ سب میرے اتاد ہیں، وراؤنی اپنے استاد کی تعریف کرتا ہے لیکن انصاف یہ ہے کہ سارے مدرسہ میں ایک مولوی محمود حسن شیخ البند صاحب تو ایسے ہیں کہ سب کتابیں اچھی طرح پڑھا سکتے ہیں خصوصاً دینیات میں تو ان کا ایسا پایہ عالی ہے کہ میں سمجھتا ہوں کہ بندرستان میں کم لوگ ہوں گے، باقی مدرسین برائے نام ہیں، مجبوراً طلبہ ان کے سامنے کتاب کھولتے ہیں، پھر میں نے فاضلہ مولوی طویل احمد سہانپوری کے نسبت سوال کیا، انھوں نے کہا، میں کیا کہوں وہ کیسے ہیں بڑے مستحق بڑے زاہد ہیں میں نے کہا یہ سب صحیح، پڑھانے میں کیسے ہیں؟ انھوں نے کہا کہ میں نے کہا کہ مولوی محمود حسن صاحب کے سوا وہاں اس کام کا کوئی نہیں رہتا ہم مولوی حلیل احمد بوں یا حافظ احمد (ابن مولانا قاسم) دینیات پڑھاتے ہیں، معقولات سے بالکل واسط نہیں، مولوی غلام رسول ولایتی معقولات پڑھتے ہیں، لیکن اجنبیت زبان کی وجہ سے طلبہ کو معتد بہ فائدہ نہیں ہوتا، میرے خیال میں معقولات اس مدرسہ میں پڑھنے کے قابل ہے۔ اکثر یہی ہوتا ہے کہ دوبارہ پڑھنی پڑتی ہے، میں نے کہا علم ادب میں کس کو پیشتر ہے کہنے لگے مدرسہ سے باہر مولانا ذوالفقار علی صاحب بڑے ماہر ادیب ہیں، اور مولوی حبیب الرحمن صاحب سابق مہتمم دارالعلوم دیوبند کو بھی بہت شوق ہے، وہ اکثر خارج از مدرسہ ادب ہی پڑھا کرتے ہیں، اور مدرسین میں جو کچھ ہیں مولوی محمود حسن صاحب ہیں، محدث میں تو وہ ہیں، فیضیہ میں تو وہ ہیں، بہر حال اب آج مدرسہ کی کائنات وہی ہیں۔

دوسرا میرا سوال یہ تھا کہ مدرسہ کے بارے میں نرائی اہل شہر کی کیا وجہ ہے، انھوں نے کہا کہ اس کی وجہ بجائے خود لوگوں کے بعض اختلافات

نے جو کچھ خیال کی ہو، مگر اسل یہ ہے کہ حاجی محمد عابد صاحب کی رائے یہ ہے کہ مدرسہ کی حالت درست کی جائے، دس بارہ مدرسے جو اس وقت ہیں، ان سب کو چھانٹ کر دو تین لائق فائق مدرسے بلا کر رکھے جائیں، جتنا بارہ مدرسہ پر ان لوگوں کی تمنا ہوں گا ہے، اس میں دو بڑے لائق فائق مدرسے مل سکتے ہیں اور مولوی محمود حسن صاحب بجائے خود رہیں، لیکن مولوی محمود حسن کہتے ہیں کہ اگر ان میں سے کوئی موقوف کیا گیا تو پہلے یہ استخفا ہے، گو حاجی محمد عابد صاحب ارباب شوریٰ میں داخل ہیں، مگر ایک نہیں ملتی، اس واسطے اہل شہر نے درپردہ منشی فضل حق کے شورش چا رکھی ہے، بلکہ طالب علموں میں خود شورش ہو رہی ہے، اسی امتحان میں دو طالب العلم مدرسہ سے نکالے گئے ہیں، ایک اس جرم میں کہ اس نے کچھ گستاخی کی تھی، مہتمم جس وقت پرچوں کی نگرانی کے واسطے اس کی طرف کئی بار آئے گئے تو اس نے کہا امتحان کے وقت تو یہ نگرانی کرتے ہو، پڑھاتے وقت کبھی نگرانی کو نہیں آئے کہ مدرسین کیسا پڑھا ہے، پیرا، دوسرے نے پرچہ امتحان میں بڑی بیہودہ گوئی کی تھی، بہر حال اس قسم کی شورشیں ہیں، حالانکہ اب جو نیکے نساہت قرار دی گئی ہے، یعنی منشی فضل حق کی حمایت، وہ بڑی پوچ اور پڑ ہے، منشی فضل حق ہنتم سابق نہایت خاں تھا، اب تک باون روپے کئی آنے اُس کے نیچے دیا ہوئے ہیں، مگر ع

جیل جو رہا بہانہ بسیار

شورش تو پہلے ہی سے تھی، موقع کے منتظر تھے، موقع بھی ہاتھ آ گیا۔

قاضی محمد اسماعیل صاحب

لن دھورہ کے اسٹیشن پر جب ہم پہنچے تو انھوں نے کہا کہ منگلور یہاں سے تین میل ہے، وہاں قاضی محمد اسماعیل صاحب بہت بڑے دلہنیں گذرے ہیں۔ دو چار ان کی کرائتیں بھی بیان کیں، میں نے کہا کہ ان کے صاحبزادے کی کیا کیفیت ہے، انھوں نے کہا کہ اپنے والد کے زمانہ میں نہایت خراب حالت میں تھے، بڑے شوقین تھے، ان کے والد ہمیشہ ان سے ناخوش رہتے تھے، لوگوں نے انتقال کے وقت خلافت کے بارے میں کہا کبھی کہ کس کو آپ خلیفہ کرتے ہیں، اس کے جواب میں کہا کہ جس کو اللہ چاہے گا وہ خود ہو رہے گا ان کے انتقال فرماتے ہی ان کا ایسا رنگ بدل گیا کہ ایسا بدلے کہیں نہیں دیکھا، اب بڑے اچھے اوقات ہیں، ریاضات شاقہ کرتے ہیں، قلتِ منام وطمعہ کے بڑے معاند ہیں، چھو کو

یقین نہ ہوتا مگر میں نے خود تجربہ کیا ہے، کھانا بالکل چھوڑ دیا ہے، عجیب حالت ہے، امید ہے کہ یہ بہت جلد کچھ ہو جائیں گے، قصہ فقیر برہم پور کے اسٹیشن پر وہ رفیق سفر اتر گئے، اور فقیر و اسٹیشن آگے بڑھ کر ٹکینے کے اسٹیشن پر اترنا، اور سرائے میں آکر ٹھہر گیا۔

سہارنپور میں مولوی نظام الدین نے یہ کہہ دیا تھا کہ حضرت میاں صاحب روزِ دو شنبہ یا نذر دمِ شعبان | ٹکینے میں حافظ عبد الکریم صاحب کے مکان پر فرود کش ہوں گے مگر کل رات ہو جانے کی وجہ سے میں نے حافظ صاحب کا مکان تلاش نہیں کیا، آج صبح اٹھ کر میں پوچھتا ہوا حافظ صاحب کے مکان پر آیا، اتنے ہی معلوم ہوا کہ میاں صاحب پرسوں یہاں سے بلکل تشریف لے گئے ہیں، اور بنگلہ یہاں سے اتھارہ کوس ہے، اور غالباً بنگلہ میں بھی نہ ہوں گے دارا نگر پہنچ گئے ہوں گے کیونکہ فرماتے تھے کہ بنگلہ میں دو روز سے زیادہ ہم نہ ٹھہریں گے، اور دارا نگر یہاں سے بیس کوس ہے راستہ بھی صاف ہے، بخیر و تک تحکم جاتی ہے، وہاں سے پانچ کوس دارا نگر پہنچے، پلے چلے جاتے ہیں، ٹھہر کر اب نہایت تشویش ہے کہ اب کیا کرنا چاہیے، سفر کی طوالت کی یہ حالت اور خرچ کی تنگی کی وہ کیفیت، رمضان المبارک کو صرف پندرہ روز باقی ہیں، سفر کے جلد ختم کرنے کا مصمم عزم ہے لیکن بغیر ملاقات کیے ہوئے جانا اور بھی قابلِ افسوس ہے کہ اس قدر صعوبت بھی برداشت کی، اور ملاقات حاصل نہ ہوئی، بہر حال اُن سے اب مل ہی لینا ضرور ہے، حافظ عبد الکریم صاحب گو مگر اس بات پر ہیں کہ میں ٹکینے میں کچھ دن قیام کروں، لیکن یہ اُن کی حُسنِ ارادت کی بات ہے، قطعی رائے ان کی یہ ہے کہ دو چار دن کے بعد دارا نگر جانا چاہیے۔ امید ہے کہ میاں صاحب وہاں ضرور مل جائیں گے، میرا دل سفر سے ایسا برداشت ہے کہ میں چاہتا ہوں آج ہی دارا نگر چلا جاؤں، مگر حافظ صاحب نے آدمی کو بھیج کر اسباب اٹھوا منگایا، اور بطریقِ منزلِ مصر اس پر ہیں کہ آج کسی طرح نہ جاؤ، خاطرِ میزبان عزیز ہے، میں نے بھی ارادہ فتح کیا، خدا کو منظور ہے توکل علی الصباح شکر مہرِ بخنور اور بخنور سے یکے پر دارا نگر جاؤں گا۔ پھر جو اللہ کو منظور ہو۔

حافظ عبد الکریم صاحب بہت نیک سن رسیدہ آدمی ہیں،

سید صاحب کے فیوض | پچیس برس ہوئے انہوں نے میاں صاحب کے ہاتھ پر بیعت کی ہے، کہتے ہیں کہ ایک دن میاں صاحب فرماتے تھے کہ حضرت امیر المؤمنین میں ایسا تھرف

تھا کہ ایک صحبت میں اندرونی کیفیت متغیر ہو جاتی تھی۔ چنانچہ جس وقت میں نے بیعت کی ہے اسی وقت مجھ پر اپنا وجود منکشف ہو گیا، میں نے اپنے وجود کو دیکھ لیا، اور دو چار دن کے بعد جس وقت دل میں نظر ڈالتا تھا، سید صاحب ہی سید صاحب نظر آتے تھے۔ حافظ صاحب کہتے ہیں کہ میں نے میاں صاحب سے جب سے بیعت کی ہے، کبھی سترک و بدعت میں مبتلا ہونے کا اتفاق نہیں ہوا ہے کہ کوئی کام دھوکے سے بدعت کا کر لیا ہو، پھر بعد کو معلوم ہوا ہو کہ بدعت ہے، اور نہ اٹھانی پڑی ہو۔ پہلے میں مجلس مولد میں اجیاناً شریک ہو جاتا تھا، مگر قیام نہیں کرتا تھا، ایک مرتبہ میں اپنے مکان کے بالا خانہ پر سو رہا تھا، اس زمانہ میں آٹھ پنجابی آئے ہوئے تھے، وہ مولود پڑھتے تھے، اور سب مل کر نعتیں غزلیں اور قصائد پڑھتے تھے، دو بجے شب کو میری آنکھ کھل گئی، اس وقت وہ لوگ محلہ میں مولود میں خسرو کی غزل پڑھ رہے تھے، مجھ کو اس وقت اس کے سننے سے نہایت رقت ہوئی، اور دل میں میں نے خیال کیا کہ جس چیز سے قاب کی ایسی حالت ہو اس کے کونے میں بظاہر بہتری معلوم ہوتی ہے۔ اسی فکر میں آنکھ لگ گئی، دیکھا کیا ہوں کہ میں مدیظیہ پہنچا ہوں اور روضہ منورہ کے گرد لوگوں کا جھوم اندر جانے کی فکر میں سب کھڑے ہیں، میں نے روضہ منورہ کے دروازے پر حاضر ہو کر دستک دی، ایک شخص نے کہا کھولے، مگر نیم باز اور جھک کر اندر لے لیا، ان سب لوگوں نے گھسنے کا ارادہ کیا، مگر اس بزرگ نے دروازہ جلد بند کر لیا، میں نے ان سے کہا کہ ان کو بھی اندر لے لو، کہا ان کے آنے کا حکم نہیں ہے، یہ لوگ متبدع ہیں، حضرت کی مرضی مولد میں نہیں ہے۔ اس کے بعد مجھ سے کہا، اس دریچے میں جا کر ہاتھ بڑھاؤ، مصافحہ ہو جائے گا، مجھ پر اس وقت عجیب حالت طاری تھی، میں روتا جاتا تھا اور آگے بڑھتا جاتا تھا، آگے بڑھ کر ہاتھ بڑھایا تو مجھ کو مصافحہ نصیب ہوا، میں اس وقت سلام پڑھتا جاتا تھا، اور آگے کہا حضرت کچھ ارشاد فرمائیے، فرمایا توجید پر قائم رہو، اور اتباع سنت جہاں تک ہو سکے کرتے رہو، میں نے کہا، حضرت کچھ لوگ باہر کھڑے ہیں، اندر آنے کے مشتاق ہیں، فرمایا کہ ہم ان سے ناخوش ہیں، یہ لوگ متبدع ہیں، مجلس مولد کرتے ہیں۔ جو اظہار عشق کرتے ہیں، مگر ہماری مرضی مجلس مولد کی نہیں ہے۔ اس وقت میرے دل میں آیا کہ جب ایسے شخص سے کوئی ملتا ہے تو کچھ نذر کرتا ہے، جیب میں ہاتھ ڈالنا تو ایک چوٹی ملی، میں نے چاہا کہ اس کو وہیں رکھ دوں، لیکن پھر دل میں خیال آیا کہ یہ صورت چڑھاوے کی ہے، اس واسطے میں آتے وقت ان بزرگ سے جنھوں نے

دروازہ کھولا تھا، کہا کہ یہ آپ قبول کریں، انھوں نے انکار کیا اور کہا مجھے اس کی حاجت نہیں، میں نے کہا مجھ سے لے لیجیے، پھر آپ چاہیں کسی کو دے دیں، میرے اصرار سے انھوں نے لے لیا، اور میں باہر آیا، اس کے بعد حالت مجھ پر ایسی طاری ہوئی کہ آنکھ کھل گئی، حافظ صاحب اس قہر سے قہیمہ بیان کرتے تھے کہ رات کو چوٹی میرے جیب میں تھی۔ صبح کو جو دیکھا تو نہیں تھی، میں نے اپنے گھر میں دریافت کیا، انھوں نے قسم کھانی کہ میں نے نہیں نکالی۔

اس کے بعد کچھ سید صاحب کے ظہور و حیات کا ذکر ہوا، اس پر انھوں نے ایک عجیب غریب قصہ بیان کیا، وہ کہتے تھے کہ ہمیں لنگرہ میں ایک خاں صاحب رہتے تھے بڑے آزاد مزاج مگر نہایت سچے اور اپنی کمائی کا کھانا کھاتے تھے، ساٹھ ستر برس کی ان کی عمر تھی، ایک دن میں مسجد میں تھا وہ بھی تھے اکیلے چھ سے کہتے تھے کہ تم سچ سچ بتاؤ کس سلسلہ میں ہو، میں نے کہا کہ میں سید احمد صاحب قدس اللہ مرہ کے طریقہ میں مرید ہوں۔ یہ سنتے ہی کھڑے ہو گئے، مجھ سے نہایت محبت کے ساتھ معاف کیا، اور کہا کہ تم کو دیکھ کر پہلے ہی میری طبیعت راغب ہوتی تھی، میں نے کہا حضرت آپ کس کے مرید ہیں؟ کہنے لگے، حضرت سید صاحب کے، میں نے کہا کہ آپ کی عمر ایسی نہیں ہے جس پر ایسا گمان ہو کہنے لگے کہ میری بیعت کا عجیب قصہ ہے، میں ٹونک گیا ہوا تھا، ایک دن طبیعت گھرائی، شہر کے باہر نکل گیا، مغرب کے وقت بنا س میں نماز کے واسطے وضو کرنے لگا، اتنے میں پانچ آدمی اور آئے اور انھوں نے بھی وضو کیا، وضو کر کے نماز پڑھنے لگے، میں بھی شریک ہو گیا، اس نماز میں مجھ پر ایسی کیفیت طاری ہوئی جس کو ہرگز بیان ہی نہیں کر سکتا، میں نہیں جانتا کہ اس محویت میں، میں نے رکوع اور سجدہ کس طور پر ادا کیا، جب نماز ہو چکی تو میں نے پیش امام سے آگے بڑھ کر پوچھا کہ حضرت آپ کہاں کے رہنے والے ہیں، فرمایا کہ رائے بریلی کے، میں نے پوچھا کہ آپ کا اسم شریف، کہنے لگے تم کو اس سے کچھ مطلب ہے، میں نے کہا حضرت فرمائیے تو سہی، فرمایا سید احمد، میں نے کہا کہ میں بیعت کرنا چاہتا ہوں۔ فرمایا ٹونک میں محمد یعقوب کے ہاتھ پر بیعت کرو۔

میں وہاں سے چلا آیا، اور پوچھتا ہوا میاں محمد یعقوب صاحب کی خدمت میں گیا، اس وقت تک میں سید صاحب کے حالات نہیں جانتا تھا، نہ میاں محمد یعقوب صاحب سے مجھ کو نیاز حاصل تھا، مجھ کو اس ناز تک بیعت کا بھی خیال نہیں ہوتا تھا، نماز تو اللہ پڑھ لیتا تھا، جب میں نے

میاں صاحب کے پاس آکر سمیت کی استدعا کی تو انھوں نے فرمایا کہ تم یہاں تک کیوں کر آئے، اور مجھ سے کیوں کروا تفر ہوئے، اس وقت یہ قصہ مفصل بیان کیا، اس وقت وہ سن کر نہایت تباہ ہو گئے اور فرمایا کہ وہ حضرت امیر المومنین سید احمد میں، اور ان کے حالات شرح و بطن سے بیان کیے۔ اور کہا تم نے بڑی غلطی کی، جو ان سے بیعت نہ کی، اب اگر ایسا اتفاق ہو تو ان سے فوراً بیعت کر لینا، اگر تمہاری قسمت نے یادری نہ کی تو خیر تمہیں اختیار ہے، یہیں آکر مرید ہو جانا۔ میں ان کے حالات سن کر ذہنت چھتیا یا اور پھر اسی جگہ اسی وقت آنے لگا، حسن اتفاق سے اگلے دن کی طرح پھر مجھ کو ملازمت نصیب ہو گئی، اس وقت میں ان کے قدموں میں گر پڑا، میں نے کہا کہ اب مجھ کو بیعت کر ہی لیجیے، آپ مکرانے اور مجھ کو مرید کیا، اور فرمایا کہ ایک ضرورت سے ہم یہاں آئے تھے وہ ہو گئی اب دوسری جگہ جاتے ہیں۔

حافظ صاحب اس قصہ کو بیان کر کے کہنے لگے کہ ناقل اس قصہ کے بہت سچے آدمی تھے کبھی ان کی عادت جھوٹ بولنے کی نہ تھی، لیکن کہنے لگے کہ ایک صاحب مولوی عبداللہ صاحب محرم نامی یہاں سے تین کوس کے فاصلہ پر رہتے تھے، اسی برس کی عمر تھی، بڑے بزرگ تھے۔ جموں کے دن پیادہ پانماز کے واسطے شہر آتے تھے، حضرت سید صاحب کے مرید تھے، اور غوا میں آخر تک شریک رہے تھے، وہ مجھ سے کہتے تھے کہ یہ صاحب شہید ہوئے ہیں، میں نے ان سے کہا کہ آپ نے شہید ہوتے دیکھا ہے، انھوں نے کہا نہیں، لیکن اختتام جنگ کے دوسرے دن عام طور پر یہ خبر مشہور ہوئی تھی کہ حضرت امیر المومنین بھی شہید ہو گئے اور پسا ر میں دفن کیے گئے، اتنا مجھ کو خوب معلوم ہے کہ سید صاحب کی ران مبارک میں گولی لگی تھی، لوگ آپ کو اٹھا کر ایک ٹیکرے پر لائے، اور پھر بڑھادیا۔

اس کے بعد مولوی محمد اسماعیل صاحب نے میدان جنگ میں جانے کی اجازت چاہی، حضرت نے فرمایا کہ مولانا اس لڑائی میں ہماری فتح نہیں ہے، آپ نہ جانیے، آپ کے جہاد سانی سے انشاء اللہ

حضرت مولانا سید احمد اور مولانا اسماعیل کی شہادت کے متعلق بعض بیانات

تعالیٰ بندگانِ خدا کو بہت فائدہ پہنچے گا، مولوی صاحب نے ہاتھ جوڑ کر فرمایا کہ یہ سرتصدق کرنے کو

لایا ہوں، آپ ٹھہرو اجازت ہی دیجیے، سید صاحب خاموش ہو گئے۔ اور مولانا میدان میں گئے، ایک گولی آپ کے انگوٹھے میں لگی، انگوٹھا کٹ گیا، آپ پھر تشریف لائے سید صاحب نے پھر منع فرمایا، مگر مولانا نے پھر الحاح و زاری سے اجازت مانگی اور تشریف لے گئے، مجھے یاد ہے کہ تین مرتبہ سید صاحب نے روکا، آخر کو مولانا اسماعیل صاحب کی پیشانی پر ایک زخم کاری لگا، اور آپ ٹھہرے، اس وقت میدان کا زرار ایسا گرم تھا کہ کوئی کسی کو نہیں پوچھتا تھا۔ سب لوگ منتشر ہو چلے۔ اس ٹیکرے پر سے ہمارا جب گذر ہوا تو سید صاحب نہیں تھے، دوسرے دن معلوم ہوا کہ آپ شہید ہوئے، اور پساہ میں دفن کیے گئے، کسی لڑکے نے آپ کی کنش مبارک پہنچائی تھی۔

حافظ صاحب کہتے ہیں کہ سہوارہ میں مولوی محمد حسین صاحب ایک بزرگ سید صاحب کے مریدوں میں تھے، پچھلے دنوں میں ان کا انتقال ہوا ہے، وہ بھی غزا میں شریک تھے۔ ان سے یہیں ایک صاحب سے اس بارے میں گفتگو ہوئی۔ انھوں نے کہا کہ میرے ہاتھ پر قرآن شریف رکھ دو، سید صاحب شہید نہیں ہوئے، غائب ہو گئے ہیں، اور پھر تشریف لائیں گے۔

آج سارے دن ہم نگینہ میں رہے، اور حافظ صاحب سے اسی قسم کی باتیں ہوتی رہیں۔ ان کے میں نے پوچھا کہ میاں صاحب کے سلوک کا کیا طریقہ ہے کہا کہ صرف ذکر سانی کے طور پر بارہ تسبیح کی تلقین فرماتے ہیں، لیکن اس کے استعمال اور مداومت سے خود بخود انوار و برکات نمایاں ہوتے۔ توجہ ڈالنے کی ان کی عادت نہیں ہے، وہ خود فرماتے ہیں کہ ریچھ کو نہیں آتا، اتباع سنت اور مضامین نفس پر دار و مدار طریقہ کا ہے، حیا جاہ سے گھبراتے ہیں شیخ کی باتوں کو ناپسند کرتے ہیں۔ بے شک سے جو دعوت کرتا ہے اس کو قبول فرماتے ہیں۔

ایک مرتبہ دعوت تھی، آپ کے ساتھ کچھ مریدین بھی تھے، ان میں سے ایک نے ایک ٹکڑا روٹی کا کتے کے سامنے ڈال دیا، حضرت بہت ناخوش ہوئے اور فرمایا کہ اس نے تمھاری دعوت کی تھی، یہ تم نے کس کی اجازت سے ٹکڑا اس کے سامنے ڈال دیا، تم دعوت کرنے والے سے معافی مانگو اسی طور پر یہ لوگ بھی بھڑ بھڑا کر آئے چلنے سے منع کرتے ہیں۔ انہیں غیری رات میں چپکے اٹھے اور مسجد چلے گئے، لائین ساتھ ہونے اور مریدوں کے چھپنے سے بہت گھبراتے ہیں نگینہ میں ان کے مرتبہ ہیں اور عاقبتی محمد اسماعیل صاحب کے مرید بہت ہیں، ان بزرگوں نے اس رویہ کے آنے کی جب خبر سنی تو

لئے نوائے اور تیار کے بارے میں اصرار کرتے رہے، مگر غیبت کی وجہ سے قیام امیر نہیں ہو سکا، اگلے روز انشاء اللہ تعالیٰ رونق پائی کا ہے۔

قاضی محمد اسماعیل صاحب کا اس طرف بہت چرچا ہے، وہ مولوی قاضی محمد اسماعیل صاحب

شیخ محمد صاحب تھانوی مصنف انوار محمدی کے مرید تھے اور انھوں نے سات برس کی عمر میں حضرت امیر المؤمنین سے بیعت کی تھی۔ بعد ازاں وہ نہایت پائے کے پھر حضرت میاں جی نور محمد صاحب کے ہاتھ پر بیعت کی، اور ذکر و شغل کی تعلیم پائی،

اس وقت تک سہارن پور کے جس قدر قصبوں میں جانے سہارن پور کے اطراف و قصبات کا اتفاق ہوا ہے، وہاں ہر فرد بشر کو تہذیب صاحب

کا دم بھرتے پایا۔ جو بے ان کی محبت میں چور ہے، اور سب باتفاق کہتے ہیں کہ ہم کو ایمان و اسلام کی یہ بھی راہ انہی سے ملی ہے، برائے نام ہم مسلمان تھے، جتنے مشائخ ہیں وہ سب اسی سلسلہ کو مقدم جانتے ہیں۔ میں نے فی عمری سید صاحب کا اتنا چرچا کہیں نہیں دیکھا، اس طرف کی مساجد عموماً آباد ہیں، ہر مسجد میں حمام گرم ہو رہے ہیں، ہر مسلمان کم از کم نماز و تلاوت کا ضرور شائق ہے میرے گمان میں صلح سہارن پور کے اثر ہمارے طرف کے اختیار سے اچھے ہیں، اور اخبار کا کیا پوچھنا ہے، ان کی تو نظیر اس طرف نہیں ملتی کسی رنگ میں ہیں، مگر خدا کی تو جی ہوئی ہے، بے تکلف اور سچے دیندار مسلمان ہیں، مجلس و عطا معور رہتی ہے۔ ابتدا سے انتہا تک نہایت شوق و رغبت کے

ساتھ سنتے ہیں۔ ہماری طرف کے مسلمانوں کی طرح نہیں ہیں کہ سو میں ایک مجلس و عطا میں بیٹھا ہے، اور دل میں یہی خیال رہتا ہے کہ اب اٹھوں تب اٹھوں۔ اگر موقع پایا کھسک گئے، اور اگر واعظ کی مروت سے بیٹھے رہے تو دل میں دعائیں کر رہے کہ وعظ جلد ختم ہو، اکثر جھوٹا تکلف خمیر میں سما لگے، بہر حال اللہ اپنے فضل سے ان کی ہدایت کرے، اور توفیق نیک بخٹے۔ حافظ صاحب فقیر سے بعض اعمال خاندانی کی اجازت حاصل کی۔ مثل "قول الجمل" و "تویر المسالک" کی اور بھی اکثر لوگ مستفید ہوئے، ہر چند کہ یہ روسیہ افادہ کے قابل نہیں ہے۔ شب کو نہایت آرام سے رہا۔

روزہ شبہ شتا نزد جم شعبان۔ صبح کو اٹھ کر جلد جہد حافظ صاحب نگینہ سے دارانگر تک

نے سویاں بھنوائیں اور چائے کا سامان کیا، اس سے فارغ ہو کر اور بہت سے فخلصین شکر مہ تک آئے، مگر افسوس ہے کہ سواریاں جا چکی تھیں۔ اور بجے کی گاڑی پکڑ

میں نہ جاسکا۔ لیکن میسلم ہوا کہ ایک شکر م بارہ بجے بھی چھوٹی ہے اس کے انتظار میں وہیں ٹھہر گیا۔ کیونکہ فی الجملہ یہاں سے شہر دور ہے، شہر واپس جا کر پھر آنا تکان سے خالی نہ تھا حافظ صاحب کو میں نے اس جیلہ سے رخصت کیا کہ آپ شہر چلیے، اگر کوئی خاص دارا نگر گنج تک ٹھہر جائے تو بھیج دیکھیے، حافظ صاحب گئے، ایک شخص نعلام مولیٰ نامی میرے پاس رہ گئے۔ عطر پھول وغیرہ کے دوکاندار ہیں۔ بیچارے بارہ بجے تک میرے پاس بیٹھے رہے۔ میں نے کتنا کہا کہ آپ جا کر دوکان کھولیں، مگر حن عقیدت کی وجہ سے نہ گئے۔ اور گئے تو ایک چھوٹے کنسٹریں پھول اور ایک شیشی میں عطر لاکر پیش کیا میں نے ہر چند انکار کیا، مگر نہ ملنے، میں سمجھتا تھا کہ اس سفر میں یہ سلامت نہیں رہ سکتی، ان کا بھی نقصان ہے اور میرے کام نہ آئے گا، مگر انھوں نے ایک بھی نہ سنی، مجبور ہو کر مجھے لینا پڑا۔ بارہ بجے جب شکر م روانہ ہوئی تو وہ رخصت ہوئے، بخیر و تک شکر م کے چھ آنے پڑے۔

تین بجے بخیر پہنچے۔ نگینہ سے بخیر پندرہ کو س ہے، وہاں سے یک بارہ آنے پر دارا نگر تک گیا۔ چلتے وقت حافظ صاحب نے نہایت اصرار کے ساتھ فرمایا کہ آپ میرے مکان پر ٹھہریے گا۔ ایک خط اپنے بھائی اور والد کے نام لکھ دیا تھا، ان کے والد خواجہ عبدالرحیم ابھی تک بقید حیات ہیں۔ بڑے بزرگ ہیں، شاہ احسان علی صاحب کے مرید ہیں، اور شاہ صاحب مولانا عبدالحی صاحب کے خلیفہ تھے۔ (خلیفہ حضرت سید احمد بریلوی)

درا نگر | مغرب کے وقت دارا نگر پہنچا میرا قاعدہ ہے کہ اجنبی جگہ میں ہمیشہ سرائے میں ٹھہرتا ہوں، اس مرتبہ جو شامت آئی تو میں نے خیال کیا کہ حافظ صاحب نے بہت اصرار کیا ہے، اور ان کے والد ماجد بہت بزرگ آدمی ہیں۔ انہی کے یہاں ٹھہر جاؤں، اور نیز میں نے دارا نگر کی جو حالت دیکھی تو مجھ کو گمان ہوا کہ اس ویران کدہ میں سرائے کیا ہوگی، اور نیز اتفاق سے معلوم ہوا کہ خواجہ صاحب یہاں کھڑے ہوئے ہیں، میں نے یکے کو وہاں روک لیا، وہ خدا جانے کسی فکر و خیال میں تھے، کہنے لگے کہ مجھ سے آپ کا کیا مطلب ہے، میں نے کہا کہ میاں صاحب سے ملنے آیا ہوں، کہنے لگے پھر میں کیا کروں، وہ یہاں ہیں ہمیں جب آویں مل لینا میں نے کہا یہ خط آپ کے صاحبزادے نے دیا ہے، اس کو تولیے لیجیے، کہنے لگے میں ضعیف البصر ہوں، خط لے کر کیا کروں گا، میں نے کہا پڑھو

کر سن لیجیے، کہنے لگے ان باتوں سے کیا حاصل؟ تم اپنا مطلب کہو، میرے یہاں ٹھہرنے کی جگہ کہاں ہے۔ مجھ کو اس پریشان تقریر سے اتنی ذلت و خفت ہوئی جو میں بیان نہیں کر سکتا، ”نہ پائے رفیقن نہ جائے ماندن“ حیران ہو کر ادھر ادھر دیکھنے لگا، دو چار گنوار اکٹھے ہو گئے تھے، ایک کی زبان سے نکل گیا، یہاں سرائے بھی ہے، میں نے اس کو غنیمت کر لی سمجھا، تو ٹائیکہ سے اتر کر سرائے میں جا داخل ہوا، پھر خواجہ صاحب کی طرف توجہ بھی نہیں کی۔

سرائے کی حالت ناگفتہ بہ، ایسی ویران، ایسی دشمناک جس کا پایاں نہیں، چند جھڑپڑیوں کا نام سرائے رکھ دیا گیا ہے، مگر یہ سچ ہے کہ اگر مصیبت خوشی سے برداشت کر لی جائے تو وہ مصیبت نہیں رہتی اور اور زانو خوشی اگر ظاہر کی جائے تو وہ اس سے ٹل نہیں سکتی، میں نے خوشی سے خیر نفع کم کیا، اور اکیلا تاریکی میں ماندگی کی وجہ سے پڑا رہا، وہ حافظ صاحب کا خط جیب میں تھا، دل میں آتا تھا کہ اب یہ خط ان کو نہ دو نہ اپنے نام و نسب کا اظہار کروں، نہ ان کے معذرت مانگنے سے ان کے مکان پر جھاڑوں، مگر مجبور ہوں اپنے اس کجمنت رقیق دل سے۔

عشا کے قریب خواجہ صاحب کے دوسرے صاحبزادے سرائے میں آئے، اور خواجہ صاحب کی طرف سے معذرت کرنے لگے کہ ان کے ہوش و حواس کبر سن کی وجہ سے بجا نہیں رہے، اور ابھی بیماری سے اٹھے ہیں، طبیعت قابو میں نہیں ہے، آپ معاف کیجیے، میں نے کہا کہ درحقیقت ان کی خطا نہیں ہے، یہ واقعی تصور میرا ہے، خط آپ کے نام تھا، میں ان کو کیوں دیتا تھا۔ میں نے یہ نہیں کہا کہ یہ میرا تصور ہے کہ میں بے وقت ان کے مکان پر کیوں گیا تھا، بہ حال میں نے کہا کہ یہ خط آپ لے لیجیے اور مجھ کو ازراہ عنایت یہیں رہنے دیجیے، مجھ کو یہیں آرام ہے۔ اور ایک عرض یہ بھی ہے کہ اس خط کے مضمون کا اظہار نہ فرمائیے گا، وہ اس تاریکی میں خط کیا دیکھتے، لے کر چلے گئے، تھوڑی دیر میں عشا کی نماز کو مسجد میں گیا، خواجہ صاحب بھی آگئے، میرا دل کانپ اٹھا، جب اس واجب التعظیم پیر مرد نے روزہی آواز میں کہا، مولوی صاحب میری گستاخی معاف کیجیے، میں نے فوراً اٹھ کر مصافحہ کیا، اور نماز کے بعد ان کے ساتھ ان کے گھر گیا، وہ کھانا اور چائے لائے، میں نے قبول کیا، اور لطف یہ کہ سوان دو چار قاش سویوں کے میں نے اب تک کھانا نہ کھایا تھا۔ اور کھانا بھی چاہتا تو اس ویران کہہ میں کیسا

مل سکتا تھا، کھانا کھا کر پھر میں سرے میں واپس آیا، اور اس تاریکی میں تنہا رات بسر کی، نہیں تنہا کیوں، اختلاف، مختلفان، مفارقتو اجاب، تاریکی رفیق و مونس رہے، نعوذ باللہ من ذلک بڑا رفیق خدا ہے۔ اللہ معاذیت ماکنا۔

کل تو مجھ کو اپنی تنہائی و پریشانی کی وجہ سے کچھ اس بات روز چہار شنبہ ہفت و ہم شعبان کا خیال نہیں ہوا، آج مجھ کو بڑا صدمہ اس بات کا ہے کہ جس سے ملنے آیا تھا وہ یہاں بھی نہیں ہیں۔ سہارن پور سے ننگینہ آیا اور ننگینہ سے بجنور، بجنور سے دانا نگر، اور سوا اتفاق یہ ہے کہ وہ بگلہ میں بیٹھے ہوئے ہیں، جو یہاں سے آٹھ کوں ہے سہانپو سے پانچ روپیہ لے کر آیا تھا، تین خرچ ہو چکے ہیں، دو باقی ہیں، وہ صرف اس قدر ہیں کہ میں بدست پھر سہارن پور پہنچ جاؤں۔ اب ارادہ یہی ہے کہ آج کا دن یہاں قیام کروں، اگر خرچ ہونا تو خیر آنے کی لاج ہوتی کہ بگلہ تک چلا جانا، مگر اب بجنوری ہے، اگر وہ نہ آئے تو واپسی کے وقت جیسا کچھ صدمہ ہوگا وہ ظاہر ہے۔

دوپہر کو خواجہ صاحب سرے آئے، میں دریا کنارے چلا گیا تھا، واپس گئے، کئی مرتبہ اپنے بیٹے کو بھیجا، میں جو گیا تو پھر کمانا لاکر حاضر کیا، اور میں نے اس کو نعمت غیر منتزقہ سمجھ کر قبول کیا، ورنہ اس ویران کدہ میں سوا بھوکے رہنے کے اور کیا ہو سکتا ہے، یہاں کے لوگوں کی جس قدر ضروریات ہیں وہ گنج میں جا کر پوری کرتے ہیں، جو یہاں سے کسی قدر قریب ہے، پھر خواجہ صاحب نے مکرر کر کے عنفون نصیہ چاہی، اور مجھ کو نہایت دانش مندانہ نصیحتیں کیں، اور اپنے تجربہ کی باتیں بتائیں، کچھ انبالہ کے مقدمہ کا ذکر کر کے زمانہ کے نشیب و فراز سمجھائے۔ اس کا میں بہت شکر گزار ہوں، کھانا کھا کر میاں صاحب کا حال دریافت کرنے میں گنج چلا گیا، ان کے مریدوں نے جب سنا تو بڑی آؤ بھگت کی، سب بیچارے ذہباتی اور کسان ہیں۔ وہ اس پر مصر ہوئے کہ آپ یہاں اٹھ کیئے، میں نے کہا شام تک رہتے دو، اس کے بعد تم کو اہتیار ہے، لیکن اتنی مہربانی کرنا کہ جس وقت میاں صاحب آجائیں، اسی وقت اطلاع کرنا، آب و دانہ کی کشتش دیکھیے کہ دن بھر مہ دارانگر میں رہے، شام کا وقت ہے، ہم مغرب کی نماز پڑھ کر آئے، معلوم ہوا کہ گنج کے لوگ تم کو لینے آئے ہیں، چنید کہ خواجہ صاحب کے صاحبزادہ نے اس وقت کی بھی دعوت کی تھی، مگر رات کی تنہائی سے میں گنج

کے جانے پر راضی ہو گیا، تاہم قطع حجت کے واسطے میں نے ان لوگوں سے کہا کہ نرم خوار صاحب کے صاحبزادہ سے اجازت لے آؤ، تو میں چلوں، وہ جب پوچھ آئے تو میں ان کے ساتھ گنچ آیا، شب کو میاں نظام الدین صاحب جو نوچہ کو سہارن پور میں ملے تھے، ان کے بھائی علاء الدین نے اپنے یہاں یہاں رکھا، شب بہت آرام سے بسر ہوئی۔

صبح کی نماز میں عبداللہ جھونج نے مجھ سے کہا کہ میرا تاگہ مکرپور روزِ پنجشنبہ مسجدِ ہم شہجان تک جاتا ہے، وہاں سے بگلہ تین کو سبے، آپ کا جی چلے تو چلے جائے، میں نے بھی مناسب سمجھا اور مکرپور تک اس تاگہ پر آیا، وہاں سے تین کو سب بگلہ پیادہ پادس بجے تک پہنچ گیا۔ بگلہ رئیس مقام ہے، یہاں کے رئیس شیخ جلال الدین ہیں، ان کی کئی کٹھیاں اور محاسرا بہت اچھی بنی ہوئی ہیں۔

ان کے یہاں میاں محمد حسین صاحب مہمان تھے، میں جس وقت پہنچا تو وہ یلٹے ہوئے تھے۔ تجیر سنوڑ کے بعد میں نے ان ہاتھوں سے مصافحہ کیا جس نے بلا واسطہ ہمارے حضرت امیر المؤمنین سیدنا روح اللہ روضہ کے ہاتھوں سے مصافحہ کیا تھا، تعارف کے بعد مجھ سے فرمایا کہ آپ یہاں کیوں کر آئے، میں نے سب فقہ بیان کیا، بہت خوش ہوئے، کہنے لگے اچھا ہوا میں نے بھی آپ کو دیکھ لیا، میں نے پوچھا آپ کی کیا عمر ہے، کہا ایک سو دس برس کی ہو چکی ہے یہ گیارہواں سال ہے، میں نے کہا حضرت سید صاحب سے کہاں نیاز حاصل کیا تھا، فرمایا بگھرہ میں میرے بھائی مولوی علاء الدین صاحب کے پاس تشریف لائے تھے۔ میں نے کہا، مکے دن رہے تھے، فرمایا مجھے یاد نہیں کے دن رہے تھے، خاص غریب خانہ پرفروکش تھے، میں نے کہا کہ آپ کتنے دن بھرا رہے، کہا بہت دنوں، جنگ میں شریک تھا، بعد اختتام جنگ کے واپس آیا، سلطان محمد خاں نے جب دغا لکھی میں وہیں تھا، لوگوں نے حضرت امیر المؤمنین کو بہت سمجھایا تھا کہ سلطان محمد خاں کو پشاور کا حاکم نہ کیجئے یہ افغان ہیں، دغا کریں گے۔ مگر سید صاحب نے اسی کو حاکم کر دیا، اس نے آخر دغا کی۔

میں نے کہا کہ حضرت سید صاحب کے ظہور و حیات کے بارے میں آپ کو کیا تحقیق ہے۔ فرمایا میرے خیال میں حضرت رحلت فرما چکے ہیں، ورنہ وہ اب تک ٹھہرتے نہیں، لیکن وہ شہید نہیں

ہوئے، اگر شبید ہوتے تو ہم ضرور دیکھتے، ہم کو معلوم ہوتا، اور ہم نے اپنے کانوں سے حضرت کو فرماتے ہوئے سنا ہے، کہ سب لوگ کہیں گے احمد انتقال کر گیا، لیکن احمد انشا اللہ تعالیٰ پھر نکلا گا، اور کفار سے اس ملک کو پاک و صاف کرے گا۔ اسی وجہ سے کوئی سوادنی پہاڑ پر متفرق نہیں میں نے کہا کہ تید صاحب کے بیعت لینے کا کیا دستور تھا؟ فرمایا کہ خطبہ پڑھتے تھے۔ اس کے بعد تو یہ کرتے تھے۔ اور چاروں خانوادوں کا نام لیتے تھے، میں نے کہا کہ تملقین ذکر کا کیا دستور تھا، کہا کہ مجھ کو کبر سنی کی وجہ سے اب کچھ یاد نہیں رہا، میں نے کہا کہ حضرت میں بہت دور سے اس غرض سے حاضر ہوا ہوں کہ جو کچھ آپ نے ہمارے حضرت سے حاصل کیا ہو، وہ مجھ کو غنایت فرمائیے، فرمایا کہ میں نے کچھ حاصل نہیں کیا، اور مجھے کچھ نہیں آتا، میں نے کہا کہ آپ حضرت کے خلیفہ ہیں، کہنے لگے نعمت نہیں دی، خلیفہ مولانا عبدالحی صاحب مرحوم تھے، میں نے کہا کہ آپ سلسلے میں لوگوں کو داخل کرتے ہیں، فرمایا کہ مجھ کو اسی قدر اجازت ہے کہ میں میرے کربوں اور خدا کا نام سکھاؤں، میں نے اپنے مافی الضمیر کو مبنی بار عرض کیا، مگر ہر بار مجھ کو ناکامی ہوئی ظاہری خاطر داری بہت کی، گھر میں کہلا بھیجا کہ ہمارے پیر کے صاحبزادے آئے ہیں، کھانا جلد آئے، افسوس ہے کہ اب کبر سنی کی وجہ سے بہت ہی مغلوب النیسان ہو گئے ہیں، دم بھر میں بات بھول جاتے ہیں، نقل و حرکت سے بھی معذور ہیں۔ چارپائی پر تیمم کے ساتھ بیٹھے بیٹھے نماز پڑھ لیتے ہیں۔ مگر سماعت و بینائی میں کچھ فرق نہیں ہے، بہت سچے اور مخلص آدمی ہیں۔ اپنے پیر کا دم بھرتے ہیں۔ کہنے لگے کہ میں نے پچاس ہزار آدمی ایک جگہ دیکھے، مگر اس شان کا آدمی نہیں دیکھا، جیسے حضرت تھے، اور کہنے لگے کہ وہی میں مولانا شاہ عبدالعزیز صاحب رحمہ اللہ نے فرمادیا تھا کہ جس کو جو کچھ حاصل کرنا ہو وہ ان سے حاصل کرے۔ میرے پاس جو نعمت تھی وہ انھوں نے لے لی، مولانا تھامہ اسمعیل صاحب نے جب سنا تو وہ حاضر ہوئے، اور شکار بند جو اس وقت سے تھا مانتے تو مرتے مرتے نہیں چھوڑا۔ راستہ میں حضرت فرماتے، مولانا خاندانے سواری دی ہے سوار ہو لو۔ بس جا کر سوار ہو جاتے، میں قدم چل کر پھرا تر پڑتے اور شکار بند اگر کچھ لیتے، پھر حضرت فرماتے مولانا منزل مقصود تک سوار چلو، ہاتھ بانہ کر عرض کرتے، حضرت اسمعیل کو اتنی بھی مفارقت گوارا نہیں۔ میاں صاحب کہنے لگے، ایک شخص نے کہا حضرت آپ کی عمر رسیدہ صاحب کی ایک ہے، فرمایا کہ عمر رسیدہ صاحب کی ہے، میری کیا عمر، میں ان کا غلام ہوں۔ اس لفظ

کو محزر کہتے رہے، دن بھر میں انہی کی خدمت میں رہا، شب کو انہی کے قریب سویا، دو بجے شب کو میری آنکھ کھلی، دیکھا تو تہجد پڑھ رہے تھے۔

صبح سے واپسی کی فکر تھی، میاں محمد حسین صاحب بھی گنج آنے کو تھے، روز جمعہ نو ذم شعبان | کھانا کھا کر تانگہ پر سوار ہوئے، میں نے اسباب تانگہ پر رکھ دیا، اور خیال کیا کہ اگر میں بھی سوار ہوں گا تو ان کو تکلیف ہوگی۔ تانگہ چھوٹا ہے اور اسباب بہت بے، اس لیے کچھ دور تک اس کے ساتھ ساتھ پیادہ پا چلا، اس کے بعد میں نے خیال کیا کہ تانگہ بہت سست رفتار ہے، اس وجہ سے آگے بڑھ گیا، اور عصر کے بعد گنج بفضلہ تعالیٰ پہنچ گیا، پیر میں چھالے پڑ گئے، آٹھ کوس کتے ہی بلکے ہوں، پھر بھی آٹھ کوس میں۔ سواری کے واسطے اسی وقت لوگوں سے کہہ دیا ہے، اگر خدا کو منظور ہے تو کل انشاء اللہ پھلت جاؤں گا،

مخمسین کی تواضع | روز شنبہ بستم شعبان۔ رات ہی سے لوگ مصر تھے کہ کل نہ جاؤ۔ ہر شخص چاہتا تھا کہ وہ دعوت کرے، یہ سیدھے سادے لوگ دعوت کو فرض عین

سے کم نہیں سمجھتے، میں نے رات ہی سے سواری کا انتظام کیا، مگر ان لوگوں کی سازش سے سویرے سواری نہ آئی، اور خواہ مخواہ مجھ رہنا پڑا۔ صبح کو مولوی نظام الدین کے بڑے بھائی غلام محمد الدین صاحب کے یہاں دعوت ہوئی، آج تمام دن تعویذ لکھتے گذرا، شام کو بعد مغرب کے میں نے وعظ کیا، اس کے بعد عشا کی نماز پڑھ کر کھانا کھایا، اس وقت بھی انہی بزرگ کے یہاں دعوت تھی۔ ایک شخص گنگوہ کے جوان صلح قاضی زادہ یہاں پولیس میں ملازم ہیں، نہایت نیک بخت، انھوں نے نہایت اخلاص کے ساتھ استدعا کی کہ اس وقت ان کی دعوت قبول کروں۔ مجھ کو ایسے با دیانت کی دعوت قبول کرنے میں کیا غدر تھا، لیکن مجبور ہی۔ صبح کو دوسرے صاحب کہہ چکے تھے، تاہم میں نے کہا کہ آپ ان سے اجازت لیں، اگر ان کو منظور ہو تو بہتر ہے، لیکن وہ صاحب راضی نہیں ہوئے، آخر اس بات پر رائے قرار پائی کہ صبح کو وہ ناشتہ دیں۔

میاں محمد حسین کی زبانی سید صاحب کے بعض حالات | رات کو میاں صاحب کی طبیعت درست تھی، سید صاحب کا ذکر

کرنے لگے، کہا کہ میری بیعت کا یوں سامان ہوا کہ میری چچی نے خواب میں دیکھا کہ بحرِ فضا میں کشتی

چلی جاتی ہے، اور آتے آتے ان کے مکان کے پاس ٹھہر گئی، اس میں دو شخص بیٹھے ہوئے تھے ایک ان میں سے اترے، اور دوسرے کشتی کو لے کر واپس گئے، صبح کو اپنے بیٹے مولوی علاء الدین صاحب سے انھوں نے یہ خواب بیان کیا، مولوی صاحب نے کہا کہ اس کی تعبیر یہ ہے کہ ایک شخص ظاہر ہوگا جو سردار ہوگا اور وہ یہاں بھی آئے گا، چند ہی روز میں سید صاحب کا شہو ہوا، اور وہ دہلی سے اترے۔ مولوی علاء الدین صاحب نے اپنی والدہ سے کہا، لو اب تعبیر ظاہر ہوتی ہے، وہ سردار آتے ہیں، ان سے یہ کہہ کر خود پیش قدمی کے طور پر آگے آگے گئے۔ راستہ میں جا کر ملے، اور حضرت کو لے کر گھبرائے، کچھ زیادہ آدمی اس وقت ساتھ نہیں تھے، سوسو اسو کے قریب ہو گئے سید صاحب میرے بالاخانہ پر ٹھہرے، اور شاید آٹھ دن رہے وہاں سے پھر بڑھانہ تشریف لے گئے۔ اب تک اس مکان میں برکت ہے، ایک جن میرے پاس آیا کرتا ہے، اُس کا نام ہے محمد یوسف، اسی بالاخانہ پر دراز کے راستہ گھس آیا تھا کہینے لگا آپ کا غلام ہوں، میں نے کہا تم چلے جاؤ مجھے ڈر معلوم ہوتا ہے۔ اس نے کہا آپ ڈریے نہیں، میں تو آپ کا غلام ہوں۔ میں نے کہا، میں غلام نہیں کہتا، تم جاؤ، یہ سب حضرت کی برکت ہے، جہاں جہاں حضرت کے قدم گئے ہیں وہاں وہاں برکت کے آثار پائے جاتے ہیں۔ ایک جگہ حضرت تشریف لے گئے۔ اس قصبہ میں نو مسلموں کا محلہ پہلے ملتا تھا، انھوں نے حضرت کو روک لیا، قاضی کے محلہ تک نہ جانے دیا، اب خدا کی قدرت دیکھیے نو مسلموں کا محلہ نہایت سرسبز ہے، اور وہ لوگ بہت خوش حال ہیں، اور قاضیوں کا محلہ ویران پڑا ہوا ہے۔

### خواجہ شاہ محمد سلیمان

ایک مرتبہ سفر میں حضور تونہ خواجہ شاہ محمد سلیمان صاحب کے پاس جانے لگا، آٹھ گھنٹے راہ میں دورا ہا ملتا تھا، ایک رات تونہ کو جانا سمجھا، دوسرا عبد الغفور، حضرت سفید ٹانگھن پر سوار تھے، آپ نے تونہ کی طرف ٹانگھن کا منہ پھیرا، اُس نے دوسرے راستہ کو اختیار کیا، پھر آپ نے تونہ کے راستہ پر لگایا، میں قدم چل کر پھر دوسرے راستہ پر ہو گیا آپ نے فرمایا مولانا! مولوی محمد اسماعیل صاحب نے کہا حضور! فرمایا کہ شاہ سلیمان میں کچھ کچی ہے، میرا ٹانگھن ادھر رن نہیں کرتا، یہ کہہ کر عبد الغفور صاحب کی طرف روانہ ہوئے۔ شاہ سلیمان صاحب کو اس کی اطلاع ہوئی تو اسی وقت وہ عبد الغفور کی طرف چل کھڑے ہوئے، حضور جیسے ہی ٹانگھن سے اتر کر حیمہ میں گئے تھے کہ شاہ خواجہ

خمد سلیمان پہنچے، ان کے مریدوں نے حضرت کے مریدوں سے اطلاع کی کہ شاہ صاحب سلام کو حاضر نہیں، حضرت نے فرمایا کہ تم سلام نہیں قبول کرتے، تھوڑی دیر میں پھر شاہ صاحب نے اطلاع کرائی کہ جس وجہ سے سلام نہیں قبول ہوتا اس سے تو یہ کر کے حاضر ہوا ہوں، حضرت حیرے سے باہر نکل آئے اور بعل گیر ہو کر اندر گئے، وہ کبھی یہ بھی کہ شاہ صاحب روشن چوکی بنا کرتے تھے۔

ایک مرتبہ مولانا خیر الدین صاحب (شیرکونی) نے آکر حضور سے اطلاع کی کہ اب رسد نہیں

### حضرت سید صاحب کی ایک کرامت

ہے اور خزانہ میں روپیہ بھی نہیں ہے، حضور نے فرمایا مولانا روپیہ آتا ہوگا، پھر فرمایا کہ میری ماٹھ سے تقسیم کرو مولانا خیر الدین سن کر چپ ہو گئے، کہ ماٹھ میں کتنا ہوگا جس کی تقسیم کا حکم ہوا ہے۔ پھر فرمایا مولانا کیا دیر ہے، وہ چپ رہے، پھر آپ خود اٹھے، فرمایا کیل لاؤ اور چادر ماٹھ کے منہ پر ڈھک دی، اور تقسیم شروع کی، چار دن برابر تقسیم جاری رہی، ایک کیل پکے سوا یہ کاتھا، چوتھے دن ماٹھ میں غلہ باقی تھا، اور قبل تقسیم کے بھی صرف آدھی ماٹھ غلہ تیار تھا، میرے سامنے کا واقعہ ہے۔

ایک مرتبہ جال کے ذبح کے نیچے پیال پر ہم اور الہی بخش بڑھی گبھرا کا اور مولانا محمد اسماعیل صاحب بیٹھے گھنٹا گھنٹیاں چبارہے تھے، اتنے میں ایک شخص نے آکر کہا حضور نے حکم دیا ہے کہ بالاکوٹ جلد نوپ خانہ بھیجا جائے، مولانا محمد اسماعیل صاحب دارالمہام تھے، یہ سنتے ہی جلد اٹھے اور اٹھ کر جھک کے ایک مٹھی گھنٹا گھنٹیاں لے کر کھڑے ہونے لگے، جلدی کی وجہ سے گرے، ان کا گھنٹا زین پر ٹک گیا، ہنس کر کہنے لگے، کھس کر چاہے مسرکہ یا لوگ تو تجھ کو چھوڑیں گے نہیں، اور کھاتے ہوئے آگے چلے، ادھر سے مولوی عبداللہ صاحب آ رہے تھے ان کے ساتھ پانچ چھ اور آدنی تھے، کہا یہ کون جاتا ہے، لوگوں نے کہا مولانا محمد اسماعیل ہیں، کہنے لگے کیسے بے ادب میں راستہ میں کھاتے ہوئے جاتے ہیں۔ مولانا نے ہنس کر فرمایا کہ مولوی صاحب اچھا ہے گواہی میں بندھے بندھے نہ پھریں گے، جب بوٹ کر آئے تو یاد نہیں ہم نے یا الہی بخش نے کہا مولانا آپ پر مولوی صاحب نے اعتراض کیا، آپ چپ ہو رہے، فرمایا کہ جابلوں سے کون بھڑے میں نے کیا حضرت یہ تو مولوی ہیں، فرمایا گدھے پر کتا میں لادو، وہ مولوی تھوڑے ہو جاتا ہے۔

سید صاحب کی زہر خورانی کا واقعہ | جب پشاور فتح ہوا تو پہلے تھانہ اور تحصیل قائم کر دی گئی، اس کے بعد رائے یہ ہوئی کہ سلطان

محمد خاں کو وہاں کا حاکم کر دیا جائے، جن کی یہاں پہلے حکومت تھی، افغان سرداروں نے عرض کیا کہ ان لوگوں کا کچھ اعتبار نہیں ہے، یہ لوگ دغا کریں گے، مگر حضرت نے اسی کو پشاور کی حکومت عنایت فرمائی، اس دغا باز نے قبضہ پا کر حضرت کو بدعو کیا اور جو پیار حضرت کے سامنے آیا اس میں زہر ملا دیا، مگر حضرت نے حسبِ محول اپنے پیار سے ایک قاتل سب کو تقسیم کر دیا، اور اس زہر کا اثر نہیں ہو سکا دوسری بار گنڈریلوں میں زہر ملا ہل ملا کر دیا، تین گنڈریاں کھائی ہوں گی کہ حالت متغیر ہو گئی۔ اس وقت افغانوں نے میان سے تلواریں نکال لیں، حضرت کے ساتھ اس وقت تین سو آدمی ہوں گے، وہ سب سرفروشی کرنے لگے، ایک فیلبان کے دل میں خدانے ڈال دیا، اس نے مولوی محمد اسماعیل صاحب سے کہا کہ آپ کی شکست ہو گئی، مولوی صاحب کو بہت ناگوار ہوا اس نے پھر دوبارہ کہا، مولوی صاحب آپ کی شکست ہو گئی، سید صاحب کہاں ہیں، ان کو جلدی لے چلیے! مولوی صاحب یہ سن کر بہت برہم ہوئے، اس نے کہا آپ صاحبزادے ہیں، سید صاحب کو جلدی لائیے، یہ کہہ کر اُس نے ہاتھی آگے بڑھایا اور کہا کہ سید صاحب کو اٹھا دو، انھوں نے کہا کہ مجھ سے نہیں اُٹھ سکتے، آخر کو ایک چادر بچھائی، اُس میں حضرت کو بٹھا کر اوپر سے چادر کے گوشے برابر کر کے گروہ دے دی اور فیلبان نے ہاتھی کو ہولادیا، اس نے سونڈ پر اُس کو اٹھایا، اور فیلبان نے جھٹ عماری میں بٹھالیا، اور لے کر ہاتھی کو بچھکایا، یہاں تک کہ پشاور سے باہر نکل آئے، اب خدا کی قدرت دیکھیے کہ سلطان محمد خاں کا خاندان نیست، و نابود ہو گیا ہے اور اس فیلبان کی اولاد سرسبز سرسبز عروج ہے۔ اس کے بعد کہنے لگے کہ ہمارے حضرت کے ہاتھ پر جس نے بیعت کی وہ ولی ہے، جو ان کی صحبت میں بھی رہا ہے، اس کا درجہ کسی طرح افراد و ابدال سے کم نہیں ہے، حضرت کا ایسا تصرف تھا کہ جس نے ان کے دست مبارک پر بیعت کی اُسی وقت قناتی الوجود کا مرتبہ اُس کو حاصل ہو جاتا تھا، تھوڑی دیر یا دو چار دن کے بعد استوداد کے موافق قناتی ایضاً ہو جاتا تھا۔

آج بھی کل کی طرح سواری منگلتے ہیں لوگوں نے تعویذ روزِ یکشنبہ بست و یکم شعبان | اسی، اور میری طبیعت لسی برواشر ہے کہ ایک دن کا قیام

ایک سال معلوم ہوتا ہے، میں نے ہر چند سمجھایا، مگر کچھ خیال میں لوگوں کے نہیں آیا، کہتے ہیں کہ رمضان المبارک میں کرو، وہ قاضی زادہ گنگوہ کے رہنے والے ہیں جنہوں نے ناشتہ کی دعوت کی ہے اتفاق سے ناشتہ لے کر آگئے اور فوج کو مضطر دیکھ کر سواری لے آئے، وہاں سے آٹھ بجے میں روانہ ہوا، بہت دور تک لوگ شالیت میں آئے۔

دس بجے بجنور پہنچا، اور ابجے وہاں سے روانہ ہو کر پانچ بجے نگینہ میں داخل ہوا جس وقت حافظ صاحب کے مکان پر آیا، دیکھا تو غصہ کثیر تھا، اکثر اہل علم بیٹھے ہیں، مجھ کو دیکھتے ہی کسی نے حافظ صاحب سے کہا کہ وہ واپس آگئے، یہ سن کر حافظ صاحب اور تمام حاضرین سروقد کھڑے ہو گئے۔ مجھ کو نہایت ہی ندامت ہوئی۔ اس کے بعد حافظ صاحب نے مجھ سے کہا کہ آپ مولانا احمد حسن صاحب مروی ہیں۔

مجھ کو اس اتفاقیہ ملاقات پر عجب مسرت ہوئی، اور مولانا احمد حسن صاحب نے بھی نہایت اظہار مسرت کیا، اور اپنی اولوالعربی کی وجہ سے اس انکار و تواضع سے ملے کہ مجھ کو ویسے ہی شرمندگی ہوئی، جیسے دیوبند میں ہوئی تھی، مولوی صاحب نہایت وسیع الاحلاق، خندہ پیشانی، خوش رو و خوش پوشاک ہیں۔ چائے جب مولوی صاحب کے سامنے آئی تو انھوں نے میرے سامنے بڑھائی، میں نے منذرت کی، آخر الامر انکار اصرار کی یہاں تک نوبت پہنچی کہ مولوی صاحب نے اس بات پر مجبور کر دیا کہ صرف ایک قاشق اس میں سے پی لوں، اس روسیہ سیاہ کار نے پینے کو تو پی لیا، لیکن از بس شرمندگی و ندامت کی وجہ سے سر گرانی ہو گئی، کچھ دیر تک صحت رہی، اس کے بعد مولوی صاحب رخصت ہوئے۔ یہ حضرت مدرس میں امتحان لینے کی غرض سے تشریف لائے ہیں۔ امتحان ہو چکا ہے، اکل تشریف لے جائیں گے۔ اگر خیریت رہی تو کمل ارادہ ہے کہ میں انشاء اللہ تعالیٰ ان کی قیادت پر جاؤں گا۔ رات کو کھانا حافظ صاحب کے یہاں کھایا۔

صبح کو حوائج ضروری سے جب فارغ ہوا تو غلصین نے روز دو شنبہ بست و دویم شعبان وعظ کی فرمائش کی۔ میں نے بھی مناسب سمجھا کہ شایہ کسی کو عمل کی توفیق ہو جاوے تو اس روسیہ کے واسطے وسیلہ نجات ہوگا، وعظ سے فارغ ہو کر

بازوید کی غرض سے مولانا احمد حسن صاحب کی قیام گاہ پر گیا، مولانا نے اپنے اخلاقِ عمیرہ و علوئے حوصلہ کی وجہ سے اس روایہ کی ایسی توفیق کی جس کے قابل، یہ ناقابل نہ تھا۔ وہاں سے واپس آکر تھوڑی دیر قیام گاہ پر بیٹھا، اکثر ارادت مند ملنے کو آتے رہے۔

**میاں نبو جحّام** | ایک بزرگ میاں نبو جحّام سید صاحب کے دیکھنے والوں میں بقید حیات ہیں، وہ بھی جن کر آئے، ان سے معلوم ہوا کہ جب حضرت سیدنا روح اللہ روضہ ولایت میں فرکوش تھے، اس وقت ان کا ذکر خیر سن کر یہ حضرت وہاں پہنچے، اور یہ یہ ہوئے، ان کے بھائی بھی گئے تھے وہ وہیں شہید ہوئے نین برس یہ جہاد میں شریک رہے، اس کے بعد گھر واپس آئے تھوڑی دیر بیٹھے رہے، مجھ کو آئینہ دکھایا، اور کہا میں خدمت کو حاضر ہوا ہوں، مجھ سے خط نہ لیا لیجئے، مگر اس سے کہ میں کل ہی خط بنوا چکا تھا، اس وجہ سے اس سعادت سے محروم رہا، میں نے کہا آپ مجا ہڈ غازن ہیں، میرے واسطے دعا کیجیے اور میرے تمام اعزہ کے واسطے، انھوں نے دعائیں دیں۔ پھر میں نے کہا کہ خاص خاص وقتوں میں دعائیں کرتے رہیے، اس کا وعدہ کیا اور زحمت ہوئے۔ اس کے بعد مجھے بعد دیگئے لوگ آتے رہے، سارا دن ملنے میں صرف ہوا، لوگوں کا از حد اصرار ہے کہ میں کچھ دن قیام کروں، مگر طبیعت میری ایسی برواشتہ ہے کہ باوجود ان کے اصرار اور اظہارِ محبت کے میں مجبور ہوں، دغخونوں کی صورت ہے کہ اگر عرصہ تک میں قیام کروں تب بھی فارغ نہیں ہو سکتا۔ مجبور ہو کر میں نے کہہ دیا ہے کہ باخود ہائے فیصلہ کر لیا جائے، چنانچہ صبح کو میاں عبدالقیوم صاحب نے دعوت کی اور شام کو حلقہ نمذکر یا صاحب نے کی ہے۔

**تلبینہ کی صنعت** | بعد نماز عصر کے اس شہر کی سیر کو نکلا، نہایت آباد اور پر رونق شہر ہے۔ یہاں کی دستکاری تمام ہندوستان میں مشہور ہے، آنیوں، سنڈل، ہاتھی دانت کا کام خوب ہوتا ہے۔ خصوصاً آنیوں کا کام یہاں سے مخصوص ہے، ایک سندھو تچہ دو دو سو تک کا یہاں بنتا ہے۔ بعض بعض قلم دان، عطر دان، سنگار دان کتاب، دان دیکھ کر حیرت ہوئی۔ سنگگھیاں منڈلے تسوں کی یہاں بنتی ہیں کچھ سامان تحفہ تحائف کے واسطے میں نے خرید لیا، اور مغرب کی نماز جامع مسجد میں پڑھ کر واپس آیا۔

آج دعوت میں عجیب جھکاؤ ہوا کہ درخص مستعدی اور مجتہد کو بارہ بجے کی گھڑی سے روانہ ہونا ہے، اور وہ کسی طرح طے

روز شنبہ نسبت و یوم شعبان

نہیں ہوتا، آخر لو میں نے دونوں جگہ تناو لیا۔ یہاں کے لوگوں نے جس کشادہ دلی سے میرا خیر مقدم کیا ہے، میں اس کو بیان نہیں کر سکتا۔ ہر وقت انہوہ رہتا ہے، اور ہر شخص واسطہ دلاتا ہے کہ کچھ دن قیام کرو، اور اگر رمضان میں کرو تو بہت ہی بہتر ہے۔ اور میری طبیعت نہایت برداشت ہے۔ بہر حال بارہ بجے سب کو بھر چھوڑ کر میں اسٹیشن آیا، یہاں تک مشایعت میں حافظ عبد الکریم صاحب میرے میزبان کے بیٹے اور حافظ محمد زکریا صاحب اور ڈاکٹر مکارم حسین صاحب اور میاں غلام مونی صاحب آئے۔ میں نے ٹکٹ کارپورے حافظ محمد زکریا صاحب اور دیا کر سہان پور تک ٹکٹ لے لیا۔ ان بزرگ نے عجیب چالاکئی کی کہ صورت نجیب آباد کا ٹکٹ لیا، جب گاڑی پر ہم بیٹھ گئے تو وہ دار ڈاکٹر صاحب بھی آکر بیٹھ گئے، اور کہا کہ ہم بھی نجیب آباد تک مشایعت میں چلتے ہیں۔ پھر یہ محبت خدا جانے کب نصیب ہوگی، رات میں مجھ کو معلوم ہوا کہ میرا ٹکٹ بھی نجیب آباد تک ہے، اور اس کی وجہ یہ ہے کہ وہ ان کے دوستوں میں ہیں۔ مولوی نہال الدین صاحب اکبر آبادی اسٹیشن سرجن نجیب آباد، ان کے پاس مجھ کو لے جا کر منظر پر لے گیا۔ یہ ایک نیری روزگاری کے بعد ان کو سن کر یہ نہ ملنے کا نہایت رنج ہوتا، اور ان لوگوں سے شکایت کرتے رہے۔ مجھ سے اس قدر ان لوگوں نے اصرار کیا کہ میں مجبور ہو کر راضی ہو گیا، نجیب آباد پہنچ کر ڈاکٹر صاحب سے ملاقات ہوئی، بہت سنیہہ متواضع وسیع الاخلاق ہیں، شفاخانہ ان کے قیام گاہ پر میں ٹھہرا ہوں۔ لوگ مدہ ہیں کہ بعد از غسل کے وغنایان کیا جائے، میں نے قبول کر لیا ہے چنانچہ حسب قرار بعد از غسل کے میں نے بیان کیا۔ وہاں سے آکر کھانا کھایا، اور شب کو ڈاکٹر صاحب کے یہاں قیام کیا۔

یہ شہر نواب نجیب الدولہ کا آباد کیا ہوا ہے۔ بہت آباد شہر ہے۔ مسلمانوں کی آبادی کم ہے، ہندوؤں کی کثرت ہے، اور زیادہ سیٹھ اور جہا جن رہتے ہیں۔

نجیب آباد

چھ بجے کی گھڑی پر سہارن پور روانہ ہوا، اور بارہ بجے سہارن پور پہنچا۔ ابتدائے سفر سے مصمم قصد تھا کہ واپسی کے وقت پھلت اور علی گڑھ میں ضرور دو ایک روز قیام کروں گا، مگر نگینہ کے سفر

وطن کی واپسی

روز چہار شنبہ و چہارم شعبان

میں اتنا وقت صرف ہوا، اور ماہ مبارک اس قدر قریب ہے کہ مجبوراً نہایت افسوس کے ساتھ وہ ارادہ ملتوی کیا گیا ہے، سہارن پور میں ملاعنایت علی صاحب تھانہ دار کے مکان پر چار بجے تک قیام کیا۔ وہاں سے اسٹیشن آیا، اور غازی آباد تک ٹکٹ لیا، پھر کولہا۔ غازی آباد دس بجے رات کو پہنچا۔ یہاں پینچ کر معلوم ہوا کہ گاڑی دوسرے دن دس بجے روانہ ہوگی، اس وجہ سے سڑے میں جا کر رات بھر رہا۔

دس بجے غازی آباد سے روانہ ہوا، اور چھ بجے شام کو آٹا وہ پہنچا  
روز پینچشنبہ لبت و پنجشنبان  
 چونکہ بھائی صاحبؒ سے پیشتر اقرار کیا تھا کہ موقع ہو گا تو آٹا وہ  
 میں ایک دو روز ضرور قیام کروں۔ اس وجہ سے اسٹیشن سے یکے کر کے ان کی فرودگاہ پہنچا، اتفاق  
 سے بھائی جی (مولوی سید خلیل الدین صاحب) بھی یہاں مل گئے، اور لطف یہ کہ جس گاڑی  
 سے میں اترا ہوں اسی پر ان کا ارادہ روانگی کا تھا، اتفاق سے رہ گئے تھے، اب کیا عجب ہے  
 کہ پھر مکان تک میرا ان کا ساتھ ہو جائے۔

## اشاریہ

| حوالہ نمبر | صفحہ نمبر |
|------------|-----------|
| ۱          | ۳۰        |
| ۲          | "         |
| ۳          | "         |
| ۴          | ۳۲        |
| ۵          | "         |
| ۶          | ۳۷        |
| ۷          | "         |

سید ظہور الاسلام - فتح پور کے ممتاز علما میں سے تھے۔  
 نور محمد - فتح پور کے مدرسہ اسلامیہ میں مدرس اول تھے۔ بڑے پایہ  
 کے عالم ہوئے ہیں۔  
 "بھائی جی" سے مولوی حلیل الدین رائے بریلوی مراد ہیں۔  
 ایک حدیث کی سند جو رسول اکرم ص سے متواتر چلی آتی ہے اور  
 تیر کا لوگ اس کی سند حاصل کرتے ہیں۔  
 مفتی یوسف، فرنگی نخل لکھنؤ میں نوابوں کے دور میں مفتی تھے۔  
 اپنے زمانے کے مشہور علما میں شمار کیے جاتے ہیں۔  
 حضرت مولانا شاہ فضل الرحمان صاحب گنج مراد آبادی  
 مولانا فضل حق خیر آبادی، محفولات کے مشہور علما میں شمار کیے  
 جاتے تھے وہی ہیں سرشتہ دار تھے۔

|                                                                                                                                                                      |   |    |
|----------------------------------------------------------------------------------------------------------------------------------------------------------------------|---|----|
| حضرت قاسم بن محمد ابی بکر، حضرت سلمان فارسی                                                                                                                          | ۵ | ۴۲ |
| مولانا ندیر حسین ۹/۲ مولانا شاہ محمد اسحاق، نواسہ شاہ عبدالعزیز                                                                                                      | ۹ | ۴۳ |
| حضرت مجدد الف ثانی کے خاندان کا ایک حصہ دہلی آکر آباد ہو گیا تھا جس میں شاہ عبدالغنی غدر کے بعد ہجرت کر کے حجاز چلے گئے تھے۔ صاحبزادہ صاحب سے مراد شاہ ابوالخیر ہیں۔ | ۹ | ۴۴ |
| ولایتی سے افغانی مراد ہے                                                                                                                                             | ۹ | ۴۴ |
| حضرت مولانا شاہ عبدالسلام بن سوسی (خلیفہ شاہ احمد سید دہلوی)                                                                                                         | ۹ | ۵۰ |
| مولوی سید ندیر حسین دہلوی، مشہور تھے۔ مگر ان کا اصل وطن سوچ کر لٹھ ضلع منیگیر صوبہ بہار تھا۔                                                                         | ۹ | ۵۳ |
| اس واقعے سے اندازہ ہوتا ہے کہ اس زمانے میں احناف اور اہل حدیث کے تعلقات کتنے کشیدہ تھے۔                                                                              | ۹ | ۵۶ |
| یہ مزار بستی نظام الدین اولیا میں حضرت سلطان جی کے مزار کے جنوبی مغربی فاصلہ پر ہے۔                                                                                  | ۹ | ۶۶ |
| قاری عبدالرحمان پانی پتی مشہور ہیں۔ وہ شاہ محمد اسحاق کے شاگرد تھے بہت سے علمائے آپ سے حدیث پڑھی اور قرأت سیکھی اس سفر کے دو سال بعد وفات ہوئی۔                      | ۹ | ۶۹ |
| قاضی ثناء اللہ پانی پتی شاگرد ولی اللہ                                                                                                                               | ۹ | ۷۰ |
| مولوی عبد القیوم مفتی ریاست بھوپال، مولانا شاہ عبدالحی ہریانوی کے صاحبزادہ تھے ۱۲۹۹ھ میں وفات پائی۔                                                                  | ۹ | ۷۰ |
| سلسلہ صابریہ حشیشیہ کے مشہور شیخ جلال الدین پانی پتی کے خلیفہ حضرت شیخ جلال الدین حضرت علاء الدین صابر کلیری کے خلیفہ اعظم تھے                                       | ۹ | ۷۲ |

|                                                                                                                                                                                                                                                                     |    |    |
|---------------------------------------------------------------------------------------------------------------------------------------------------------------------------------------------------------------------------------------------------------------------|----|----|
| مولوی غوث علی بہار کے تھے                                                                                                                                                                                                                                           | ۵۶ | ۷۲ |
| یہ کابل کے افغان امرا اور سلاطین کے مزار ہیں                                                                                                                                                                                                                        | ۵۷ | ۷۴ |
| حضرت مجدد کے فرزند و خلیفہ                                                                                                                                                                                                                                          | ۵۸ | ۷۵ |
| توکل شاہ اپنے زمانے کے ایک بڑے نقش بند کی بزرگ تھے۔                                                                                                                                                                                                                 | ۵۹ | ۷۷ |
| مزار میں جذب و استعراق تھا۔ غالباً حضرت قادر بخش سے اجازت و خلافت تھی ان کا مزار ہوشیار پور میں کوٹ عبدالخالق میں ہے۔                                                                                                                                               |    |    |
| شاگرد شاہ رفیع الدین صاحب                                                                                                                                                                                                                                           | ۶۰ | ۸۷ |
| شاہ عبدالعزیز کے معاصر ادیب و شاعر تھے تحفہ ایمن ان کی مشہور کتاب ہے۔                                                                                                                                                                                               | ۶۱ | ۸۸ |
| افق المبین، میر باقر داماد کے فلسفے کی کتاب سمجھی جاتی ہے۔                                                                                                                                                                                                          | ۶۲ | ۸۸ |
| ”خیالی“ پیر ملا عبدالحکیم سیالکوٹی کا حاشیہ                                                                                                                                                                                                                         | ۶۳ | ۸۹ |
| مولانا شاہ عبدالحمیڈ بڑھانوی، داماد شاہ عبدالعزیز                                                                                                                                                                                                                   | ۶۴ | ۹۰ |
| سید احمد بریلوی سے مرید ہو چکے تھے۔                                                                                                                                                                                                                                 | ۶۵ | ۹۰ |
| مولانا ذوالفقار علی شیخ البند کے والد بزرگوار                                                                                                                                                                                                                       | ۶۶ | ۹۱ |
| مولوی حافظ محمد احمد بن مولانا قاسم، مہتمم دارالعلوم دیوبند                                                                                                                                                                                                         | ۶۷ | ۹۲ |
| مولانا احمد حسن امر و ہوی، مولانا قاسم کے شاگرد خاص                                                                                                                                                                                                                 | ۶۸ | ۹۲ |
| حضرت سید احمد شہید نے ۱۳۴۶ھ میں بالاکوٹ (سرحد) پر چرب سکھوں کا مقابلہ کیا اور مجاہدین کو شکست ہوئی اور مولانا اسماعیل شہید ہو گئے اس وقت سید صاحب کے شاگردوں میں دو گروہ ہو گئے تھے ایک کا خیال تھا کہ سید صاحب ہی رہے ہو گئے دوسرے کا خیال تھا کہ وہ مٹ ہی ہو گئے۔ | ۶۹ | ۹۲ |
| مولانا سید ابوالقاسم تہسوی، جو صاحب کتاب حکیم عبدالحمیڈ کے ماموں زاد                                                                                                                                                                                                | ۷۰ | ۹۳ |
|                                                                                                                                                                                                                                                                     | ۷۱ | ۹۳ |
|                                                                                                                                                                                                                                                                     | ۷۲ | ۹۳ |
|                                                                                                                                                                                                                                                                     | ۷۳ | ۹۳ |
|                                                                                                                                                                                                                                                                     | ۷۴ | ۹۳ |
|                                                                                                                                                                                                                                                                     | ۷۵ | ۹۳ |
|                                                                                                                                                                                                                                                                     | ۷۶ | ۹۳ |
|                                                                                                                                                                                                                                                                     | ۷۷ | ۹۳ |
|                                                                                                                                                                                                                                                                     | ۷۸ | ۹۳ |
|                                                                                                                                                                                                                                                                     | ۷۹ | ۹۳ |
|                                                                                                                                                                                                                                                                     | ۸۰ | ۹۳ |
|                                                                                                                                                                                                                                                                     | ۸۱ | ۹۳ |
|                                                                                                                                                                                                                                                                     | ۸۲ | ۹۳ |
|                                                                                                                                                                                                                                                                     | ۸۳ | ۹۳ |
|                                                                                                                                                                                                                                                                     | ۸۴ | ۹۳ |
|                                                                                                                                                                                                                                                                     | ۸۵ | ۹۳ |
|                                                                                                                                                                                                                                                                     | ۸۶ | ۹۳ |
|                                                                                                                                                                                                                                                                     | ۸۷ | ۹۳ |
|                                                                                                                                                                                                                                                                     | ۸۸ | ۹۳ |
|                                                                                                                                                                                                                                                                     | ۸۹ | ۹۳ |
|                                                                                                                                                                                                                                                                     | ۹۰ | ۹۳ |
|                                                                                                                                                                                                                                                                     | ۹۱ | ۹۳ |
|                                                                                                                                                                                                                                                                     | ۹۲ | ۹۳ |
|                                                                                                                                                                                                                                                                     | ۹۳ | ۹۳ |
|                                                                                                                                                                                                                                                                     | ۹۴ | ۹۳ |
|                                                                                                                                                                                                                                                                     | ۹۵ | ۹۳ |

| حوالہ نمبر                                                                                                                                                             | صفحہ نمبر |
|------------------------------------------------------------------------------------------------------------------------------------------------------------------------|-----------|
| بھائی ہوئے۔                                                                                                                                                            |           |
| تیکہ سے مراد دائرہ شاہ علم اللہ رائے بریلی ہے جو حضرت شاہ صاحب شہید کا وطن تھا۔                                                                                        | ۹۷        |
| سہانپور کی آبادی تک                                                                                                                                                    | ۱۰۰       |
| مولانا عارف بنسوی کے والد مرحوم                                                                                                                                        | ۱۰۱       |
| سید محمد یعقوب حضرت سید احمد کے بھتیجے تھے۔ یعنی بڑے بھائی سید محمد ابراہیم کے صاحبزادے۔                                                                               | ۱۱۴       |
| میاں محمد حسین نواح مظفرنگر کے باشندہ اور سید احمد کے مرید تھے۔                                                                                                        | ۱۲۱       |
| سلطان محمد خاں۔ حاکم پشاور جس نے پہلے حضرت سید شاہ کے ہاتھوں پر بیعت کی اور پشاور کی حکومت کا پروانہ حاصل کیا پھر سازش کر کے سید صاحب کے عمال و حکام کو شہید کروا دیا۔ | ۱۲۱       |
| زہر خورانی کا واقعہ جنگ شیدا کے موقع پر پیش آیا تھا جو پشاور کی فتح سے بہت پہلے کا واقعہ ہے (بقول مولانا ابوالحسن علی ندوی صاحب)                                       | ۱۲۶       |
| مولانا احمد حسن اروہوی مولانا قاسم کے خاص تلامذہ میں تھے اور اروہہ کے مدرسہ میں مدرسِ اول تھے۔                                                                         | ۱۲۷       |
| سید محمد نعیم، مصنف مرحوم کے رشتے میں بھائی اور بہنوئی تھے۔                                                                                                            | ۱۳۰       |